

پاڇي

(ڪهاڻيون)

مشتاق ڀرڳڙي

زم جهم پبليڪيشن، دادو

ڪتاب 1

ڪتاب جو نالو:	پاڇي
موضوع:	ڪهاڻيون
ليکڪ:	مشتاق پرڳڙي
ڇاپو:	پهريون (اپريل 1999ع)
تعداد:	هڪ هزار
ٽائٽل اسڪيچ:	رجب سولنگي
ڪمپوزنگ:	برهماني ڪمپيوٽر ڪمپوزرس دادو
ڇپائيندڙ:	رم جهر پبليڪيشن دادو
ملھ:	60 روپيا

BOOK 1

Name of Book:	Pachhi
Subject:	Short Stories
Author:	Mushtaque Bhurgari
Edition:	First (April 1999)
Quantity:	One thousand
Title Scratch:	Rajib Solangi (Fine Art Dadu)
Composed By:	Berahmani Computer Composing Centre Dadu
Printed by:	Rim Jhim Publication Dadu
Price:	60 Rupees

انتساب

اردو ٻوليءَ جي بهترين

ليکڪ امير

۽ پنهنجي پهرين ۽ آخري محبت

ثميره بتول

جي نانءُ

وچور

6	ميحٽا لاءِ پاڻ پتوڙيندڙ مشتاق
7	اداري پاران
8	مان جوئي آهيان سوئي آهيان
14	هڪ سچو دوست ۽ سچو عاشق
19	سچ جو سواد
25-24	ديوانگيءَ جو انت
30-29	مسٽر پي.ڪي. ۽ اسلام
39-38	مشهور ٿيڻ جو شوق
46-45	وڻجاري
67-66	جواني ڪيڏو جلدي گذري وڃي ٿي
71-70	سلم - ٽياس
78-77	هار - جيت
84-83	هڪ مست جي پراسرار مسڪراھٽ ۽ آڌ
89	هڪ رات جي ڪٿا
94	چاهتون پائڻ جي اوسيٽڙي ۾ ٿي وجود
98	جستجو
103	درد جي دريا ۾ لڙهندڙ جيون
113	وڃائجي ويل شهر جي ڳولا ۾ نڪتل شخص
119	مور
122	سيلز مين جو هڪ ڏينهن
132	پاڇي

مڃتا لاء پاڻ پتوڙيندڙ مشتاق

انگلينڊ جي عظيم ڏاهي، ”ونسٽن چرچل“ چواڻي، ”اڪيلا وڻ جڏهن به اُسرندا آهن ته اهي زمين ۾ تمام مضبوط کتل هوندا آهن.“ بلڪل ائين سنڌ جي ادبي کيتر تي نظر ڊوڙائڻ سان انهيءَ ڳالهه سان مشاهبت رکندڙ منظر جي جھلڪ پسي سگهجي ٿي. ادبي ميدان کان ويندي زندگيءَ جي هر شعبي ۾ ادارن جي تباهي ۽ وجود نه هجڻ، انارڪي، بيمزاري ۽ مايوسيءَ کي ته جنم ڏنو ئي آهي پر مختلف ميدانن ۾ ڪا چانو نه هوندي، تنهن اُس ۾ بيٺل سنڌ جي نوجوان ڏانهن جڏهن ڏسجي ٿو، تڏهن اميد جي باڪ ڦٽي پوي ٿي. ڇا ڪاڻ جو سنڌ جي ڇوڪري نه ل بنا ڪنهن رهنمائيءَ جي ادب، علم کان ويندي ڄا فڪري اڏام ڪئي آهي، يا اڪيلي سر مضبوط پاڙون هڻڻ شروع ڪيون آهن، مستقبل ۾ ان جو بهتر ڦل ملي سگهندو، پر اهو سڀ ڪجهه سخت مددنت، مسلسل جدوجهد ۽ سچائيءَ سان مشروط آهي. اهڙن ئي نئين نهي جي اديبن ۾ مشتاق ڀرڳڙي کي به ڳڻي سگهجي ٿو.

شاعريءَ کان ابتدا ڪندڙ هي دوست هاڻ ڪهاڻي کيتر ۾ به ڪاهي آيو آهي، باوجود انهيءَ ۾ به سندس روئين به انهن نوجوانن جهڙو رهيو آهي، جيڪي گذريل کان نڪري ڪاليج ۽ پوءِ ڄامشورو يونيورسٽيءَ جي ڪيمپلي فضائن تائين پهچي ويندا آهن. پر مشتاق ڀرڳڙي جي ڪهاڻين ۾ سماج جي پيڙائڻ، ڪرپ ۽ زلت آميز روئين جو عڪاسي انهيءَ ڳالهه جي شاهد آهي ته هن عام روئين کان هٽي ڪري سماج جو ڪنهن حد تائين ڳوڙهو اڀياس ڪيو آهي. جيتوڻيڪ مشتاق جي ڪهاڻين ۾ به سنڌي ڪهاڻين جي مروج موضوع پيار حاصل نه ڪري سگهڻ جي جھلڪ نظر اچي ٿي. پر هن جي نرالي ڳالهه اها آهي ته هن موضوع، ان نڀاءُ ڪرڻ جي ڀرپور ڪوشش ڪئي آهي. مشتاق ڀرڳڙي جيڪڏهن انهيءَ اڀياس سان لکندو رهيو، پنهنجي مشاهدي ۽ مطالعي جي ڪينواس جي وسعت لاءِ ڀاڳوڙيندو رهيو ته پڪ سان هڪ ڏينهن سندس شمار پنهنجي نهيءَ جي غرور ۾ معمولي ڪهاڻيڪارن ۾ ٿيندو. گڏوگڏ سندس ڪيريئر جون سرحدون به ڪاميابين کي ڇهنديون. مشتاق جو ڪيل هي پيار جو پورميو اميد ته ساڀ پوندو ۽ سنڌي ادب ۽ ٻوليءَ لاءِ سٺو سنوڻ ثابت ٿيندو.

همسفر گاڏهي

ڪراچي

اداري پاران

رہ جهر پبليڪيشن دادو طرفان ڪهاڻين جو پهريون ڪتاب، جيڪو مشتاق پرڳڙيءَ جي ڪهاڻين تي مبني آهي اوهان جي سامهون آهي.

مشتاق 1990ء کان مسلسل لکندو پيو اچي. 9 سالن جي مسلسل جدوجهد کان پوءِ مشتاق هڪ ڪهاڻيڪار جي حيثيت ۾ هاڻ پنهنجي سڃاڻپ پيدا ڪري ورتي آهي. مشتاق وٽ موضوعن جي اثاڻ ڪونهي مذهب کان، وٺي پيار محبت ۽ سيڪس تائين بلا ججهڪ هر موضوع تي لکي چڪو آهي. مشتاق وٽ مڪالمي بازي ۽ خوبصورت تشبيهن جي به ڪوٽ ڪونهي، سندس پيشڪش جو انداز به خوبصورت ۽ دل جي تارن کي ڇهندڙ آهي.

مشتاق موضوعن جي حوالي سان هميشه نرالپ کي ترجيح ڏئي آهي ۽ نرالپ جي تلاش ۾ رهيو آهي. سندس هن ڪتاب ۾ شامل 16 ڪهاڻيون مشتاق جي انهيءَ تلاش جو حصو آهن.

اداري پاران نئين ٽهيءَ جي ٻين ليکڪن جا ڪتاب پڻ ڇپائي پڌرا ڪيا ويندا.

اوهان جو تعاون ۽ ساٿ رهيو ته اسين سنڌي ادب جي جهول ۾ ڪيترن ئي خوبصورت گلن (ڪتابن) جو اضافو ڪندا رهنداسين.

ادارو

مان جو ئي آهيان، سو ئي آهيان

دوستي اهڙو رشتو آهي، جيڪو تنهن ۽ گنديجن ۾ ”پل“ وڻندو آهي. سالن کان نا آشنا ڇهرا، پل ۾ دوستيءَ جي اتوت ٻنڌڻ ۾ ٻڌجي ويندا آهن. تنهن لاءِ پڻ سالن جي دوستي ”پل“ ۾ ڪنهن ننڍڙي جملي، خراب سلوڪ ۽ عمل جي بدولت ٽٽي پوندي آهي.

اهو غلط آهي ته دوست رڳو اسان جي جيون رستي ۾ آيل سمورا ڪاوا ميڙي وڻندا آهن، اسان جا درد شيئر ڪندا آهن ۽ اسان جي جيون جي پيڙيءَ کي ٻڌندي ڏسي، ان کي پار اُڪاري وڻندا آهن. پر ائين به ٿيندو آهي ته دوست پنهنجي جيون رستي ۾ آيل ڪاوا اسان جي جيون رستي ۾ اچي ويندا آهن ۽ اسان جي جيون کي رتو رت ڪري وجهندا آهن. اسان جا درد شيئر ڪرڻ بجاءِ انهن ۾ هيڪاندو اضافو ڪري ويندا آهن ۽ اسان جي جيون جي پيڙيءَ

کي پار اُڪارڻ بجاءِ ان کي ٻوڙڻ ۾ دير ٿي نه ڪندا آهن.

مون پنجويه سالن جي مختصر جيون ۾ گهڻو ڪجهه ڏٺو آهي. مون ڏٺو آهي ته ڪيئن نه دولت پيءُ ۽ پٽ کي جدا ڪري ڇڏيندي آهي ۽ اُهي هڪ جاءِ تي هوندي به ساڳيو ڪاروبار پنهنجي پنهنجي منهن سان ڪرڻ لڳندا آهن. مون ڏٺو آهي ته ڪيئن نه هڪ دوست ٻئي دوست تي اهڙا الزام هڻندي به دير نه ڪندو آهي، جيڪي سندس دوست جي زندگي زهر بناڻي ڇڏيندا آهن ۽ مون ڏٺو آهي ته ڪيئن نه هڪ پُٽ پنهنجي زندهه پيءُ کي همدرديون يا بيا ڪي مقصد حاصل ڪرڻ لاءِ فوت ظاهر ڪرڻ ۾ دير ٿي نه ڪندو آهي.

اهو به غلط آهي ته سڀ مائرون پنهنجن پٽن تان جان گهوري ڇڏينديون آهن، پر ڪجهه مائرون پنهنجي پٽن کي جيئري به ماري ڇڏينديون آهن. اهو به غلط آهي ته سڀ پيئرون پنهنجي ڀائرن جي جيون رستي ۾ گلاب پوکينديون آهن، پر ڪجهه پيئرون پنهنجي ڀائرن جي جيون رستي ۾ ڪندا به پوکينديون آهن، جيڪي انهن کي عمر ڀر ڇيندا رهندا آهن ۽ اذيت جو احساس ڏيندا رهندا آهن. منهنجو زندگيءَ ۾ ايتري ته حيرتن سان واسطو پيو آهي ۽ مون زندگيءَ ۾ ايتريون ته حيرتون ڏٺيون آهن، جو هاڻ ڪو به واقعو، ڪا به ڳالهه مون کي حيران ڪري نه سگهندي آهي. ايتري سارين حيرتن ڏسڻ ۽ انهن سان واسطو پوڻ کان پوءِ هاڻ مون اهو راز ڄاڻي ورتو آهي ته ٿيڻ لاءِ هن دنيا ۾ ڪجهه به ٿي سگهي ٿو ۽ ڪا به ڳالهه ناممڪن نه آهي.

مون کي هڪ ليکڪ بڻائڻ ۾ جتي بيا عوامل ڪار فرما آهن، اُتي هن جو وڇڙي وڃڻ به سڀ کان اهم ۽ وڏي مان وڏو ڪارڻ آهي. هوءَ جيڪا مون سان گڏ پنجين درجي ۾ پڙهي هئي. جنهن جي وڏن وڏن ڪارن نيٽن ۾ مون پنهنجو پاڻ وڃائي ڇڏيو هو / آهي.

هوءَ مون ڏانهن ڏسندي هئي ته تيستائين منهنجي نيٽن مان پنهنجي ديد نه ڪيندي هئي، جيستائين آءٌ پنهنجا نيٽ جهڪائي نه ڇڏيندو هوس. سواءِ هڪ ڀيري جي جڏهن ڪيتري ئي دير تائين هڪٻئي کي ڏسڻ کان پوءِ هن پنهنجا نيٽ جهڪائي ڇڏيا هئا. هوءَ تڪڙو تڪڙو رس ڀريي آواز سان ڳالهائيندي

هئي، ته منهنجي من مندر ۾ گھنڊڙيون وڃڻ لڳنديون هيون. هوءَ کلندي هئي ته مون کي ائين لڳندو هو ڇڻ سمورو جهان مست ٿي جهومڻ لڳندو هجي. هوءَ هلندي هئي ته هوائون به هن سان گڏ ڄڻ رقص ڪرڻ لڳنديون هيون. هن کي قلم جي ضرورت پوندي هئي، ٻين جي ضرورت پوندي هئي، ڪتاب يا ٻي ڪنهن شيءِ جي ضرورت پوندي هئي ته سڀ کان پهرين مون کان گهرندي هئي.

ان چوڪريءَ کان پوءِ ٻيون به ڪيتريون ئي چوڪريون منهنجي زندگيءَ ۾ آيون ۽ آءٌ هر هڪ ۾ هن جو پرتو ڏسي، انهن جي ويجهو ٿيڻ لڳس ۽ انهن سان منهنجا ڊگها رومانس به هليا، پر ڪا به هن جهڙي ئي منهنجي من ۾ نڪي نه سگهي. هن ۾ الائي ڪهڙو جادو هو، الائي ڪهڙي ڪشش هئي جو من ۾ نڪي ته اڃان تائين من مان نڪري نه سگهي آهي، ۽ نه ئي نڪرڻ جو نانءُ ٿي وئي.

اها چوڪري جنهن جو نانءُ ٿمير هيو، پنجون درجو پاس ڪرڻ کان پوءِ الائي ڪاڏي لڏي وڃڻ ڪري اڄ تائين مون کي وري نظر نه آئي آهي. مان چاهيان ته هن تائين رسائي حاصل ڪري سگهان ٿو پر پٽائي جو فڪر مون کي هن تائين رسائي حاصل ڪرڻ کان روڪي وڌندو آهي.

گوليان گوليان مَ لهان، شال مَ ملان هوت،

من اندر جا لوچ، مچڻ ملڻ سين مائي ٿئي.

(پٽائي)

پر پوءِ به الائي ڇو منهنجي من ۾ هي خواهش ڪر ڪڍندي رهندي آهي ته هڪ وار آءٌ هن سان ملان ۽ هن کان پڇان ته: ”جڏهن مينهن وسندا آهن، جڏهن بهار گلن ۽ ٻوٽن ۾ نڪار آئيندو آهي، جڏهن ڪا پريم ڪهاڻي پڙهي آهي، جڏهن ڪي خوشين پريا لمحا ياد ايندا آهن، جڏهن ڪو دل ڏکائيندو آهي ۽ جڏهن جڳجيت ۽ چترا جو آواز اڪيلائي جو ساٿي بڻجندو آهي، تڏهن مون جيان تون به مون کي ساريندي آهين يا ماڳهين تو مون کي وساري ڇڏيو

آهي؟؟“.

مان پنهنجن دوستن جي نظر ۾ ڪنهن چڱي شخصيت جو مالڪ نه آهيان. ڪجهه دوستن جي نظر ۾ آءٌ دهرڀو آهيان، ڪجهه دوست مون کي منافق چوندا آهن، ڪجهه دوستن جي نظر ۾ آءٌ موقعي پرست ماڻهو آهيان، ته ڪجهه دوست وري مون کي انتها پرست چوندا آهن. هڪ دوست جو اهو اعتراف ته اسين ادبي حوالي سان هڪٻئي جا دشمن آهيون، اڪثر مون کي کٽڪندو رهندو آهي ۽ چاهيندي به الائي ڇو آءٌ ان دوست لاءِ پنهنجي دل ۾ دشمني جي جذبي کي پيدا ڪري نه سگهيو آهيان. انهن سڀني دوستن لاءِ پوءِ به مون وٽ احترام ۽ بي انتها پيار آهي. موت ۾ آءٌ دوستن جي انهن الزامن جي ڪا به وضاحت يا ترديد ڪرڻ نٿو چاهيان ۽ سچل کان سندن لاءِ به سٽون اُڌاريون ٿو وٺان:

ڪو ڪيئن چوي، ڪو ڪيئن چوي،

مان جو ئي آهيان، سو ئي آهيان.

(سچل)

لکڻ لاءِ اسان جو معاشرو ڪنهن قدر به موافق نه آهي. ٻين شعبن وانگر هاءِ ادب ۾ به سياست ڪاهي آئي آهي. هڪ ڪهاڻيڪار سان اها ڪيڏي نه وڏي ناانصافي چئبي جو هن جي مرڻ پڄاڻان، هن جي ڪهاڻين ۽ فن تي ڳالهائڻ لاءِ شاعرن کي مدعو ڪندي ڪهاڻيڪارن کي نظر انداز ڪيو وڃي ٿو. ٻن ڪهاڻين ڇپجڻ واري کي نسيم کرل سان پيڻيو وڃي ٿو. غزل گو شاعرن تي لکڻ وقت سوڀر شاعر، سٺن غزل گو شاعرن جي نانوَ تان ترڪي وڃن ٿا ۽ دوستي ملهائيندي نون شاعرن کي (جن کي غزل جي باريڪين جي ڪا ڄاڻ ئي نه هوندي آهي) اياز، استاد ۽ شيام سان پيڻڻ ۾ دير ٿي نٿا ڪن.

اهڙي معاشري ۾ لکندي ڪيترائي ڀيرا منهنجي دل چاهيو آهي ته لکڻ ڇڏي ڏيان پر اهڙي ڪا قوت آهي، جيڪا مون کي ائين ڪرڻ کان روڪيندي رهندي آهي، ان ڪري لکڻ ۽ پڙهڻ جاري آهي ۽ شايد جاري ٿي رهي.

آء پوري ايمانداري ۽ سچائي سان اهو اعتراف به ڪيان ٿو ته، مون اڄ تائين جيڪو به ٿورو يا گهڻو لکيو آهي، اهو ڪنهن تي به ٿورو ڪرڻ لاءِ ڪو نه لکيو آهي. آءُ انهن وڏن اديبن جيان اها لپاڙ به ڪو نه هٽندس ته ڪو مون قوم، ٻولي ۽ ڌرتيءَ جو قرض لاهڻ لاءِ لکيو آهي. بلڪه آءُ اعتراف ٿو ڪريان ته مون جيڪو ڪجهه به لکيو آهي، اهو پنهنجي ذات جي Satisfication لاءِ لکيو آهي. ۽ لکڻ مون لاءِ هڪ تمام وڏي پناهه گاهه پئي رهيو آهي.

مون جن ليکڪن کي گهڻو پڙهيو آهي، انهن ۾ سڀ کان مٿاهون نانءُ امر جليل جو آهي، ان بعد مظهر الاسلام، نورالهدئي شاهه، امير ۽ ٻيا ليکڪ اچي وڃن ٿا. ۽ مون کي اهو به اعتراف ڪرڻ ڏيو ته مون امر جليل کي بار بار پڙهيو آهي، وري وري پڙهيو آهي. ائين پڙهڻ سان مون محسوس ڪيو آهي ته منهنجي لکڻ جي سگهه ۾ اضافو ۽ پختگي ايندي رهي آهي.

” هڪ رات جي ڪٿا “ جا ڪردار به هن معاشري جا رهندڙ ٿي آهن. اوهان اهڙيون ڳالهيون ٻڌيون ۽ اخبارن ۾ پڙهيون ضرور هونديون ته فلاڻي هنڌ پٽ پنهنجي ماءُ سان، پيءُ پنهنجي ڌيءُ سان ۽ ڀاءُ پنهنجي ڀيڻ سان ڪارو منهن ڪري ڇڏيو. مون پنهنجي هن ڪهاڻي ذريعي اهو ٻڌائڻ چاهيو آهي ته انهن واقعن جو پس منظر هيئن به ٿي سگهي ٿو.

” ويائجي ويل شهر جي ڳولا ۾ نڪتل شخص “ ڪهاڻي مون مظهر الاسلام جي هڪ ڪهاڻي کان متاثر ٿي لکي آهي.

” سلهه تياس “ ڪهاڻي مون فليش بئڪ ۾ وڃي لکي آهي. جڏهن سلهه جي مرض جو علاج اڃا دريافت نه ٿيو هو، حال بابت ڪهاڻيون لکيون وڃن ٿيون. مستقبل بابت پڻ ڪهاڻيون لکيون ويون آهن ۽ لکجن پيون، جڏهن ته ماضي بابت ڪهاڻيون گهٽ لکيون ويون آهن. ان سلسلي ۾ هن ڪهاڻي کي تجربي جي هڪ ڪڙي به چئي سگهجي ٿو.

انهن وضاحتن جي ضرورت مون ان ڪري به محسوس ڪئي جو آهي، ”جن جون فطرتون زهر آهن، اهڙن موقعن جي تلاش ۾ ئي رهندا آهن.“ هڪ اعتراف ٻيو به آءُ ڪرڻ چاهيان ٿو، اهو اهو ته هن تنهن اُس جهڙي جيون

۾ مون لاءِ جيڪي ماڻهو ٿڌي ڇانوري جهڙو احساس رکندڙ رهيا آهن، انهن ۾ امير، معصوم بخاري، ذوالفقار گادهي، اختر حسين کوکر، سکندر سيال، مقبول شاهه ۽ منهنجو نهايت پيارو دوست ”آزاد“ اچي وڃي ٿو. ۽ اهو سچ آهي ته جيڪڏهن اهي نه هجن ها ته شايد آءٌ به نه هجان ها. مون کي پنهنجين ڪهاڻين متعلق ڪا به وڏي خوش فهمي ڪانهي. ها البته آءٌ پنهنجين ڪهاڻين متعلق ايترو ضرور چوندس ته منهنجون ڪهاڻيون اوهان کي هرو ڀرو مايوس نه ڪنديون. مون کي پنهنجين ڪهاڻين متعلق اوهان جي قيمتي رايي جو اوسيئڙو رهندو.

مشتاق پروڳڙي

ڊان بوٽ هائوس

شاهي بازار دادو.

۱ فيبروري 1999ع

هڪ سچو دوست ۽ سچو عاشق

مشتاق منهنجو بهترين دوست آهي، انتها جي محبت ساڻس ڪري به سگهجي ٿي ته وٺي به سگهجي ٿي. هو ڪنهن به ڀل وسارڻ جهڙو ناهي. مشتاق بي حد مخلص ۽ سچو ماڻهو آهي. مشتاق دوستي نڀائڻ وارو جوان آهي. هو جيترو مون سان سچو آهي شايد ئي ڪنهن ٻئي سان هجي. مشتاق اهڙو ماڻهو آهي، جنهن آڏو ڪو به مسئلو، (پوءِ اهو ذاتي ئي ڇو نه هجي) بي ڌڙڪ بيان ڪري سگهجي ٿو.

اهي مٿيان لفظ صرف منهنجا نه آهن، پر ساڳئي وقت اهي لفظ بهاول پور جيل ۾ باندِي بشيل اردو، پنجابي ٻولي جي تمام حساس ليکڪ (امير) جا به آهن، انهن لفظن جو اقرار گورنمينٽ هاءِ اسڪول گوزي جو استاد ۽ اسان جي نئين ٽهيءَ جو ذهين شاعر (ذوالفقار گادهي) به ڪري ٿو. ته ساڳئي ئي وقت اهو اقرار رادن جو پرائمري استاد ۽ نئين ٽهي جو پلوڙ شاعر (معصور بخاري) به ڪري ٿو.

انهن لفظن جو ورجاءُ غفار ڪولم ڪارنر تي ويهي مختلف فن پارا تخليق ڪندڙ فنون لطيفا جي حوالي سان هر فيلڊ ۾ ماهر اسان جو هر فن مولا دوست (رجب آزاد) به ڪري ٿو ته ساڳئي ئي وقت اهو ورجاءُ ڄامشوري ڦانڪ تي حجا مڪو ڪم ڪندڙ تعليم ۽ ادب کان وانجهيل اسان جو پيارو دوست (مجيد سيال) به ڪري ٿو.

سنڌ جي ڪيترن ئي شهرن ۽ ڳوٺن ۾ سندس ادبي ۽ قلمي دوست آهن. سندس دوستن ۾ هر ڪيڙيڪري جا ماڻهو اچي وڃن ٿا، مشتاق ڪڏهن به ڪنهن کي به دوست ڪرڻ مهل هنن ڳالهين جو سوچيو ئي ناهي ته هو ڪيئن آهي، عمر گهڻي اٿس، معاشري ۾ حيثيت ڪهڙي اٿس بس دوستي جو هٿ وڌيو ۽ مشتاق ڏيڍر.

منهنجو پنهنجو رايو آهي ته خوشيون ۽ سٺا دوست شير ڪبا آهن. پر مون مشتاق کي ڪڏهن به ڪنهن وٽان شير ٽيندي نه ڏٺو آهي مشتاق سمورن دوستن لاءِ پرسنل (ذاتي) رهيو آهي. دوستن ۾ سندس مخلص هجڻ جو ثبوت اهو ئي آهي ته ٻاراڻي وهي ۾ جوڙيل قلمي دوستيون به اڄ سوڌو باقاعدي سان نڀائيندو پيو اچي. ڪالھوڪيون قلمي دوستيون اڄ يارائن ۾ بدلجي چڪيون آهن ۽ اها ڪا سٿري ڳالهه نه آهي نه! پر هن يار ۾ ته الاه چاهي جو اڃا به وڃي ٿو انهيءَ سلسلي کي وڌائيندو. واسطن کي دوستين ۾ تبديل ڪرڻ ته

ڪير هن کان سڪي . هو هر دوست سان الڳ نموني گهرو آهي ۽ دوستن جو سائس لڳاءُ به منفرد آهي. عام طرح ڪنهن به شخص جا وڌ ۽ وڌ ٻه دوست گهرا يا ڪلوز هوندا آهن ، پر مشتاق جا سمورا دوست ڪلوز دوست آهن . مشتاق جي طبيعت ۾ اهو عنصر مثبت آهي يا منفي اهو ڄاڻڻ جي ڪوشش اڄ تائين مشتاق خود به ناهي ڪئي. هو ته صرف اها ڳالهه ڄاڻي ته، ”مان جو ئي آهيان سوئي آهيان“.

زندگي جو ڳڻپل حصو مشتاق سان گڏ گهارڻ ۽ سندس تمام ويجهو هئڻ ڪري آڏا اها ڳالهه پوري وثوق سان چئي سگهان ٿو ته مشتاق ائين چو آهي. خلوص ۽ محبت جي شديد بڪ ۽ اڄ کيس سمورن دوستن ۾ هڪ ڪرو ورهائي ڇڏيو آهي. ۽ منفرد ڳالهه اها ته هر ڪنهن جي حصي ۾ هو مڪمل مشتاق آهي. پنهنجا ڳيا ڪري دوستن ۾ پاڻ کي ورهائي ڇڏيندڙ مشتاق پوڳيو به گهڻو ئي آهي. ڪجهه دوستن کيس تمام گهرا گهاو ڏنا آهن، جيڪي سندس چواڻي شايد زندگي بچائڻ به نه ڀرجن . اهي ننڍپڻ جا يار جن کي سگهه يا سهارو چئجي ، جتي سندس لاءِ بڙ جي گهاتي ڇانو مثل رهيا آهن ، اتي جون جي سج جي تپش جيان پڻ رهيا آهن.

پنهنجي معاشري جي عام فردن کي معاشري ۾ سندن ذميدارين جو احساس ڏياريندڙ کاڌي پيٽي گهرائي جو فرد هئڻ جي باوجود مشتاق سدائين ڏکڻ ۽ مسئلن جي زد ۾ رهيو آهي. پنهنجن مونجهارن کان وڌيڪ دوستن جا مسئلا جو کيس عزيز رهيا آهن، ان ڪري کيس لازمي طور پوڳو پيو آهي.

ڪيترن ئي غير سنجيده دوستن کي ادبي ذوق ڏياريندڙ ، ذهني ارتقا جي رستي ڏانهن وٺي ويندڙ مشتاق نه صرف دوستن جي ادبي ۽ اخلاقي مدد ڪندو رهيو آهي پر وقت آهر سندن مالي سهائتا ڪرڻ ۾ به ويرم ئي نه ڪندو آهي.

ڪنهن آئڊيل دوست ۾ جيڪي خوبيون هئڻ گهرجن، سي سموريون منجهس آهن . ڪٿي غالب پنهنجي لاءِ چيو آهي ته، ”تجهمي هر ولي سمجهي ٿي گرياده خوار نه هوتا“. ۽ اها حقيقت آهي ته اڪثر جنس ماڻهو جتي گهڻين سڻين جو مرڪب هو ندا آهن اتي معاشري جي هڪ اڌ وڏي برائي منجهن ضرور هوندي آهي . جي ائين نه هجي ته پوءِ اهي ماڻهو ولي يا فرشتا هجن ۽ اهڙيءَ ئي طرح هن دوست تي به هڪ اڌ وڏين خراپين جي چاپ پڻ آهي، جيڪا سندن عمر ۾ پڇتاءُ جو باعث رهندي.

جتي مشتاق هڪ سچو دوست آهي اتي هو سچو عاشق به آهي جنهن کي به چاهيو ائين شدت سان چاهيو ائين به اها ئي شدت اهو ئي جنون سندس لاءِ پوکڻا جو باعث بڻيا آهن. افسوس صد افسوس جو مشتاق جا محبت لاءِ ڏنل خواب ساڀيان نه مائي سگهيا. سندس محبوبه ته ڪٿي هڪڙي ”نميره بتول“ ئي آهي. پر نميره جي وٺي کان پوءِ هن جو خال ڀرڻ لاءِ هن ڪجهه رنگ چورايا. آسمه، ريشمان ۽ عائشه. پر سمورا رنگ ڪچا ۽ عارضي ثابت ٿيا. هنن معشوقائن مان ڪا هڪڙي به سندس محبوبه نه ٿي سگهي. منهنجي نظرن جي آڏو سندس پيار جا ڏيڻا روشن ٿيا ۽ اجهامي به ويا. ۽ شتاق جي زندگي اها ئي تاريخ رهجي وئي. ٿورا ئي ڏينهن اڳ سندس بزرگن هن جي زندگيءَ ۾ هڪ نئين روشني ”صاحبان“ آندي آهي جا سندس شريڪ حيات ٿي رهندي. مشتاق والدين جي فيصلي آڏو فرمانبرداري جو مظاهرو ڪندي پنهنجو جيون صاحبان کي اربي ڇڏيو آهي. هاڻي ڏسجي ته اها روشني مشتاق جي جيون کي ڪيترو ٿي روشن ڪري ۽ نميره جي خال کي ڀري ٿي يا نه؟

اعليٰ تعليم ۽ وسيع مطالعي تحت ته کيس سائنس کي وڌيڪ اهميت ڏيڻ ڪپندي هئي. پر هي دوست مذهبي ماڻهو نڪري پيو. ۽ اهو هڪڙي ڏينهن جو انقلاب ٺاهي، نه ئي ڪو مذهبي گهراڻو وانگي هن تي مذهب مسلط ڪيو ويو آهي. سائنس ۽ مذهب جي ڊگهي ويڙهه کان پوءِ هن دوست پنهنجي تجربن ۽ مشاهدن تحت پنهنجي منزل، راهه نجات ۽ روحاني سکون مذهب ۾ ڳولي ورتو آهي. پنج وقت نماز پڙهڻ، تسبيح پابندي سان پڙهڻ، مذهبي احڪامن کي سمورين ڪوششن سان بجا آڻڻ. بير وٺڻ جي درگاهن جون حاضريون ڀرڻ، مذهبي مجلسن ۽ ميڙاڪن ۾ شريڪ ٿيڻ هن دوست لاءِ باعث مسرت آهن.

اڄ مشتاق پنهنجي جيون کي حالتن جي وهڪري ۾ لوڙهي چڪو آهي. هاڻي ڏسجي ته حالتون کيس ڪيڏانهن ٽيون وٺي وڃن. زندگي جي سمورين خوشين ۽ خواهشن کي الوداع ڪرڻ وارو مشتاق زندگي سان تمام غير سنجيده رهيو آهي ۽ هن ڪڏهن صحت ڏانهن به توجهه نه ڏني آهي. جهري تي ڏاڙهيءَ جا تهه چڙهي وڃن کان پوءِ 25 سالن جو مشتاق هاڻي 35 سالن جو ڏيک ڏيڻ لڳو آهي ۽ جڏهن هو موٽر سائيڪل ڊرائيو ڪندو آهي ته 18 سالن جو ڳيرو جوان لڳندو آهي.

طبيعتاً انتهائي ضدي، ڪنهنجي به نه مڃڻ وارو مشتاق اڄ ڪافي بدبلي چڪو آهي، هن سدائين دل جي ڳالهه مڃي آهي. عقلي دليل ته کيس پاڻ

پون ئي ڪونه . مشتاق اڳ ۾ ڪنهن جي فيصلي تي عمل ڪرڻ نه ٺهيو، مرڳو ڪنهن جي صلاح به نه ٻڌندو هو. پوءِ کيس ڀلي ڪنهنجي قابليت تي ڪيترو به اعتبار هجي، مجال آڄو انهيءَ جي ڪنهن هڪ راءِ تي به عمل ڪري. پاڻ کي عقل ڪل سمجهندڙ مشتاق اڄ زندگيءَ جا اهم ترين فيصلو به بزرگن ۽ دوستن جي حڪمن ۽ رايي هيٺ ڪرڻ لڳو آهي. ڪافي بدلجي چڪو آهي مشتاق ۽ اهو لازمي امر به آهي. اڃا به منجهس ڪافي تبديليون اوس اچيون آهن ۽ اهي تبديليون اڻٽر آهن .

16 سيپٽمبر 1974ء تي جوهي شهر جي هڪ ڳوٺ ائين شاخ ۾ حاجي محمد چٽل ڀرڳڙي جي گهر ۾ جنم وٺندڙ هن دوست جو نالو والدين طرفان مشتاق علي ڀرڳڙي رکيو ويو. ۽ انهيءَ نالي ڊگهو سفر ڪري مشتاق احمد ڀرڳڙي کان مشتاق احمد ”محروم“ ٿاين ۽ ”محروم“ کان مشتاق ڀرڳڙي ٿاين پهچي کيس امرتا بخشي آهي. ڄمڻ ڏينهن جي حساب سان سندس ستارو ورڳو VIRGO آهي ۽ ورڳو جون سموريون خاصيتون منجهس آهن. مشتاق جي ڄمڻ کان ستت ئي پوءِ حاجي محمد چٽل ڀرڳڙي دادو شهر لڏي آيو. ۽ هتي مستقل رهائش اختيار ڪيائين. مشتاق پنهنجي پرائمري تعليم وزير آباد اسڪول پراڻو بس اسٽاپ دادو مان پوري ڪئي. ميٽرڪ گورنمينٽ پائلٽ سيڪنڊري اسڪول دادو مان ڪيائين. گورنمينٽ استاد بخاري ڊگري ڪاليج دادو مان بي.ايس سي ڪليئر ڪيائين ۽ سنڌ يونيورسٽي ڄامشورو مان بين الاقوامي تعلقات شعبي ۾ بي.اي ڪيائين.

مشتاق لکڻ جي شروعات روزانه هلال پاڪستان جي ٻاراڻي صفحي کان ڪئي. سندس پهرين لکڻي انهيءَ صفحي ۾ 1988ء ۾ شايع ٿي. پر باقاعده لکڻ جي شروعات 1990ء کان ڪيائين ۽ اڄ تائين مسلسل لکندو پيو اچي. سندس لکڻيون تقريبن سمورن رسالن ۽ اخبارن ۾ ڇپجي چڪيون آهن ۽ اڃا تائين ڇپجڻ پيون .

9 سالن جي ادبي سفر ۾ سندس فن ڪيتري پختگي ماڻي آهي، اها الڳ ڳالهه آهي. پر ٿوري عرصي ۾ ايڏا گهرا تجرباتي ۽ مشاهداتي فن پارا تخليق ڪرڻ تي هو جس لهڻي. سندس ڪهاڻيون سندس طبيعت جي حساس هئڻ جو پڪو ثبوت آهن. لکڻ ۽ موضوعن جي چونڊ ۾ بلڪل بي ڊيو هي دوست جيڪر ائين ئي بي ڊيو ٿي لکندو رهيو ته اهو وقت پري ناهي جو هي پنهنجي سچي، تلخ ۽ تزلزلجي، ٻولي ۽ پنهنجي ڏاهپ ڪري پوڳي .

معاشرتي جي غليظ ترين موضوعن کي به ڪهاڻين ۾ تمام

خوبصورت انداز ۾ پوئڻ بلڪل ائين آهي، جيئن ڪو ڪنول گندي تلاءَ مان ڪڍي ڪنهن وينگس جي ريشمي زلفن ۾ هڻڻ. ائين ڪرڻ سان لازمي طور گندگي به پلڻ پوندي. وينگس ۽ ان جهڙيون ٻيون شخصيتون به ناراض ٿينديون. جيڪو اهڙا ڪم ڪري ٿو تنهن ۾ ان جا نتيجا پوکڻ جي سگهه به موجود هوندي آهي. ۽ آءٌ سمجهان ٿو ته اهڙي سگهه مشتاق ۾ به موجود آهي.

اهڙا موضوع انتخاب ڪرڻ جن تي منٿو ۽ مائڪ کان پوءِ لکڻ هر ليکڪ جي وس جي ڳالهه ناهي، ڇاڪاڻ جو اڄ جو ليکڪ سمجهندو آهي ته اهڙا موضوع چونڊ ڪرڻ، انهن تي لکڻ سان ادبي اسٽيٽس ڪري پوندو آهي ۽ سڄي ڄمار جي ادبي پورهئي کي ڇيهو رهندو آهي. پر هن يار ڪڏهن به ان ڳالهه جي پرواهه نه ڪندي اهڙن موضوعن تي بي باڪ ٿي لکيو آهي، ان ڪري جو کيس ادبي ميدان ۾ خسر جي حياتيءَ جي گهرج ناهي. هي ته بس ”فراز“ جي هن شعر جي تقليد ۾ لکندو رهي ٿو،

بهت هي لمحہ موجود ڪا شرف پي مجھي،

سو اپني فن سي ڪيي بقاء ابد نهين مانگي.

لکڻ نه صرف سندس ضرورت آهي پر هو لکڻ کي فرض سمجهندو آهي. ادب سان سندس محبت جو واضح ثبوت اهو آهي ته ههڙي نفسانفسي واري دور ۾ به ڪجهه دوستن سان گڏجي ٻه ماهي مڱڙين ”رمر جهر“ نالي ڪڍي رهيو آهي. سو به ٽيڪنيڪلي حوالي سان تمام غريب شهر دادو مان. ڪاروباري هوندي به پبليڪيشن هلائڻ نه صرف اوکو ڪم آهي بلڪه رڪ جا چٽا ڇپاڙڻ جي برابر آهي. ادب جي ڪري هي دوست پنهنجي ڪاروبار ڏانهن به غير سنجيده رهيو آهي. نه صرف اهو ته هي خود سڄو سارو ادب حوالي آهي، پر ڪير به دوست اهڙو ڪو ڪم ڪندو آهي ته هي يار پنهنجي وس آهر هن جي اخلاقي، ادبي ۽ مالي سهائتا ڪرڻ کان به نه ڪيائيندو آهي.

مشتاق جي گهڻ رخي شخصيت تي لکڻ لاءِ بلڪه گهڻو لکڻ لاءِ گهڻو ڪجهه رهيو پيو آهي، پر مان سمجهان ٿو ڪجهه پاسا ڇڏڻ ضروري آهن. آس اثر ته مشتاق جون ادب لاءِ ڏنل قربانيون ۽ خدمتون ساڍ پونديون ۽ کيس ادب ۾ اها مڃتا ڏينديون جنهن جي تمنا هر ليکڪ ڪندو آهي.

آزاد

5 اپريل 1999

سچ جو سواد

اڀنشد جي لفظي معنيٰ آهي، ”تدريسي نشست“ يا ”خاص علم کي حاصل ڪرڻ لاءِ استادن جي قدمن ۾ ويهڻ“. اڀنشد لڳ ڀڳ اڍائي - ٽي هزار سال اڳ برصغير ۾ تصنيف ٿيا، جنهن ۾ مختلف موضوعن کي ڪهاڻين جي ذريعي بيان ڪيو ويو آهي. سچ جي موضوع کي به هڪ ڪهاڻي ذريعي پيش ڪيو ويو آهي.

پٽ، پيءُ کان پڇيو، ”بابا! سچ ڇا آهي؟“

”هي لوڻ پاڻيءَ جي ڀريل ڪٽوري ۾ وجهي سڀاڻي ڪڍي اڇجانءِ“، پيءُ ورندي ڏٺي.

پٽ اونٺي ڪيو.

ٻي ڏينهن تي پيءُ پٽ کي چيو، ”هاڻي لوڻ پاڻي مان ڪڍي ڏيکار“. پٽ، لوڻ جي ڳوڙهن کي پاڻيءَ منجهه تلاش ڪيو، مگر لوڻ ته پاڻي ۾ ڳري چڪو هو.

”پاڻيءَ کي چڪي ٻڌاء ته ڪيئن آهي؟“، پيءُ پڇيو.

”لوڻيانو آهي“ پٽ چيو.

”ڇڳو، ڪٿورو اڌيڪو ڪري چڪ“.

هن ائين ڪيو ۽ پوءِ ورائيو، ”اهو به لوڻيانو آهي“.

”هاڻي تري وارو چڪ“.

”اهو به نمڪين آهي“، پٽ جواب ڏنو.

تڏهن پيءُ چيو، ”جي تون سچ جو سواد وٺڻ گهرين ته اهڙو سچ

تنهنجي اندر ۾ به آهي.

هڪ سچ جيڪو اسان جي پنهنجي اندر ۾ آهي ۽ هڪ اهو سچ جيڪو انسان جي وجود کان ٻاهر آهي. انسان جڏهن ٻنهي جو سواد وٺي، اظهار ڪرڻ جي ڪوشش ڪري ٿو ته اڄوڪي دؤر جي ڪهاڻي ٺهي پوي ٿي.

شايد انگريزي ادب جي مشهور مترجم ۽ ايڊيٽر ”هيري آولنگ“ HARRY AVELING، تڏهن چيو آهي ته ، ”ڪهاڻي اظهار جو هڪ اهڙو نفيس ذريعو آهي ، جنهن ذريعي انسان پنهنجو پاڻ کي سمجهڻ سان گڏو گڏ اردگرد جي ماحول کي پڻ پرڇهڻ جي ڪوشش ڪري ٿو“.

مشتاق پرڳڙي به اڄوڪي دؤر جو ڪهاڻيڪار آهي. سندس ڪهاڻيون نه صرف هن جي پنهنجي جيءَ ۾ پاڻل جهاتيون آهن. پر هن ارد گرد جي ماحول تي پڻ نظر رکي آهي. مان موضوعاتي لحاظ کان سندس ٻن ٽن ڪهاڻين کي حوالي طور تي پيش ڪرڻ چاهيان ٿو. مثلاً ، ”هڪ مست جي پراسرار مسڪراھٽ ۽ آءُ“ ، ”جستجو“ ، ”چاهتون پائڻ جي اوسيٽري ۾ ٿي وجود“ ۽ ”سيلز مين جو هڪ ڏينهن“.

اهي ڪهاڻيون ڄڻ ٻڌائن ٿيون ته هو انهيءَ سچ جي تلاش ۾ آهي، جنهن سچ جي جستجو ازل کان جاري آهي. ڪنهن سياڻي کان پڇيائون : ”سچ ۽ ڪوڙ ۾ ڪيترو فرق آهي؟“ . جواب ڏنائين : ”چار آگر“ . پڇيائونس : ”ڪيئن؟“ . چيائين : ”جهڙو ڪن ۽ اک ۾“.

يعني ڪن ٻڌل ڪوڙ، اکين ڏنل سچ.

بقول اردو جي عظيم ڪهاڻيڪار سعادت حسن منٽو جي ته، ”ادب هڪ فرد جي پنهنجي زندگي جي تصوير ناهي. جڏهن ڪوئي اديب قلم کڻي ٿو ته هو پنهنجي گهريلو معاملن جو روزنامو ٺاهي ٿو. پنهنجن ذاتي خوشين، رنجشن، بيمارين ۽ تندرستين جو ذڪر نٿو ڪري. ان جي قلمي تصويرن ۾ گهڻو ممڪن آهي ته ڳوڙها ان جي ڏکائيل پيڻ جا هجن، مسڪراڻا اوهان جي هجي ۽ تهڪ هڪ خستہ حال مزدور جا.“

اهي سڀ رنگ مشتاق پرڳڙي پنهنجن ڪهاڻين ۾ پريا آهن. اهي رنگ ڪيترا گهرا، ڌيما پورا پنا، ڪٽل، بي اثر يا پر اثر آهن. انهيءَ جو اندازو پارکو ۽ سٺا پڙهندڙ ڪري سگهن ٿا.

چو ته اسان جڏهن ڪنهن تخليقار کي پڙهندڙ کان اڳ ۾ سرٽيفڪيٽ ڏئي ڇڏيون ٿا ته اسان ڇڻ پڙهندڙ سان ويساهه ڪهاتي يا زيادتي ڪيون ٿا. اسان سندس ذهن ۾ اڳواٽ ئي ويهاري ڇڏيون ٿا ته، ليڪڪ جي فلاڻي تخليق زبردست آهي، فلاڻي مڙي جي نه آهي. فلاڻي مڙي سڙي آهي. ان کان پوءِ پڙهندڙ کي پنهنجي لفاظي جي ذريعي اهو باور ڪرائڻ چاهيون ٿا ته جيئن اسان سمجهيو آهي، ائين تون به سمجهه، نه ته توکي ادب جي بارگاهه مان بي عزتو ڪري ڪڍيو ويندو. توکي ڇٽ، جاهل ۽ ڪوڙو سمجهيو ويندو. ڇا اسان کي اهو حق پهچي ٿو؟

جڏهن ته ”پوسٽ ماڊرنزم“ جو نظريو ڏاڍو حقيقت پسنديءَ وارو نظريو آهي. جنهن ۾ پڙهندڙ کي وڏي اهميت آهي. جڳ مشهور نقاد، رونا باد چيو آهي؛ ”لکڻ واري جي معنيٰ يا مطلب هڪ بنيادي نقطو آهي. جڏهن ته پڙهندڙ وٽ معنائن ۽ مطلبن جا درياهه وهن ٿا.“

ان ڪري پڙهندڙ ۽ پارڪو جو بنيادي حق نه
ڪسجي ته بهتر آهي . هن کي ڇڏي ڏجي ته هو پنهنجي اک سان ڏسي،
آزاد ذهن سان سوچي، پنهنجي زبان يا قلم سان اظهار ڪري.

هڪ سٺي پڙهندڙ ۽ نقاد جو اهو فرض آهي ته
هو پيار جي پورهئي کي پيار سان پرکي، حسين اک سان ڏسي،
ڪشادي دل سان محسوس ڪري ۽ پوءِ بي ريا ٿي اظهار ڪري.

مشتاق پرڳڙي جي ان اضافي خوبي جو ذڪر نه
ڪجي ته زيادتي ٿيندي . جيڪو هن ”پنهنجي پاران“ ۾ لکي ڪيو
آهي، جنهن ۾ هن پنهنجي پسندیده ليکڪن کان متاثر ٿيڻ جو
اعتراف ڪيو آهي. اهو ڪمزوري نه پر جرئت آهي، ڇو ته هر ليکڪ
پنهنجي پيشروئن جو تسلسل آهي. پوءِ ڪٿي ان جو برملا اظهار نه
ڪري.

۽ ائين لکڻ ته، ”وڃائجي ويل شهر جي ڳولا
۾ نڪتل شخص“ ڪهاڻي مون مظهر الاسلام جي هڪ ڪهاڻي کان
متاثر ٿي لکي آهي. اهو سندس اعليٰ ظرف آهي. منهنجي خيال ۾ ته
ڪابه ڪهاڻي مڪمل ناهي ٿيندي، جتي هڪ ڪهاڻيڪار ڇڏيندو
آهي، ٻيو اتان ڪڍندو آهي. جيئن زندگي روان دوان آهي، تيئن ڪهاڻي
به آهي. انساني زندگي جو تسلسل، ڪهاڻيءَ جو تسلسل آهي. ڇو
ته ڪهاڻي انساني احساسن جو ٻيو نانءُ آهي. ڪهاڻيءَ جو خاتمو،
احساسن جي پڄاڻي آهي يا ٻين لفظن ۾ زندگيءَ جو انت آهي.

ادبي دنيا بظاهر ٻاهران ڏاڍي سنجيده ۽ پروقار
لڳندي آهي. پر ان جي دائري ۾ داخل ٿيڻ کان پوءِ احساس ٿيندو
آهي ته هر ماڻهوءَ جو نڪ ايڏو ته وڏو آهي جو ٻئي ماڻهوءَ جو وجود
ٿي کيس ڏسڻ ۾ نٿو اچي. پاڻ اڃڪر ٻيو جيتامڙو آهي. ادب ۾ ”مان“
وارو جهان ايڏو ته اڀسرو آهي، جو ڪنهن جي ڪنهن تي اک ٿي نه

ٿي ٻڌي. ان ڪري پريشان نه ٿيڻ گهرجي ڇو ته اهو لقاءُ سڄي دنيا
۾ آهي. اديبن ۾ ائگريمنيٽ Agreement نه هئڻ جو سبب خيالن
جي وسعت آهي يا ٻين لفظن ۾ گهڻ رخيون سوچون آهن.

ڪڏهن ڪڏهن ائين به ٿيندو آهي ته دشمنن جي
تعريف وٺندي آهي ۽ سڄڻن جو سچ ڪٽو لڳندو آهي. اهو ضرور
ڌيان ۾ رکڻ گهرجي ته سچ ٿوه يا نر جي پنن جيان ڪٽو ته ٿي
سگهي ٿو پر مفيد آهي. جڏهن ته ڪو ڪو زهر ڏاڍو مٺو مگر جيءُ
جو ڪو هوندو آهي.

تنهنڪري هڪ اديب جو فرض آهي ته سچ جي
جستجو جاري رکي، ان جو سواد چڪندو رهي ڀل اهو نمڪين يا ڪٽو
هجي، ان ۾ ئي چڱائي آهي.

منظور ڪوهيار

هاڻوس نمبر C - 597

لاهوري محلو لاڙڪاڻو

مشتاق سنڌي ڪهاڻي، جو نئون چهرو آهي نوخيز!

۽ في الحال سنڌي ڪهاڻي، تي ”مشتاق“ پڻ. مٿس به سنڌي ڪهاڻي، ڇا ڪڏهن ساڳيءَ ريت شدت سان مشتاق ٿيندي؟ اهو ته وقت ٻڌائيندو. في الحال سندس هيءَ ڪهاڻي ”ديوانڪيءَ جوائنت“، هن جي بلڪل وقتاڻي ڪوشش آهي. وقت؟..!

جنهن بابت ڪهاڻيءَ ۾ اڌريل مشتاق جا هي سوال، جهڙوڪ راج جي هر ماڻهوءَ جا سوال آهن. ”هي هڙتالون ڪڏهن ختم ٿينديون؟“، دهشت گردي ڪڏهن ختم ٿيندي؟، ماڻهن جو دورن جيان ڪسجن ڪڏهن بند ٿيندو؟..

۽ اهڙن سوالن جي اردگرد ڪهاڻيءَ جو تانجو اٿيندي، مشتاق حاضر دؤر جي هاجيڪار حالتن کي پيش ڪري، ڇڻ پنهنجو پاڻ کي پنهنجي زماني جي نمائندگي ڪندڙ ليکڪ طور متعارف ڪرايو آهي.

هونئن جنهن زماني ۾ اسين رهائش پذير آهيون، لڳي ٿو ٻه هزار سال اڳ به اهو اهڙو ئي هو. جڏهن مشتاق جي ڪهاڻي جي نائڪ وانگر، گوتم ٻڌ، ڪپل وستوءَ مان ائين چئي نڪتو هو، ”مان شائتي ڳولي لهندس!“.

تنهن تي هن جي والد دلگير ٿيندي چيو هئس، ”گوتم! اهو سڀ ڪجهه جنهن جي تلاش ۾ تون گهر ڇڏي وڃين پيو، ملي وڃي ته موٽي اچي مون کي به سيکارجانءِ ۽ جي مايوسي پلڻ پوئي تڏهن به موٽي واپس اچجانءِ، ٻئي گڏجي ديوتائن آڏو قربان ٿي وينداسين.“

مشتاق جي ڪهاڻي جو نائڪ به اهڙي ساڳي تلاش ۾ گهران نڪري ٿو. ڀر انجار؟.

اهو به مشتاق جي ئي لفظن ۾ پڙهو:

”ڇڏ وائي تي ماڻهن جو انبوه نظر آيس. نهاريائين ته رت سان لت پت لاش کي ڏٺائين. تڏهن يقين ڪرڻو ئي پيس ته، هي اهو ئي هو، جنهن نفرت کان پاڪ پيار، سک، امن ۽ شائتيءَ جي بستي اڏڻ جا خواب پنهنجي نيشن ۾ سمايا هئا ۽ اڃا انهيءَ کي ئي نفرت جي ور چاڙهيو ويو هو.....“

۽ مشتاق جي هي ڪهاڻي، هن اڄوڪي دنيا جي ئي صورتحال جي ڪهاڻي آهي، جيڪا ناقابل يقين رفتار سان تباهيءَ ڏانهن وڌي رهي آهي. جنهن ۾ امن، سکون، پيار ۽ انسانيت سڀ تهس تهس ٿي ويا آهن. انڌا ڏند طوفان آهي جنهن جي لپيٽ ۾ دنيا جو پورو گلوب اچي چڪو آهي، جنهن ۾ اسان جو هي امن جو خلو ”سنڌ“ به شامل آهي. سنڌ جي اهڙي اڄوڪي صورتحال کي پنهنجيءَ ڪهاڻيءَ ذريعي سامهون آڻڻ تي، مشتاق ڀرڳڙي، منهنجا نوجوان ڪهاڻيڪار شاباس، لک آفرين!.

نصير مرزا

ديوانگيءَ جو انت

هي سوچن جي ساگر ۾ لڙهندو هلندو رهي ٿو.
سوچون هن جي دماغ ۾ گهر ٺاهينديون رهن ٿيون. سوچي ٿو هي
هڙتالون ڪڏهن ختم ٿينديون، هي جلوس ۽ جلسا ڪيستائين هلندا
رهندا، هي دهمستگردي ڪڏهن ختم ٿيندي ۽ ماڻهن جو ڍورن جيان
ڪسجن ڪڏهن بند ٿيندو؟!

ماڻهن کي اهڙي بيدرديءَ سان ڪٽو وڃي ٿو جو ان جي ڄڻ ته ڪا به
حيثيت ۽ اهميت ئي نه رهي آهي. پٿر ٿي ويا آهن ماڻهو، جو رت جي
هولي ڪيڏن ٿا، ماڻهن ۾ احساس نالي ڪا شي ئي ناهي رهي. روز روز
جي هڙتالن ۽ شهرن ۾ ڪرفيو جهڙين حالتن غريبن کان ٻن وقتن جي
ماني ڪسي ورتي آهي. غريب بڪون کائڻ تي مجبور ٿي ويا آهن. خوف
ماڻهن جي ذهنن ۾ واسو ڪري ويهي رهيو آهي. ماڻهن جون نندون
حرام ٿي ويون آهن ۽ سڪ ۽ چين ماڻهن کان ڪسجي ويو آهي. مستقل

بيچيني واري فضا جنم ورتو آهي، جيڪا هاڻ بدستور وڌندي ئي ٿي وڃي.

ماڻهو شام ٽيڻ سان ئي گهرن جا دروازا پڪڙي ٿا ڇڏين، رات جو دير تائين دوستن سان ويهي ڪچهريون ڪرڻ وارو ۽ هڪ ٻئي جي ڏک سک ٻڌڻ وارو ڪلچر هاڻ ختم ٿيندو پيو وڃي.

ماڻهوءَ جو ماڻهوءَ تان اعتبار ڪجي رهيو آهي، چئو طرف بي اعتباري واري فضا پڪڙجندي پئي وڃي. ماڻهو پاڻ کي گهرن ۾ وڌيڪ محفوظ تصور ڪرڻ لڳا آهن، بنسبت گهرن کان ٻاهر رهڻ جي. ٻارن جي ٻاهر نڪرڻ ۽ ميدانن تي راند کيڏڻ تي بندشون وڌيون ويون آهن. جنهن جي ڪري ٻار ڊپریشن جا شڪار ٿيڻ لڳا آهن.

آف!.. هيءَ زندگي ڪهڙي ٻوٽي تي اچي بيٺي آهي. ياد تو اچيس هڪ دفعي چؤنڪ تي اوچتو گولين جي برسات وسي هئي، جنهن ۾ لاتعداد ماڻهو مري ويا هئا، ڪي زخمي ٿيا هيا ۽ هي معجزانه طور بچي ويو هو.....

هن جي خيالن جو سلسلو تڏهن ٽٽي ٿو جڏهن هڪ چوواڻي تي سلام ورائي هو گڏجيس ٿو. هو هميشه ائين ئي رستي ويندي هن کي ملندو آهي.

هن جو ڏس پتو ڇاهي؟. ڪافي دفعا پڇڻ تي به هن ناهي ٻڌايو. ڪڏهن ڪڏهن هن کي هن مان ڊپ به ٿيندو آهي. هڪ دفعي هن جو پيڇو به ڪيائين، اهو معلوم ڪرڻ لاءِ ته هو ڪير آهي ۽ ڪٿي ٿو رهي، پر هڪ گهڻي ۾ اچي هو ائين گم ٿي ويو، جيئن ڪنوڻ تجلو ڏئي گم ٿي ويندي آهي. هن کي الائي ڇو هو پراسرار لڳندو آهي. هن جون ڳالهيون پراسرار، هن جو لهجو پراسرار، هن جو چهرو پراسرار ۽ پاڻ سارو پراسرار لڳندو آهي. هي محسوس ڪندو آهي ته ڄڻ هو غلطيءَ وچان هن دؤر ۾ پيدا ٿي ويو هجي.

رستي تي گڏ هلندي پڇيس ٿو: ”تون رڳو رستن تي گهمندو رهندو

آهين، ڪو ڪم وغيره نه ڪندو آهين ڇا؟“.

”ڪندو آهيان.“

”ڪهڙو؟“.

”آئون پيار جو ڳولائو آهيان، سڪ، امن، شانتِي جو ڳولائو آهيان ۽ انهن کي ئي ڳوليندو رهندو آهيان.“

”پلا پوءِ انهن مان ڪنهن کي ڳولي سگهيو آهين؟“.

هڪدم چهري تي اداسي ۽ مايوسيءَ جا پاڇا ٺهرائي ويجنس ٿا، گلي ۾ ڄڻ ڪجهه ڦاسي پويس ٿو، ڀريل آواز سان نهايت ڳٺير ٿيندي چوي ٿو: ”اڃان تائين ته ناڪام رهيو آهيان.“

”تون ناڪام ئي رهندين، هتان جا ماڻهو پيار، امن، سڪ ۽ شانتِي مان ڇا ڄاڻن، هت ته هر ڪنهن کي پنهنجا مفاد عزيز آهن. هتي ته هر ڪنهن کي پنهنجون خواهشون ۽ خوشيون پياريون آهن، هتي ته هر ماڻهو ويساهه وڃايل آهي. پلا اهڙي نگريءَ ۾ تون انهن کي ڪيئن ڳولي سگهندين؟!“

”اڃان آئون مايوس ڪونه ٿيو آهيان. ڪجهه ماڻهو اهڙا به آهن، جيڪي پيار محبت ورهائين ٿا، جيڪي ٻين جي سڪن لاءِ پنهنجا سڪ ڏاڻي تي لڳائي ڇڏين ٿا ۽ سڪ، امن، شانتِي لاءِ پاڻ پتوڙين ٿا. مون کي پڪ آهي ته هڪ ڏينهن انهن جي جدوجهد ضرور رنگ لائيندي.“

”مون ته ڪڏهن اهڙا ماڻهو ناهن ڏٺا، جيڪي ٻين جي خواهشن جو خيال ڪندا هجن ۽ پنهنجين خواهشن جا غلام نه هجن؟!“.

”آئون جو تنهنجي سامهون آهيان.“

”پڪ سان پوءِ تون ديوانو آهين.“

”سڪ، امن، پيار جي نگري آباد ڪرڻ لاءِ پاڻ پتوڙڻ وارا هميشه ديوانا ئي ته سڏبا آهن. منصور، جنهن کي سوليءَ تي چاڙهيو ويو، سقراط، جنهن زهر جو پيالو پيڻ قبوليو هو، مخدوم بلاول، جنهن کي گهاٽي ۾ پيڙهيو ويو، اهي سڀ ديوانا ئي ته هئا.“

”ڪجهه ڪونه ورندي، اهڙا سينا ڏسڻ ڇڏي ڏي.“

”سڀني ۽ اميدن تي ئي ته دنيا قائم آهي، ڏسجانءِ ته پنهنجا سينا هڪ نه هڪ ڏينهن ساڀيان ضرور ماڻيندا.“

ائين چئي هو هڪ موڙ اچڻ تي هن کان جدا ٿي ويو، ويندي مهل هن ڏٺو هن جا نيٺ ڊيڪ جيان بري پيا هئا.

ڪافي ڏينهن کان پوءِ هڪ شام ڌاري هي رستو وٺي وڃي رهيو هو ته هڪ چوواڻي تي ماڻهن جو انبوهه نظر آيس. هي تڪڙو تڪڙو انبوهه وٽ پڳو، ماڻهن کي پري ڪري جيئن ئي هيٺ نهاريائين ته درد جي لهر جسم ۾ ڊوڙي ويس. ان سمي من ۾ محشر برپا ٿي پيس. پاڻ کي پڪ ڏيارڻ لاءِ هڪ ڀيرو ٻيهر انهيءَ رت سان لت پت لاش کي ڏٺائين. تڏهن يقين ڪرڻو ئي پيس ته هي اهوئي هو، جنهن نفرت کان پاڪ پيار، سک، امن ۽ شанти جي بستي اڏڻ جا خواب پنهنجي نيٺن ۾ سمايا هئا ۽ اڄ انهيءَ کي ئي نفرت جي ور چاڙهيو ويو هو. اتي بيٺل ماڻهو هر نئين ايندڙ کي ٻڌائي رهيا هئا ته ٻه دهشتگرد جيڪي موٽرسائيڪل تي سوار هئا، انهن هن تي گوليون وسايون ۽ رفو چڪر ٿي ويا.

هن اداس مرڪن جي ورکا هن تي ڪئي ۽ چپن ۾ پڻڪيو : ديوانگيءَ جو انت اهوئي ته ٿيندو آهي.“

مشتاق پرڳڙي جڏهن به قلم کنيو آهي ، تڏهن ادب ۽ زندگيءَ جي سماجي ڪارج کي ضرور آڏو رکيو اٿائين . سندس لکڻين منجهان معلوم ٿيندو آهي ته هو هميشه موضوع جي چونڊ ۾ نرالپ کي ترجيح ڏئي ٿو. سندس اظهار ڪرو ۽ تز هوندو آهي . مشتاق جي ڪهاڻين ۾ معاشرتي مسئلن ۽ اوڻاين جي بهتر انداز ۾ نشاندهي ڪرڻ جي ڪوشش ڪيل هوندي آهي. سندس ڪهاڻي ”مسٽر بي / ڪي ۽ اسلام“ نه صرف موضوع جي لحاظ کان بهترين آهي. پر ان ۾ مسئلي يا موضوع جي نسبت سان مقصد کي پڻ بهتر نموني اڀارڻ جي ڪوشش ڪيل آهي. ترقي پسند ڌارا جي اثر هيٺ مشتاق جهڙو ڪر ٻن نظرين يا مڪتب فڪرن جي مقصدن اهميتن ۽ حقيقتن جي روشني ۾ تناظرو بيان ڪيو آهي. ڪهاڻيءَ ۾ ترقي پسند مڪتب، انسان دوستيءَ جي حامي، لبرل ۽ سيڪيولر انداز فڪر خلاف دقيانوسي ۽ جنوني سوچ جي بوڪلاھت تي ٻڌل يلغار جي جھلڪ سمائيل آهي. انسان دوستي خلاف مذهب جي آڙ ۾ ٿيندڙ سازشن کي بي نقاب ڪرڻ واري مقصد تحت سرچيل هن ڪهاڻيءَ ۾ اهو تاثر ملي ٿو ته دقيانوس ۽ جنوني قوتون ذاتي مفاد جي حاصلات لاءِ اهڙي ڪڏي ڪار ڪرڻ تي به لهي اينديون آهن. اهڙين مفاد پرست قوتن جي ناپاڪ ارادن تان پردو کڻندي ليڪڪ پڙهندڙن کي اهو تاثر ڏئي ٿو ته مذهبي ٻڌڻن کان بالا تر ٿي جڏهن ڪو ماڻهو انتهائي نيڪ عمل ڪرڻ چاهي ته جنوني قوتون پنهنجي شڪست محسوس ڪندي مٿس سازش جو چار اڇلينديون آهن. سماجي حقيقت نگار پٽاندڙ مسئلو کڻڻ بجاءِ ليڪڪ صرف حقيقت نگاري جو گس ورتو آهي، پر سماجي تجربن ۽ مشاهدي جي سهائيءَ ۾ هن اهو ٻڌايو آهي ته جڏهن سماجي حالتن ۽ انساني سوچ ۾ مثبت تبديلي جو امڪان وڌندي محسوس ڪندا آهن ته اهي دقيانوسي سوچ جا پوئلڳ ۽ حالتن کي جيئن جو تيئن رکڻ جا قائل ذهن پنهنجي مفادن کي غرق ٿيندي پائيندا آهن. انهيءَ مثبت تبديلي کان خائف ٿي اسانجي معاشرتي ۾ اهي جملي قوتون مڃرجي انسان دوستيءَ واري سوچ رکندڙ بي. ڪي جهڙن انسانن کي بهتانن جي ڏهڻ ۾ ڌڪي ذهني الجھن جي چار ۾ ڦاسائي شڪستو ڪرڻ جا جتن ڪنديون آهن.

بهرحال مشتاق جي ڪهاڻي موضوع جي حوالي سان بهترين ڪهاڻي آهي. ڪهاڻيءَ ۾ فني لوازمات جو به ڪافي خيال رکيو ويو آهي. ٻولي، جذبات نگاري، ڪردار نگاري ۽ سيرت نگاري ڏانهن مشتاق کي اڃا به وڌيڪ ڌيان ڏيڻ جي ضرورت آهي. ڪهاڻيءَ جو مڪمل طرح فني جائزو وٺڻ لاءِ اڍائي اکر ڪافي نه آهن، ان هوندي به مجموعي طرح مشتاق جي ڪهاڻي خوبصورت آهي.

عزيز ڪنگراڻي

مسٽر پي. ڪي ۽ اسلام

هن ننڍڙي شهر ۾ آئي مسٽر پي - ڪي ڪي ڪجهه ڏينهن ئي مس ٿيا هئا. پر هن انهن ٿورن ڏهاڙن ۾ ئي ماڻهن سان پنهنجا سٺا تعلقات ٺاهي ورتا هئا. ملنسار طبيعت جي ڪري ماڻهو هن وٽ پاڻهي ئي ڇڪجي ٿي آيا.

ماڻهن کي ويهاري انهن کان حال احوال پڇڻ، ننڍي توڙي وڏي سان ساڳي عزت ۽ احترام سان پيش اچڻ، ڏکي وقت ۾ ماڻهن کي پنهنجن مفيد مشورن سان مستفيض ڪرڻ ۽ پنهنجي وٽ آهر غريبن جي مالي سهائتا ڪرڻ هن جي طبيعت جون نمايان خوبيون هيون. انهيءَ ڪري هي ماڻهن ۾ ڏينهن ڏينهن مقبول ٿيندو پئي ويو. سندس دڪان آڏو جيڪو به واقف گذرندو هو، پوءِ ڀلي هو ڪيترو به تڪڙو ڇو نه هجي، پر هن جي دڪان تي لڙي ضرور ايندو هو. اها سندس حسن ۽ سلوڪ جي خوبي هئي، جنهن جي ڪري ماڻهو هن وٽ پاڻهي ئي ڇڪجي ٿي آيا.

ماڻهو جڏهن هن کان سندس نانءُ، ذات ۽ اتو پتو ڀڄندا هئا ته موت ۾ هي مرڪي چوندو هو، ”ڇا ايترو ڪافي ناهي ته آءُ انسان آهيان ۽ ان کان وڌيڪ ٻيو ڪجهه به نه، تنهن هوندي به توهان مونکي مسٽر پي - ڪراچي جي نانءُ سان سڏي سگهو ٿا“.

عباس کي اولاد نه ٿو ٿئي، ماسي زينت کي سڀني پٽن ڇڏي ڏنو آهي، مريم مڙس جي نشي پتي جي بندوبست ۽ ٻارن جي ماني ڳڻي جي حاصلات لاءِ ٻين جي گهرن ۾ ڪم ڪندي آهي، اڪرم جهڙو سهڻو جوان تنگن کان معذور آهي، عثمان فطرت جا رنگ پسي نه ٿو سگهي، جو هو نابين آهي، سليم پڙهي نه ٿو سگهي ۽ ڪرسيون ان ڪري وائيندو آهي جو هن کي بيمار ماءُ جي علاج ۽ ٻن وقتن جي ماني واسطي پئسن جي گهرج آهي، ۽ شمع ان ڪري ڌنڌو ڪندي آهي جو هن کي پنهنجين ٻن ننڍين پيئرن ۽ هڪ ڀاءُ جو مستقبل سنوارڻو آهي. اهي ۽ ان جهڙا ٻيا واقعا مسٽر پي - ڪي کي دردن جي صليب تي تنگن لاءِ ئي ڪافي آهن. هن جو جيڪر وس هلي ته هي انهن سڀني جا درد گهڙي پلڪ ۾ ختم ڪري ڇڏي ۽ هنن کي احساس ڏياري ته زندگي رڳو مسئلن سان مهاڏي اٽڪائڻ جو ئي نانءُ ڪونهي، پر زندگي ٻيو به گهڻو ڪجهه آهي.

مذهبن جي ته هي سخت مخالفت ڪندو آهي. هن جي نظر ۾ مذهب ئي سمورن فسادن جي جڙ آهن. ۽ جيڪي به وڏيون وڏيون جنگيون لڳيون آهن ۽ لکن ۽ ڪروڙن کان وڌيڪ جيڪو ماڻهن جو ڪوس ٿيو آهي، انهيءَ جو ڪارڻ گهڻو ڪري مذهب ئي رهيا آهن. نه صرف اهو بلڪه هن جي نظر ۾ مذهب انسان کان آزاديءَ سان رهڻ جو حق ڪسي ورتو آهي. ۽ مذهب جي پينٽ ڪئي عالم اڪابر پڻ ڄاڙهيا ويا آهن. ان ڪري هن جو خيال آهي ته جيڪڏهن ٻين سڀني نظرين کي ڇڏي اسان رڳو ”انسان پرستي“ جو نظريو اپنائون، هڪ ٻئي جي احساسن، جذبن، خواهشن جو خيال ڪيون، ڏکئي وقت ۾ هڪ ٻئي

جي ڍال بنجي وڃون ته انهيءَ ۾ ڪو شڪ ڪونهي ته هي ڌرتي سڪ، امن آشتيءَ جو گهوارو بڻجي وڃي.

هو شهر جي سادن ۽ اوجھه ماڻهن کي اڪثر سمجھائيندو رهندو آهي ته جڏهن توهان جي ڪهر جو ڪو ڀاتي بيمار ٿي پئي ته ان جي لاءِ ڪنهن مٿي کان تعويذ نڪرائڻ بدران سرڪاري اسپتال مان سندس علاج ڪرايو، ڪنهن به قسم جي مذهبي، عقيدتي واري خيرات ڪڍو ته ان تي پاڙي جي ڪنهن سيم، بيوه ۽ مفلس جو حق آهي، نه ڪي بيت وڌن ملن جو. الله جي ذات سان توهان پاڻ سڌو رابطو رکڻ، ملن جي معرفت جو سهارو ڪڏهن به نه وٺو. مولوي يا پيش امام کي صرف نماز جي حد تائين امام رکڻو. ۽ باقي هر مونجهاري لاءِ پنهنجي عقل جي امامت قبوليو. ۽ ياد رکڻو ته الله ڪا ظالم هستي ناهي بلڪه هو ته غفور ۽ رحيم آهي.

هي پنهنجي انهي نظريي جي اڪثر پرچار ڪندو رهندو آهي. هن جي انهيءَ پرچار کان وڌ ۾ وڌ جيڪڏهن ڪنهن کي خطرو آهي ته اهو آهي پاڙي جي مسجد وارو ملان عبدالرحمان.

ملان عبدالرحمان سوچيندو رهندو آهي ته هي جيڪي ايترا سارا ماڻهو هن جي ويجهو ٿي رهيا آهن ۽ هن جي نظريي کان متاثر ٿي رهيا آهن، اهي جيڪڏهن سياڻي تعويذ لکرائڻ، زڪواة ڏيڻ، روزا رکڻ ۽ رڪرائڻ ۽ نماز پڙهڻ ڇڏي ڏين ته هن جو ڇا ٿيندو؟ هن جي هيڏي ساري لئي لسٽ ۽ ٺاٺ باٺ ته ختم ٿي ويندا. ان ڪري ملان هن تي اڪثر جڪ ڪائيندو رهندو آهي، ۽ هن جي مخالفت ڪرڻ وقت ڪو به موقعو ۽ مهل هٿان نه وڃائيندو آهي.

اهو ئي سبب آهي جو مسٽر بي - ڪي جي ڏينهنون ڏينهن ماڻهن ۾ وڌندڙ مقبوليت کان خوفزدہ ٿيندي، ملان عبدالرحمان شهر جي سڀني مسجدن جي مولوين جي اڄ پنهنجي مسجد ۾ ميٽنگ ڪوٺائي آهي.

آهستي آهستي ڪري سڀني مسجدن جا مولوي جڏهن ڪٿا ٿي ويا ته ملان عبدالرحمان پنهنجي ڏاڙهيءَ تي هٿ گهمائيندي، ڪنگهڪار ڪري گلو صاف ڪيو ۽ ميٽنگ جي ڪاروائي هلائيندي چوڻ لڳو : ”منهنجا مسلمان ڀائرو ۽ عزيز ساٿيو! توهان کي شايد خبر ڪونهي ته اسلام کي هڪ ڀيرو ٻيهر يهودي صفت ماڻهن کان خطرو اچي پيدا ٿيو آهي ۽ هتي هڪ ڀيرو ٻيهر يهودي صفت ماڻهن جو راڄ قائم ٿيڻ وارو آهي.“

ريلوي مسجد جي ملان حافظ غلام مصطفيٰ ”جوش“، جوشيلى انداز ۾ چيو : ”اسان يهودين جا ناپاڪ ارادا مٽيءَ ۾ ملائي ڇڏينداسين، ان لاءِ اسان کي جيڪڏهن شهادت جو جام پيڻو پيو ته ان کان به نه ڪيڀائينداسين“. ٻين سڀني ملن ”جوش“ جي پيروي ڪندي چيو : ”ها ها اسين اسلام، حق ۽ سچ جي راهه ۾ پنهنجي رت جو آخري ڦڙو به وهائي ڇڏينداسين، پر يهودي صفت ماڻهن کي پنهنجن ناپاڪ ارادن ۾ ڪڏهن به ڪامياب ٿيڻ نه ڏينداسين“. مولوي عبدالرحمان خوش ٿيندي چيو : ”مون کي توهان جهڙن سچن مسلمان ڀائرن مان اهائي اميد هئي“.

ڪجهه ڀل ترسي وري مولوي چوڻ لڳو : ”هاڻي مسئلو هي آهي ته اسان کي ”انسان پرستي“ جي نظريي جي پرچار ڪندڙ مسٽر بي - ڪي، جيڪو مون کي نالي مان ئي اول درجي جو حرامي، لوفر ۽ امريڪا جو ايجنٽ لڳندو آهي، انهيءَ کي هن شهر مان جيتوڻيڪ سدبني سگهي ڪڍڻو آهي، ڇاڪاڻ ته جيڪڏهن هو ائين ئي پنهنجي انسان پرستيءَ جي نظريي جي پرچار ڪندو رهيو ۽ ماڻهو هن جي ويجهو پيدا رهيا ته پوءِ اسان کي اسلام تان هٿ ڪڍڻو پوندو ۽ هتي هڪ ڀيرو ٻيهر يهودي صفت ماڻهن جو راڄ قائم ٿي ويندو. مون ان سلسلي ۾ توهان سڀني مسلمان ڀائرن کي گهرايو آهي ته جيئن ان لاءِ ڪو ”لائحه عمل“ جوڙي مسٽر بي - ڪي کي هن شهر مان ڪڍي سگهجي جو ساڻه ڪڍڻ.

بس اسٽاپ واري مسجد جي ملان غوث بخش چيو : ” منهنجي خيال ۾ مسٽر پي - ڪي کي پوليس حوالي ڪرڻ گهرجي، پوليس هن جي مٿي مان پائهي هوا ڪڍي ڇڏيندي“.

مين بازار واري مسجد جي ملان امام الدين چيو : ” هن جا هٿ ٻڏي، ڪارو منهن ڪري، گڏهه تي چاڙهي سڄي شهر ۾ گهمايو وڃي“.

ناڪي واري مسجد جي ملان حافظ مولا بخش چيو : ” ڪجهه پيو سوچيو، اهڙو ڪجهه جنهن سان نانگ به مري ته لٺ به ٻڃي“.

اڪثر ڪري اهڙن موقعن تي پنهنجن مفيد مشورن سان مستفيظ ڪندڙ حافظ عثمان چيو : ” حافظ مولا بخش نيڪ پيو چوي، اسان کي هر ڀيرو جذباتي ٿيڻ نه گهرجي ۽ اهڙن موقعن تي ذهانت مان ڪم وٺڻ گهرجي. اسان کي اهڙو ” لائحہ عمل“ جوڙڻ گهرجي جيڪو قانون جي دائري اندر پڻ هجي“.

مولوي اسحاق جذباتي ٿيندي چيو : ” پوءِ توهان ئي ڪٿي ٻڌايو ته اسان کي ڇا ڪرڻ گهرجي؟!“.

حافظ عثمان پنهنجي ڏاڙهيءَ تي هٿ ڦيريندي چيو : ” اسان کي سڀ کان پهرين ڇاڪنگ واري هٿيار مان ڪم وٺڻ گهرجي، ان بعد جلوس ۽ جلوس ڪڍيا وڃن ۽ آخر ۾ جي ڪم نه ٿئي ته بڪ هڙتال وارو هٿيار استعمال ڪرڻ گهرجي“.

هن داد طلب نگاهن سان سڀني ڏانهن ڏٺو ته سڀ هن جي صلاح تي متفق ٿيندي نظر آيا.

ٻئي ڏينهن شهر جي سمورين پتين تي مسٽر پي - ڪي خلاف ڇاڪنگ نظر آئي : ” اسلام دشمن عنصر پي - ڪي کي هن شهر مان فوري طور ڪڍيو وڃي، ” آمريڪا جو ايجنٽ نه ڪڍي“، ” پي - ڪي تي لعنت“، ” شهر کي يهودي صفت ماڻهن کان پاڪ ۽ صاف بنايو، ” پي - ڪي هٽايو - اسلام بچايو“.

ان ڇاڪنگ مان جڏهن ڪو به ڪڙتيل نه نڪتو ته اڳئين ڏينهن تي شهر

جي سڀني مولوين، مولانا عبدالرحمان جي اڳواڻيءَ ۾ وڏو جلوس ڪڍيو ۽ مسٽر بي - ڪي خلاف نعرا هڻندي چونڪ تي آيا.

سڀ کان پهرين بس اسٽاپ واري مسجد جي ملان غوث بخش تقرير ڪندي چيو: ”منهنجا پيارا مسلمان ڀائرو! حديث شريف ۾ آهي ته جهاد ڪرڻ عين عبادت آهي، جهاد ڪرڻ وارا الله تبارڪ و تعاليٰ کي سڀ کان وڌيڪ عزيز ۽ پيارا هوندا آهن. جهاد ڪندي جيڪڏهن ڪوئي مري وڃي ته ان کي شهادت جو درجو ملندو آهي ۽ جيڪو بچي وڃي ان کي غازي جو رتبو ملندو آهي (وچ هجوم مان ڪنهن لائڙي رڙ ڪئي سبحان الله) ان ڪري توهان اسان سڀني مسلمان ڀائرن کي بي - ڪي کي هن شهر مان ڪڍڻ واري جهاد ۾ شريڪ ٿيڻ گهرجي ۽ ثواب دارين حاصل ڪرڻ گهرجي.“

هن مائيڪ مولوي اسحاق حوالي ڪئي ۽ ٺلهه تان لهي ويو. فضا نعرن سان گونجي وئي. ”اسلام دشمن عناصر - مرده باد.“ ”بي - ڪي کي هٽايو - اسلام بچايو.“

مولوي اسحاق هٿ جي اشاري سان سڀني کي ماٺ ٿيڻ لاءِ حو ۽ پوءِ تقرير ڪندي چوڻ لڳو: ”منهنجا پيارا مسلمان ڀائرو! آءٌ مسٽر بي - ڪي کي چڱي طرح سڃاڻان، هو نهايت ڪميٽو، لوفر، بد معاش ۽ آمريڪا جو ايجنٽ آهي. (هجوم مان ڪنهن نعرو هڻو - ”آمريڪا تي“ ٻين سڀني چيو ”لعنت.“) نه صرف اهلو بلڪ هو شرابي ۽ رنڊي باز به آهي، ۽ هن جا ڪال گرل شمع سان به ناخاطر واسطا آهن، هو اسلام جو دشمن ۽ ڪافرن جو ساٿي آهي. منهنجو وس هلي ته هن کي سرعام چونڪ تي ڦاهي چاڙهيان. اهڙي اسلام دشمن ماڻهو لاءِ، مون کي اوهان جهڙن سچن مسلمانن مان اها توقع آهي ته هن کي هن شهر مان ڪڍي ئي ڊمر پٽيندؤ.“

فضا هڪ ڀيرو ٻيهر نعرن سان گونجي وئي. ان بعد هڪ هڪ ٿي مولوي ايندا رهيا ۽ اسلام جي بچاءَ ۽ شان ۾ قصيده پڙهندا رهيا ۽

مستر پي - ڪي تي لعنت ڦٽڪار ڪندا رهيا.

آخر ۾ جلوس جي اڳواڻي ڪندڙ مولوي عبدالرحمان آيو ۽ ٺله تي چڙهندي وقت ڪرندي ڪرندي بڇيو. ٻين ٽيڪ ڏئي هن کي ٺله تي چڙهڻ ۾ مدد ڪئي. مائڪ سنڀاليندي عبدالرحمان چوڻ شروع ڪيو، ”منهنجا نهايت عزيز ساٿيو ۽ مسلمان ڀائرو! اسلام جي خاتمي لاءِ ڏسو ته يهودين ڪيئن نه شهر شهر ۾ پنهنجا ايجنٽ ڇڏي ڏنا آهن، جيڪي انسانيت جي پرچار جي آڙ ۾ اسلام دشمنيءَ جهڙا ناپاڪ ڪم سرانجام ڏئي رهيا آهن. اسين انتظاميه تي واضح ڪرڻ ٿا چاهيون ته مهڙن دليل، ڪميٽن، يهودي ايجنٽن کي هن شهر ۾ هاڻي اسين هڪ ڀل به وڌيڪ برداشت ڪري نه سگهنداسين. تنهنڪري مسٽر پي - ڪي جهڙن لعنتي يهودي صفت ماڻهن کي هن شهر مان فوري طور ڪڍيو وڃي“.

مولوي جي هڪ شاگرد نعرو هنيو، ”اسلام دشمن عناصر“ - ٻين سڀني چيو ”مردہ باد“، هن وري چيو ”اسلام“ - ٻين سڀني چيو ”زنده آباد“. هن وري چيو ”پي - ڪي تي“ ٻين سڀني چيو ”لعنت“، هن وري چيو، ”پي - ڪي هٽايو“، ٻين سڀني چيو: ”اسلام بچايو“.

مولوي هٿ جي اشاري سا سڀني کي خاموش ٿيڻ لاءِ چيو ۽ پنهنجي تقرير کي جاري رکندي چيو: ”منهنجا سڄا مسلمان ڀائرو! اڪيون ڪوليو، سڄاڳ ٿيو، يهودي صفت ماڻهو اسان کي هڪ ڀيرو ٻيهر چئني طرفن کان گهيري ويا آهن. ان ڪري جيڪڏهن اسان کي اسلام لاءِ ڪجهه ڪرڻو آهي، اسلام کي بچائڻو آهي ته پوءِ اٿو ته يهودين جي ناپاڪ ارادن کي مٽيءَ ۾ ملائي ڇڏيون“.

ملن جي جلسن، جلوسن هڻي وڃي هنڌ ڪيو ۽ چوٿين ڏينهن تي صبح جو يارهين ڌاري مولوي عبدالرحمان پوليس جي موبائيل ۾ چڙهي مسٽر پي - ڪي جي ڪتابن واري دڪان تي اچي لٿو. هٿ جي اشاري سان

هن ٻي - ڪي ڏانهن اشارو ڪندي اي ايس آءَ کي مسٽر پي - ڪي متعلق ٻڌايو.

پوليس جا جوان الرٿ ٿي ويا.

اي ايس آءَ اڳتي وڌيو ۽ مسٽر پي - ڪي کي وارنٽ ڏيکاريندي چيو، ”مسٽر پي - ڪي! مون وٽ توهان جي گرفتاري جو وارنٽ آهي.“

پي - ڪي خاموشيءَ سان پاڻ کي پوليس حوالي ڪري ڇڏيو.

اتي بيٺل مولوي جي چاڙتن مان هڪڙي نعرو هنيو، ”پي - ڪي“ ٻين چيو ”مردہ باد“، انهي چاڙتي وري چيو، ”اسلام“ ٻين سڀني چيو ”زنده آباد“. هن وري چيو، ”پي - ڪي تي“ ٻين سڀني چيو

”لعت“. پوليس وين ۾ ويهندي پي - ڪي جون اکيون ڀرجي آيون ۽ هو نعره هڻندڙ ماڻهن ڏانهن شڪايت پيريل نيٽن سان نهاريندي، دل ۾ سوچڻ لڳو. اسلام ته محبت واري ورتاءُ سان پيش اچڻ جي تلقين ٿو ڪري ۽ ڪنهن سان به نفرت واري ورتاءُ سان پيش اچڻ کان منع ٿو ڪري، پوءِ هي ڪهڙا مسلمان آهن، جيڪي اسلام جي پيروي به نه پيا ڪن؟!

هيءَ ڪهاڻي هڪڙي اهڙي ايف.آءِ.آر آهي جيڪا سنڌ جي ان شاعر خلاف ڪٽجي وئي آهي. جيڪو پنهنجي ليکي، پنهنجي سماج، توڙي چوڌاري جي ماحول کان الڳ تلڳ، ڄڻ ته ڪائنات جي هڪڙي اهڙي ڪنڊ پر رهي ٿو جتي هو لڳاتار پاڻ لڪائڻ جي ڪوشش ڪري ٿو.

پر هو پنهنجي ئي خواهش جي ٻوڏ ۾ لڙهندو اچي ڪناري پيو ٿو. هن ڪهاڻيءَ ۾ چٽيل ڪردار جي دعويٰ ليکڪ جي نظر ۾ اهڙو ڏوھ آهي جنهن جي سزا به کيس اها پئي ملي جو هو پنهنجي چوڌاري همعصر شاعرن جي نظرن ۾ لتاڙيو ۽ لوڻبو پيو وڃي.

روانيءَ ۾ لکيل هي ڪهاڻي پڙهندي محسوس ٿئي ٿو ته ليکڪ دوست مشتاق پرڳڙي جي هيءَ مشق کيس اوچو مقام ڏياري سگهي ٿي. مشق ئي آهي جنهن سان ٻوليءَ ۾ رنگ ڀرڻ جو ڌانءُ سگهي سگهجي ٿو.

جان خاصخيلي

مشهور ٿيل جو شوق

ولي محمد، جنهن کي اسين سڀ دوست ولو چوندا آهيون، تنهن جي دماغ جا وائسز ڪجهه ڀلا آهن. هن کي هر ٿيڻ، چوٿين مهيني ڪو نه ڪو نئون شوق جاڳندو آهي. ائون ڪجهه ڏهاڙا ٻاهر ويل هئس، جڏهن واپس موٽيس ۽ دوستن سان ملاقات ٿي ته انهن ٻڌايو: ”ولوءَ کي وري دؤرو پيو آهي“. پريشان ٿيندي پڇيو مانس: ”وري ڇا ٿيس؟“. چيائون: ”ڇا وري ڇا ٿيڻو اٿس، همراهه کي وري نئون شوق جاڳيو آ لکن جو“.

ڪل ۾ ٻڌي ويس. ڪلي ڪلي جڏهن سامت ۾ آيس ته چيو مان: ”ولو ۽ لکن ٻه الڳ الڳ شيون آهن، جيڪي ڪڏهن به هڪ ٿي نه ٿيون

سگهن".

چيائون: " دنيا جو اهو انون عجوبو ٿي گذريو آهي، هاڻ وٺو ۽ لکڻ
ٻئي شيون گڏ ٿي ويون آهن. ۽ ويجهڙ ۾ تنهنجي دماغ جا وائسڙ ڍلا
ڪرڻ جو به ارادو رکڻ ٿيون".

چيو مان: " اهو وري ڪيئن؟".

چيائون: " اهو ائين ته صلاح مشوري لاءِ وٺو تنهنجي ڳولا ۾ آهي".
چيو مان: " مون کي ٻڌايو".

ائين ڪندي دروازو کڙڪيو، آئون اٿيس ۽ جڏهن ٻاهر آيس ته منهنجون
وايون بتال ٿي ويون..... سامهون وٺو بيٺو هو ۽ هن جي هٿ
۾ ادبي ڪتاب هئا.

حيران ٿيندي چيو مانس: " وٺو تنهنجي هٿ ۾ ادبي ڪتاب؟ تون ته
ڪتابن کان ائين پڄندو هئين، جيئن اسان جي نئين ٽهيءَ جا ليکڪ
تنقيد کان پڄندا آهن".

ڪلندي چيائين: " اندر اچڻ لاءِ به نه چوندين ڇا؟".

دروازي تان پري ٿيندي چيم: " اڄ، اڄ".

وٺو جڏهن اندر آيو ۽ وٺو کي جڏهن سڀني دوستن ڏٺو ته سڀ اٿي ڪڙا
ٿيا ۽ مون کان موڪلائڻ لڳا.

معصوميت واري لهجي ۽ التجا وارين نگاهن سان ڏسندي کين چيم:
" ويهو نه يارا". شرارت واري لهجي ۾ چيائون: " وٺو ڪٿان کان توسان
ڪچهري ڪرڻ لاءِ سيڙجي آيو آهي، تنهنڪري تون ڀلي هن سان
ڪچهري ڪر، اسين هليون ٿا".

ان کان اڳ جو آئون ترسڻ لاءِ وڌيڪ ڪجهه چوان، هنن دروازي ڏانهن
رخ ڪيو.

چند ساعتن کان پوءِ ڳنڍيل ٿيندي وٺو کي چيم: " آئون هي ڇا پيو
ٻڌان وٺو؟".

خوش ٿيندي چيائين: " نيڪ پيو ٻڌين".

چيومانس : ” ڪر خبر توکي اهو شوق ڪيئن ڄاڳيو؟ “.
 رازدارانه انداز ۾ ويجهو ٿيندي چيائين : ” مشهور ٿيڻ لاءِ “.
 چيومانس : ” مشهور ٿيڻ جا ٻيا به ڪوڙ طريقا آهن، پوءِ ڇو ويڃاري
 ادب جي پويان هٿ ڏوئي پيو آهين؟ “.
 چيائين : ” مون کي اهوئي طريقو سڻو ٿو لڳي “.
 چيومانس : ” اها تنهنجي وس جي ڳالهه ڪانهي، ادب ۾ تون ڪو به
 مقام ناهي ڪو نه سگهندين، تنهنڪري انهيءَ ضد تان لهي وڃ “.
 چيائين : ” آئون فيصلو ڪري چڪو آهيان ۽ انهيءَ تان هٽڻ جو ڪو به
 ارادو نه اٿم “.
 سمجهاڻيندي چيومانس : ” ڏس استاد بخاري قوم لاءِ ڪيترا نه گيت
 رچيا ۽ آخري وقت ۾ جڏهن هن کي ڪئنس جو مرض لڳو ته هن جي
 ڪنهن به واهر نه ڪئي، ساغر صديقيءَ جون راتيون فوت پاڻن تي
 سمهندي گذريون ۽ واجد جي پنهنجو گهر هجڻ واري آخري خواهش به
 پوري ٿي نه سگهي. اديب جو ڪو به مستقبل ڪونهي، اجايو مفت ۾
 مري ويندين. تنهنڪري انهيءَ ضد تان لهي وڃ “.
 چيائين : ” مري ويندس پر انهيءَ ضد تان نه لهندس “.
 چيومانس : ” پڪو فيصلو ڪري چڪو آهين؟ “.
 چيائين : ” سئو فيصد پڪو “.
 چيومانس : ” ته پوءِ هاڻ ڇا ٿو چاهين؟ “.
 چيائين : ” مون کي صلاح ڏي ته ڪهڙي صنف ۾ لکڻ شروع
 ڪيان؟ “.
 چند پل سوچڻ کان پوءِ چيم : ” تنهنجي انگريزي به سٺي آهي ۽ اسان
 وٽ انگريزيءَ مان سنڌيءَ ۾ ترجمو به اٿي ۾ لوڻ برابر آهي، تنهنڪري
 في الحال تون انگريزي لکڻين جو سنڌيءَ ۾ ترجمو ڪرڻ شروع ڪري
 ڏي “.
 منهنجي اها ڳالهه دل سان وڃي لڳس ۽ همراھ انهيءَ ڪم ۾ جنبي

ويو.

ڪافي ڏهاڙن کان پوءِ هڪ شام همراھ ڊوڙندو سهڪندو اچي، مون وٽ پڳو. اچڻ سان چيائين: ”يار غضب ٿي ويو“.

سندس پگهر ۾ شل چهري کي ڏسندي چيم: ”ڪٿل جڳهه ڪري پئي اٿئي ڇا؟“.

چيائين: ”نه“.

”پلا اها ڪٿارا سائڪل چوري ٿي وئي اٿئي ڇا؟، جيڪا هڪ ٽين ڊي واري پنج روپيا ڪلو جي حساب سان ڪپائڻ لاءِ چيو هئي“.

چيائين: ”نه“.

چيومانس: ”پوءِ ڦاٽ به ڪٿي ته ڇا ٿيو آهي؟“.

جڏهن سهڪو ڪجهه گهٽ ٿيس ۽ سامت ۾ آيو ته چيائين: ”اسان جو جيڪو مهان ڪوي آهي نه، انهيءَ جي چوري پڪتي اٿم“.

چيومانس: ”ڪٿي ڪٿي هڪ شاعر جا خيال ٻئي شاعر جي خيالن سان ملي ويندا آهن“.

چيائين: ”نه ائين ڪونهي، هن هڪ، ٻه نه بلڪه سورنهن نظم چورايو آهن“.

چيومانس: ”پوءِ مشهور ٿيڻ جو اهو سٺو موقعو اٿئي. وارو ڪر ثبوت سان اهي شيون ڪنهن رسالي کي ڏياري موڪل“.

همراھ دير ئي نه ڪئي ۽ اها تنقيد هڪڙي رسالي ۾ وٺي محمد ”خارش“ جي نانءُ سان ڇپائي وڌي.

مون وٽ جڏهن اها تنقيد ڪٿي آيو ته، مٿان نالو وٺي محمد ”خارش“ ڏسي چيومانس: ”هي خارش ڪڏهن کان ٿي اٿئي؟“.

خفا ٿيندي چيائين: ”اهو منهنجو تخلص آهي“.

چيومانس: ”تخلص به اهو نظر آئي؟“.

چيائين: ”هئا ته گهڻا، پر مون کي اهو وڻيو“.

چيومانس: ”انهيءَ جي وٽڻ جو سبب؟“.

چيائين : ” اهڙي قسم جي تخلص وارا نالا هڪ دفعو پڙهڻ سان سڀني کي ياد ٿي ويندا آهن“ .

چيومانس : ” ولو هاڻ سياڻو ٿيندو پيو وڃين“ .

چيائين : ” توسان جو سنگت ۾ رهيو آهيان“ .

بوٽ خراب ڪندي چيومانس : ” وري ائين نه ڇڄجانءِ“ .

ڪنن کي هٿ لائيندي چيائين : ” ڪونه چوندس“ .

ڪجهه ڀلن جي خاموشي کان پوءِ چيائين : ” هاڻ ٻڌاءِ ڇا ڪيان؟“ .

چيومانس هاڻ پنهنجي تنقيد کي ڪيش ڪراءِ“ .

ڪجهه به نه سمجهندي چيائين : ” ڪيئن؟“ .

چيومانس : ” هاڻ بابا بسم الله ڪري تون به شاعري ڪرڻ شروع ڪر ۽ وڃ رسالن کي موڪليندو“ .

چيائين : ” ڇيپندا؟“ .

چيومانس : ” مهان ڪويءَ تي تنقيد ڪرڻ کان پوءِ تنهنجي هر شي اگهامي ويندي“ .

همراه نظم لکڻ شروع ڪيا ۽ هر طرف ” خارش“ ، ” خارش“ ٿيڻ لڳي .

جڏهن پنجن ڏهن شاعرن هن جي شاعري تي تنقيد ڪندي، هن کي پرڏيهي ماحول جو عڪاس ٿي ڪوٺيو ۽ هن جي شاعري کي پسند نه ٿي ڪيو ته، هن انهن جي راءِ کي بيلنس ڪرڻ لاءِ ٽن چئن فرضي نالن سان پنهنجي شاعريءَ جي حق ۾ خط چيائي ٿي ورتا .

هڪ ڏينهن ” خارش“ صاحب مون وٽ اخبار کڻي آيو، ڪالر ٺاهيندي چيائين : ” منهنجو هن ۾ انٽرويو لڳو اٿئي، اچي پڙه“ .

انٽرويو پڙهي جڏهن بس ڪيمر ته چيومانس : ” ٻيو سڀ ٺيڪ آهي، پر هي پهرئين نمبر کان نائين نمبر تائين، جيڪو پاڻ کي نشري نظمن جو شاعر ڳڻايو اٿئي ۽ ان کان پوءِ ٻين شاعرن جا نمبر اچن ٿا چيو اٿئي، اهو ته ٺيڪ نه آهي“ .

چيائين : ” مڙئي خير آ“ .

چيومانس : ” خير وري ڏوڙ آ، توکان سٺا نظم ته فلاڻا، فلاڻا، فلاڻا،
 شاعر لکي رهيا آهن، ۽ منهنجي نظر ۾ ته نو نمبر شاعر کان پوءِ
 تنهنجو نمبر ٿو اچي“ .

شڪي ٿيندي چيائين : ” يار هرو پرو اهڙو ويل شاعر به ڪو نه
 آهيان“ .

مذاق ڪندي چيومانس : ” يار! آئون پاڻ کي ائين، نائين نمبر تي نشري
 نظمن جو شاعر سمجهندو هئس، پر تو ته ماڳهين نو نمبر والاري مون
 کي به ڏکي پري ڪري، الاڻي ڪٿي اڇلائي ڇڏيو آهي“ .

چيائين : ” پاڻ ۾ آهيون يار! اسان جو به ڪو ليکو آهي“ .

چيومانس : ” ڀلا انٽرويو ۾ ائين چوڻ جو خيال ڪيئن آئي؟ هاڻ ته ٻيا
 شاعر تنهنجي پويان هٿ ڏوئي پئجي ويندا“ .

چيائين : ” مان ڇا ۾ راضي آهيان، بحثن ۽ خبرن ۾ رهڻ جو حق
 سياستدانن جيان اسان کي به ته آهي نه“ .

چيومانس : ” خارش تون اڳتي ويندين، تمام گهڻو اڳتي
 ويندين“ .

خارش مهرباني ڄڻي اٿي ڪڙو ٿيو ۽ ڪتاب ڪندي خدا حافظ ڄڻي مون
 کان موڪلايائين.

مشتاق جون اڪثر ڪهاڻيون مون پڙهيون آهن. مشتاق جي خوبي اها آهي ته هو، بي ڊيو آهي. جنسي نفسيات جهڙن ڏکين موضوعن کان عام موضوعن تائين لکي چڪو آهي.

هن ڪهاڻيءَ ۾ باگڙين جو ذڪر آهي ۽ باگڙي هڪ اهڙي ڪميونٽي، جيڪا سدائين هجرن ۾ هوندي آهي.

ڪهاڻيءَ جو ٿير آهي، اهو ئي روايتي ته هڪڙو شهري ماڻهو، پڙهيو لکيو ۽ اشraf، اهو هڪ باگڙياڻي جي عشق ۾ مبتلا ٿئي ٿو ۽ آخر اهو ئي Tragic اختتام.

هن ڪهاڻيءَ جي باري ۾ راءِ کي اڳتي وڌائڻ کان اڳ ان ڳالهه جو اقرار ڪرڻ ضروري آهي ته هي ڪهاڻي رڳو Fiction ناهي، يا (ڪن نقادن موجب) Fantasy نه آهي، پر منهنجي ڄاڻ/سمجهه موجب واقعي سچي پچي ۽ حقيقي ورتا آهي.

ڏاڍو ڏکيو آهي، هڪ حقيقت/واقعي کي ڪهاڻي جو جامو پهرائڻ! تمام ڏکيو آهي. مشتاق ڪوشش ته ڪئي آهي، بلڪه ويهن ئي آڱرين جا زور پڻ لاتا اٿائين، پر اها فنڪاراڻا اٿت نه ڪري سگهيو آهي. شين کي حقيقت جو رنگ ڏيڻ ۾ ڀرپور نموني ڪامياب ٿي نه سگهيو آهي. ڪهاڻيءَ جو عنوان وڻجاري ۽ باگڙياڻي (هيروئن) جو نالو (ٻئي) ٻنهي حالتن ۾ مشتاق زوري ڏنا آهن. مشتاق ڪهاڻي کي جيترو ڊگهو ڪيو آهي، اوتري ٽريٽمينٽ ڪونهي.

هن عام ۽ روايتي قسم جي ڪهاڻيءَ ۾ آخر ۾ ڏاڍو ڏک ٿو ٿئي ۽ اهو ڏک تيستائين ٿيندو، جيستائين اسان مايوس ماڻهن جا داستان ائين انجام کي پهچندا.

مشتاق کي گهرجي ها ته ڪا اهڙي ڪهاڻي لکي، جنهن ۾ ڪو ذوالفقار، ڪنهن وڻجاريءَ سان شادي ڪري ٿو ڏيکاري ۽ پوءِ

اها مڙسي ذوالفقار جهڙا ”ڪردار“ ڪن نه ڪن پر مشتاق جهڙو چريان ليکڪ ڪندو ته مزو اچي ويندو.

طارق قريشي

وٽجاري

”بابو: خير ڏي!“

مون اخبار تان نظرون هٽائيندي جيئن ئي هن ڏانهن ڏٺو ته بس ڏسندو ئي رهجي ويس. هوءَ ايتري حسين هئي، جيترو هڪ انسان وٽ خوبصورتيءَ جو تصور هوندو آهي.

ٻيهر پنهنجي صدا ڏانهن ڌيان ڇڪائيندي چيائين: ”بابو! خير ڏي!“

هن جي نيشن ۾ نهاريندي چيم: ”گهڻا ڌيان؟“

جبل تان ڪرندڙ آبشار جهڙي سُريلي ڪل ڪلندي چيائين: ”جيڪي ڏين“.

مون کيسي ۾ هٿ هنيو ته پنجين پنجين جا ڇهه نوٽ ٻاهر نڪري آيا.

هن جي هٿ تريءَ تي رڪندي چيم: ”ڪافي آهن؟“

نوٽ وٺندي چيائين: ”گهڻا آهن“.

هوءَ وڃڻ لاءِ مڙي ته روڪيندي چيو مانس: ”ڳالهه ٻڌ وري ڪڏهن ايندين؟“

چپن تي مرڪ تري آيس (ڄڻ ڪنهن باغ ۾ مڪڙيون تڙي پيون

هجن (”سپاڻي اڃان؟“ .

دل ۾ آيم ته چوانس : ” ڪنهن ڪافر سپاڻي ڏني آهي . ويهي ره ته پنهنجي نيٽن جي آڇ اجهايان .“ پر دل جي ڳالهه زبان تي آئي نه سگهيم ۽ چيو مانس : ” ها سپاڻي ضرور اڃانءَ .“

اهو ڏينهن مون لاءِ جبل جيڏو ٿي پيو . دل ۾ آيو ته سج کي سيڪنڊن ۾ هٿن سان ڪٽي وڃي اولهه جي هنج ۾ سُمهاري اڃان ۽ ٿوري دير بعد وري ڪٽي وڃي اوڀر وٽ ڇڏي اڃان . ۽ پوءِ دوست جي ساڳي فوٽو اسٽوڊيو واري دُڪان تي اچي هن جي اڇن جو اوسيئڙو ڪيان .

اوسيئڙو ڇا ٿيندو آهي ، جيتوڻيڪ مون کي اڳ خبر هئي ، پر اوسيئڙو ڪيئن ڪٽبو آهي ان جو پتو هاڻي مون کي پئجي رهيو هو . الاڻي ڪيئن اهو ڏينهن گذريو هو ، رات ڪٿي هئي ، صبح ٿيو هو ۽ آئون ٽانگي تي چڙهي خيرپور ناٿن شاهه آيو هوس ۽ فوٽو اسٽوڊيو تي پهچي هن جو اوسيئڙو ڪرڻ لڳو هئس .

هوءَ جيڏي مهل آئي ته مون کي ائين لڳو ڄڻ گلشن ۾ بهار اچي وئي هجي . ڦڪي جوڙي ۾ هوءَ آپسرا لڳي رهي هئي . کليل وار ، چين تي سُرخي ، نرڙ تي بنديا ، ڳچيءَ ۾ سائو رٿو ، هن جي خوبصورتِيءَ ۾ وڌيڪ اضافو آئي رهيا هئا .

ڪنن ۾ رس اوتيندڙ آواز سان چيائين : ” بابو! خير ڏي“ .

کيسِي ۾ هٿ هنيم ۽ ٻه ڏهين ڏهين جا نوٽ ڪڍي هُن جي هٿ تريءَ تي رکندي چيم : ” منهنجو نالو بابو نه پر ذوالفقار آهي“ .

هوءَ ڪا ٻئي ، مون کي لڳو ڄڻ مندر ۾ گهندڙيون وڃي ويون هجن .

” پلا مون سان ٻارءَ ڪنديئن؟“ . من جي ڳالهه زبان تي اچي وئي .

” چوندا سڀ آهن . نپاڻي سگهندين بابو؟“ .

” آزمائي ڏس اسين نپاڻن وارن مان آهيون“ .

” چوڻ ۽ ڪرڻ ۾ وڏو فرق ٿيندو آهي بابو“ .

” توکي چيم نه ته منهنجو نالو بابو نه پر ذوالفقار آهي ، ۽ پيو ته سڀ

ماڻهو هڪجهڙا نه ٿيندا آهن.“

”خير اهو ته وقت ٻڌائيندو، پرايٽرو ته ٻڌاء تون مڙين سان ئي ياري
چو تو رکڻ چاهين؟“

چيم: ”سڀ ماڻهو هڪجهڙا نه ٿيندا آهن، تون جنهن قسم جو ماڻهو
مون کي سمجهين ٿي، ان قسم جو ماڻهو مان نه آهيان. منهنجي تو ۾
ڪنهن به قسم جي لالچ ۽ لوڀ ڪانهي. بس ڪجهه ماڻهو اهڙا هوندا
آهن، جن کي ڏسي اڪيون چنڀڻ وساري ويهنديون آهن، من مندر ۾
گهندڙيون وڃڻ لڳنديون آهن ۽ اندران ڪوئي زور زور سان چوڻ
لڳندو آهي، اهو ئي ماڻهو آهي. اها ئي شخصيت آهي جنهن لاءِ توکي هن
جهان ۾ موڪليو ويو آهي ۽ جنهن جي ملڻ سان توهان اڌوري پڻي جو
احساس ختم ٿي ويندو.“

”هڪ ڳالهه چوائين؟“

”هڪ ڇا هزار چئو؟“

مرڪن جي ورڪا ڪندي چوڻ لڳي: ”آئون توکي ڏلفي ڪري
سڏيان؟“

چيم: ”تون مون کي پيار مان ڏلفي ڪري به سڏي سگهين ٿي، مون کي
خراب نه لڳندو.“

فضا هن جي ٽهڪڙن جي ترنم ۾ ٻڏي وئي.

”ها تو پنهنجو نانءُ ته ڪو نه ٻڌايو؟“

”منهنجو نالو ”وڻجاري“ آهي.“

ماحول ۾ ڪيتري دير تائين سانت ڇانئجي وئي. سانت کي ٽوڙيندي

چيم: ”پٽائي جيڪڏهن هن وقت جيئرو هجي ها ته ”سر سامونڊي“ ۾

اضافو ڪندي، ”وڻجاري“ يعني توتي به بيت ضرور لکي ها.“

چيائين: ”اهڙا نصيب ڪٿي.“

چيم: ”نصيب ٺهندي دير به نه لڳندي آهي.“

ڳنڀير ٿيندي چيائين: ”هڪ ڳالهه چوائين؟“

چيم : ” هزار چئو“ .

مرڪندي چيائين : ” مون کي چاهڻ لڳو آهين؟“ .

چيم : ” توکي نه چاهڻ منهنجي وس ۾ ئي ناهي رهيو“ .

حيران ٿيندي چيائين : ” هڪڙي ڏينهن ۾ مون سان ايترو بيمار ٿي ويو اٿئي؟“ .

چيم : ” محبت لاءِ ڏينهن، هفتا، مهينا ۽ سال مقرر نه هوندا آهن،

محبت ته ڪنهن هڪ سيڪنڊ، لمحي ۽ پل ۾ ٿي ويندي آهي“ .

منهنجي نيٽن ۾ نهاريندي شوخيءَ وڃان چيائين : ” مان ڪيتري خوبصورت آهيان؟“ .

چيم : ” شاهه جي وائي جيتري، اکين کي ڪيرو ڪندڙ آبشار جيتري،

گلاب جي گل جيتري ۽ چنڊ جي چاندوڪيءَ جيتري“ .

ڪلندي چيائين : ” ڏلفي! فلمون به ڏسندو آهين ڇا؟“ .

سندس اجائي سوال تي منجهندي چيم : ” نه“ .

” ته پوءِ ايترا ڊائلاگ ڪٿان آئيندو آهين؟“ .

من ۾ چڻ ڪنهن بڙجي هئي وڌي، ڳنڀير ٿيندي چيم : ” تون منهنجي

من جي سڃاڻين کي محض فلمي ڊائلاگن سان پيئي رهي آهين“ .

چهري تي سنجيدگي تري آيس، چوڻ لڳي : ” مون ته توسان ائين ئي

مذاق پئي ڪئي“ .

چيم : ” زندگي هيل تائين مون سان مذاق ئي ته پئي ڪيا آهن“ . جا

اهي مذاق ڪافي ناهن جو تون انهن ۾ ميڪانڊو اضافو ڪري رهي

آهين؟“ .

شرمندگيءَ جي احساس وڃان ڪنڌ جھڪي ويس .

چند پلن بعد چيائين : ” چڱو آءُ هلاڻ ٿي“ .

” وري ڪڏهن اينديئن؟“ .

” سڀاڻي اڃان؟“ .

” نه پرين اڃانءِ سڀاڻي آءُ اسڪول ويندس . روز روز موڪل ڪرڻ

ٺيڪ نه ٿو لڳي.“

”اڃا ته تون ماسٽر آهين؟“

”ها آئون استاد ”عرف“ ماسٽر آهيان.“

”ڇڳو آئون پرينءَ اينديس.“

هو ڇا هلي وئي، پاڻ سان گڏ منهنجو سڪ، چين، قرار به ڇڻ گڏ کڻي وئي. اهو ۽ ٻيو ڏينهن منهنجو الائي ڪيئن گذريو. ٽئين ڏينهن آءُ ٿوري دير سان دوست جي دڪان تي آيس. دوست ٻڌايو ته ڪُجهه دير اڳ هوءُ آئي هئي، تنهنجي ڀڄا ڪيائين، ٻڌايومانس ته اڃان ڪو نه آيو آهي ته هوءُ هلي وئي.

مون کي پنهنجي دير سان اچڻ تي سخت ڪاوڙ اچي رهي هئي. سوچيم اسڪول کان به موڪل ڪيم ۽ هن سان ملي به نه سگهيس.

چند ساعتن کان پوءِ دليپ چيو: ”هي ڇا ڪري رهيو آهين؟“

ورائي پڇيو مانس: ”ڇا ڪري رهيو آهيان؟“

چيائين: ”اڃان پڇين ٿو ڇا ڪري رهيو آهيان!، خبر اٿئي هوءَ ڪير آهي؟“

چيم: ”ها خبر اٿم ته هوءَ انسان آهي.“

”پر ان کان علاوه هن جي ٻي سڃاڻپ به آهي.“

”ڪهڙي سڃاڻپ جي ڳالهه ڪري رهيو آهين؟“

”هن جي ٻي سڃاڻپ باگريڙي آهي.“

”آءُ انسان کان علاوه ٻي ڪنهن به سڃاڻپ کي ترجيح نه ڏيندو آهيان.“

”پر جنهن معاشري ۾ تون رهين ٿو، ان جا به هڪڙا پنهنجا رواج آهن، ريتون، رسوم، اصول ۽ پابنديون آهن. ان ڪري هن معاشري جو هڪ فرد هجڻ جي حيثيت ۾ توتي به ڪي جوابداريون عائد ٿين ٿيون. ۽ انهن جي پاسداري توتي فرض ٿئي ٿي.“

”آءُ نٿو مڃان اهڙي معاشري کي جيڪو ٻن فردن جي خُشين تي راتاها

هتي ٿو، آءُ نه ٿو مڃان اهڙين ريتن، رسمن، رواجن ۽ پابندين کي جيڪي ٻن دلين کان خوشين جو حق چئن ٿيون.“

”پر ٿورو سوچ ته ماڻهو ڇا چوندا ته تون هڪڙي باگڙياڻي سان عشق ڪري رهيو آهين؟“

”دليل؟ پيار رسمن، رواجن، ماڻهن ۽ سرحدن کي نه ڏسندو آهي. مون کي ان سان ڪا به غرض ناهي ته ماڻهو ڇا چوندا. مون کي ته ان سان غرض آهي ته منهنجي دل ڇا ٿي چوي، ڇا ٿي چاهي.“

اوچتو مٿان وڻجاري اچي بيٺي. اسان جي ڳالهين جو سلسلو منقطع ٿي ويو ۽ اٿون وڻجاري کي اندر وٺي ويس.

ٻيڻج تي ويهڻ شرط چيائين: ”ذلفي! خير ڏي.“

چيومانس: ”منهنجو کيسو تنهنجي بلي آهي.“

چيائين: ”نه پاڻ ڪڍي ڏي.“

چيومانس: ”جڏهن توکي اجازت ڏني اٿم ته پوءِ ڊڄي ڇا ڪان رهي آهين؟“

هن کيسي ۾ هٿ هنيو ۽ پنن سان گڏ پنجن جو نوٽ ڪڍي آڻي.

چيائين: ”بس کيسي ۾ هي پنج روپيا اٿئي؟“

چيومانس: ”اڄ 25 تاريخ آهي ۽ اسان ماسترن جا کيسا 20 کان پوءِ خالي ٿي ويندا آهن.“

”۽ هي ايترا پنا چاڄي ڪري کنيا اٿئي؟“

”انهن ۾ منهنجا شعر آهن.“

”ڇا تون شاعري به ڪندو آهين؟“

چيم: ”ها آءُ شاعري به ڪندو آهيان.“

”پلا تنهنجي شاعري جلال چانڊيي ڳائي آهي؟“

”نه.“

”ڇڏو ته اڃان نئون شاعر آهين.“

ڪل ۾ ٻڌي ويس. چيم: ”ها اڃان نئون شاعر آهيان.“

هن شلوار جي ڪيسي مان سو جو نوٽ ڪڍيو ۽ هٿن ۾ پڪڙيل پنن ۽ پنجن جي نوٽ سان ملائي منهنجي ڪيسي ۾ وجهي ڇڏيو. مون ڪيس موٽائي ڏيڻ جي ڏاڍي ڪوشش ڪئي، پر هن واپس نه ورتو. ان ڪري مجبورن مون کي سو روپيا رکڻا پيا.

چند ڀلن جي خاموشي کان پوءِ هن کي چيم: ”وڻجاري هن کان اڳي تون ڪٿي رهندي هئين؟“

چيائين: ”لاڙڪاڻي ۾“

”ان کان اڳ؟“

”حيدرآباد ۾.“

”ان کان اڳ؟“

”ڪراچي ۾.“

”يلا بين ڪهڙن ڪهڙن شهرن ۾ رهي آهين؟“

”دادو، مورو، ميهڙ، دولتپور. مطلب ته جيڪو به شهر پناهه ڏيندو آهي، اتي رهي پوندا آهيون.“

”جئو ته گهات گهات جو پاڻي پيتو اٿئي؟“

”وڻجارن جي نصيب ۾ هڪ هنڌ رهن لکيل ئي ڪٿي هوندو آهي.“

”ڇڳو هاڻ آءُ هلاڻ؟“

”مون نه چاهيندي به هن کي وڃڻ جي اجازت ڏئي ڇڏي.“

جمع تي گلزار آيو. شاخ جي گڏجاڻي هئي. مون سان ڏاڍو ٺهري آ. ملندي ئي چيائين: ”اڙي لعنتي آءُ هي ڇا پيو ٻڌان؟“

”ڇا پيو ٻڌين؟“

”ٻڌان پيو ته هڪڙي باگڙيائيءَ سان عشق پيو ڪرين؟“

چيو مانس: ”باگڙيائي سان عشق ڪرڻ تي ڪرفيو لڳو آهي ڇا؟“

”ڪرفيو ته ناهي لڳو پر ڪو ڇڳو در ته تازين ها.“

چيم: ”عشق نه پڇي ذات.“

چيائين: ”پر ماڻهو ته ڏسن ۽ پڇن ذات.“

”پيارا دلين جي شهر ۾ ماڻهن ۽ ذاتين جو ڇا وڃي؟، دل ته پاڳل ٿيندي
آءُ!“

چيائين: ”ته پوءِ اهڙي لوسي دل ڇو ڌاري اٿئي؟“
چيم: ”ڌاربا ڪٿا آهن، دليون ته ملنديون آهن.“
”ڇڏ انهن ڳالهين کي ٻڌاء ته پڙهڻ لاءِ ڇا ڪٿي آيو آهين؟“ جان
ڇڏائيندي چيم.
”غزل.“

”پوءِ اٿ ته هڻون گڏجاڻيءَ تي.“
گهڻن ڏينهن پڄاڻان، آءُ ڪلاس وٺي رهيو هوس ته اسان جي
اسڪول جي پٽيوالي اچي ٻڌايو: ”سائين! ٻاهر اوهان جو ڪو مهمان
آيو آهي.“

چيومانس: ”پوءِ هيڏانهن وٺي اچينس ها نه.“
چيائين: ”توهان کي ٻاهر سڏي ٿو.“
آءُ اسڪول جو مين گيت ٽپي ٻاهر آيس ته هوءَ بيٺي هئي.
منهنجا ٽپ ٿي نري ويا. پاسي تي وٺي وڃي چيومانس: ”ملائين ڇو
ٿي منهنجي رهي ڪهي عزت مٽيءَ ۾ ملائين ڇاهين؟ هي به جڳهه آملڻ
جي، آءُ شهر ڪونه اچان ها ڇا؟، هتي توسان گڏ استاد برادري، شاگرد
۽ ٻيا واقف ڏسندا ته ڇا چوندا؟“
”ذلفي! پيار به ڪرين ٿو ۽ بدناميءَ کان به ڊڄين ٿو! به گذرا مٺ ۾
ٺهندا آهن؟“

سمجهاڻيندي چيومانس: ”وڻجاري! چوين ته ٺيڪ ٿي، پر هت اچڻ
جي ڪهڙي ضرورت هئي توکي؟“
”تن ڏينهن کان مون کي ناهين مليو، اڃان پڇين ٿو، مون کي ڪهڙي
ضرورت هئي هتي اچڻ جي، ڇا ملڻ جي سڪ صرف توهان مردن کي ئي
ٿيندي آهي، اسان عورتن کي نه!“. هن جون اکيون ڀرجي آيون ۽ آءُ هن
کان نظرون چورائڻ لڳس.

”وڻجاري! مون سان به ته مجبور يون آهن.“

”ڪهڙيون مجبور يون آهن توسان؟“

”ڪالهه هيڊ ماسٽر مون کي گهرايو هو پنهنجي آفيس ۾، ۽ التيميمٽر ڏنائين ته تنهنجون موڪلون وڌنديون پيون وڃن، ٻيو ته تون موڪل کان سواءِ به غير حاضر رهڻ لڳو آهين، تنهنڪري پنهنجي چال سڌار نه ته ٻي صورت ۾ آءُ تنهنجي رپورٽ ڪندس.“

”تون سچ پيو چوين؟“

”آءُ توسان به ڪوڙ ٻڌائڻي سگهان ٿو.“

”سڀاڻي شهر ايندين؟“

”ها ضرور ايندس.“

”واعدو.“

”پڪوواعدو.“

”ته پوءِ آءُ هلاڻ ٿي.“ ۽ هوءَ هلي وئي.

ٻئي ڏينهن دڪان تي ملي.

”عيد مٿان پئي اچي، مون کي ڇا وٺي ڏيندين؟“

”ڇا وٺي ڏيان؟“

”وڳو.“

”نيڪ آتون ٿوري دير ترسي اچ، آئون وڳو وٺي ٿو رکان.“

آءُ ڪپڙن جي دڪان تي آيس، هن لاءِ وڳو خريد ڪيم ۽ فوٽو اسٽوڊيو تي موٽي آيس.

دليپ معنيٰ خيز انداز ۾ چيو: ”پيارا ڪنهن جي لاءِ ڪپڙو ورتو اٿئي؟“

”وڻجاريءَ لاءِ.“

”هڪ ڳالهه چوان؟“

”ڇڻو!“

”مائينڊ ته نه ڪندين؟“

”دوستن جي ڳالهين تي به مائيند ڪبو آهي ڇا؟“
 ”توڪي خبر آ ته وڻجاري توکان سواءِ ٻين مردن ڏي به ويندي آهي؟“
 ”ها خبر اٿم.“

”هن جو اهو عمل توڪي خراب ناهي لڳندو؟“
 ”نه.“

”پلا سنو لڳندو آهي؟“
 ”نه.“

”ته پوءِ.....؟“

”ڏس دلپ! هن جي پنهنجي زندگي آهي، ۽ هر انسان کي پنهنجي زندگي پنهنجي مرضيءَ سان گزارڻ جو حق حاصل آهي.“

”ذوالفقار! تون اسان جو دوست آهين. ۽ هڪ دوست جو فرض آهي ته ٻئي دوست کي سمجهائي، جيڪڏهن هو غلط قدم کڻي ٿو. ذوالفقار! هوءُ توڪي ڪٿي پئي. جيڪڏهن پئس نه ڪارائينديس ته اچڻ به بند ڪري ڇڏيندي. هونءِ به اهڙو عشق ڪهڙي ڪم جو جيڪو بدنامي به ڏئي ۽ پئس به وڃرائي. ڏس! سراب جي پويان، نه ڊوڙ، ڪجهه ڪو نه ورندي، مون کي ڏک صرف ان ڳالهه جو ٿئي ٿو ته هڪ سلجھيل فرد ۽ معزز پيشي سان منسلڪ هجڻ جي ناتن ۾ توتي ڪوڙ ساريون ذميداريون عائد ٿين ٿيون ۽ معاشري ۾ تنهنجي هڪڙي الڳ سڃاڻپ آهي، تون پنهنجون سڀ سٺيون هڪ ٽڪي جي باگڙيائيءَ پويان ڇو ٿو وڃائين؟“

”دلپ! پنهنجا دوستانا واسطا آهن، ان بنياد تي تون وڻجاريءَ لاءِ گهڻو ڪجهه ڳالهائي ويو آهين. ۽ آءُ اهو به ڄاڻان ٿو ته تون منهنجي پلائي ڪارڻ ئي سڀ ڪجهه چئين ٿو. پر دلين جي دنيا ۾ دليل ڪو نه هلندا آهن. ان ڪري آئون توڪي وينتي ڪندس ته آئنده وڻجاريءَ متعلق اهڙيون ڳالهيون نه ڪجانءِ، جن سان منهنجي دل آزاري نٿي، وڻجاري جيئن به آهي، جهڙي به آهي، منهنجي دل جي راڻي آهي. ۽

آء ان لاء ڪجهه به ڪري سگهان ٿو.“

اسان جي گفتگوءَ کي بربڪ تڏهن لڳي جڏهن وڻجاري دڪان تي چڙهي آئي ۽ اسين پوئين پورشن ۾ هليا وياسين.

وڻجاريءَ کي وڳو ڏيندي چيم: ”اچي هي تنهنجي لاءِ وٺي آيو آهيان.“
وڻجاري شاينگ بيگ مان وڳو ڪڍي ڏنو ۽ ڪل ۾ ٻڌي وئي. آئون
ڪڪو وڪو ٿي هن کي ڏسڻ لڳس ۽ هوءَ ڪلندي رهي. سندس ڪل کي
بربڪ ڏيڻ لاءِ چيم: ”پنگ پي آئي آهين ڇا؟“
چيائين: ”نه“.

”ته پوءِ ايترو ڪلين ڇو ٿي؟“

”ڪلان ٿي ته هي ڪهڙو وڳو وٺي آيو آهيان.“

”ڇو خراب آڇا.“ مهانگو ريشمي وڳو گلن تي وٺي آيو آهيان پورن
ٽي سؤ روپين ۾.“

”پر مون کي ناهي پائڻو.“

سمجهائيندي چيومانس: ”ڏس وڻجاري مون کي زال ته آهي ڪا نه جو
ان لاءِ ڪڏهن ڪپڙو خريد ڪيو هجي، ۽ نه وري ڪڏهن گهروارن
لاءِ ڪپڙو خريد ڪرڻ جو اتفاق ٿيو آهي، ان ڪري مون کي جيڪو
وڻيو، اهو وٺي آيو آهيان هاڻي جهڙو به آهي توکي پائڻو آهي.“
چيائين: ”نه دڪان واري کان مٿرائي ڏي.“
چيم: ”اٺ ڀلا هل!“

هوءَ اتي بيٺي ۽ اسين گڏجي نڪري آياسين. الائي ڪيترن واقفن
ڏٺو هوندو، مٿن ماڻهن ۽ سنگتين ساڻين ڏٺو هوندو، پر آئون هر ڳالهه
کان بي نياز ٿي ويو هوس. منهنجي ذهن تي ته بس وڻجاريءَ جا لفظ
پري رهيا هئا، ”عشق به ڪرين ٿو ۽ بدناميءَ کان به ڊڄين ٿو“.

دڪان وارو واقف هو، مون کي باگڙيائيءَ سان گڏ ڏسي حيران
ٿي ويو، ڪپڙو ته مٿائي ڏنائين پر هن جون چيندڙ نظرون، جن ۾
سوالن جو اڻ کٽ سلسلو هو: ”ماسٽر تون ته اهڙو ڪونه هئين، تون

به اهڙو ٿي وٺين، آئون توکي ته اهڙو ڪو نه سمجهندو هئس، تنهنجي شرافت جا مثال ته تنهنجي ڳوٺ وارا، مٿ مائٽ، دوست ۽ واقف سڀ ڏيندا هئا. ۽ ٻيا انيڪ سوال هئا، جن کان بچڻ لاءِ آءُ هر هر نظرون چورائي رهيو هوس.

شام جو دير سان گهر پهتس، گهر ۾ اها ڳالهه باهه جيان پڪڙجي وئي هئي. بابي منهن ۾ پونڊو گهروڙيندي چيو: ”اڙي! ڪارو منهن به اتي ڪرڻو هئي. اسان به جوانيءَ ۾ اڙينگ هئاسين، پر تو وانگر ته پنهنجو ڪارو منهن ڪو نه ڪيوسين. ٻيو نه ته منهنجي عزت جو ئي ڪجهه خيال ڪرين ها. اڙي ٻيا در ڪٿا هيئي جو وڃي باگڙيائيءَ سان ڪارو منهن ڪيئي. ڪارو منهن ته پنهنجي جڳهه تي پر وٽين ٿو بازار ۾ هن کي گڏ گهمائيندو. اڙي ڪجهه ته شرم ڪر ماستر ٿي پاڻ تي ۽ مون تي وٽين ٿو ماڻهو ڪلائيندو.“

بابو ڪاوڙ ۾ نه ڄاڻ لائي ٻيو ڇا ڇا چوندو رهيو ۽ آئون ڪنڌ هيٺ ڪيون ٻڌندو رهيس، مون کي خبر هئي ته گهڙي کان پوءِ بابي جي ڪاوڙ ڀري ٿي ويندي. بابو مون سان ايترو ئي فري آ، جيترو هڪ دوست ٻئي دوست سان فري هوندو آهي. بابي مون تي ڪڏهن به پابندين جا بند ناهن ٻڌا. جيتوڻيڪ هو بهراڙيءَ جي ماحول ۾ پليو آهي، پوءِ به روشن خيال ماڻهو آهي. ڪنهن دور ۾ شاعري به ڪندو هو. پر پوءِ لائي ڪهڙن سببن جي ڪري شاعري ڇڏي ڏنائين. يا وري شايد شاعري هن کي ڇڏي ڏنو. بحر حال جڏهن ڪاوڙ ڀري ٿيس ته چيم: ”بابا تو جهڙي روشن خيال ماڻهو کي اڄ ڇا ٿي ويو آهي؟“

ٿڌو شوڪارو ڀريندي چوڻ لڳو: ”ذوالفقار! اڄ تائين مون توکي آزاد ڇڏيو آهي، مون توتي ڪي به پابنديون ناهن مڙهيون، پر اڄ تو ان جو ناجائز فائدو وٺندي هڪ باگڙيائيءَ سان واسطا وڌايا آهن، سڀاڻي تون نه ڄاڻ لائي ڇا ڇا ڪنديين!“

بابي جو گلو پرڃي آيو هو.

”بابا! تو ڪڏهن عشق ڪيو آهي؟“.

منهنجي اهڙي اوجھتي سوال تي مون ۾ نظرون ڪپائي ڇڏيائين.

مون ٻيهر پنهنجو سوال ورجايو: ”بابا! تو ڪڏهن عشق ڪيو آهي؟“.

”ها ڪيو آهي.“ ۽ سواله نظرون مون ۾ ڪپائي ڇڏيائين.

مون سندس سواله نظرن کي سمجهندي جواب ۾ چيو: ”بابا! مون کي به هن سان عشق ٿي ويو آهي.“

ڪيتري ئي دير تائين ماحول ۾ سانت ڇانئجي وئي. ڄڻ بابو ڪنهن ڪشمڪش ۾ ڦاسي پيو هجي.

ڪافي دير کان پوءِ چيائين: ”ذوالفقار! آئون ڄاڻان ٿو دلين تي ڪنهن جو به زور ناهي هلندو ان ڪري تون عشق ڀلي ڪر. پر هن سان شادي ڪرڻ لاءِ ڪڏهن سوچجانءِ به نه. هڪ ٻيءَ هجڻ جي حيثيت ۾ جيڪڏهن تون منهنجي انهيءَ فيصلو کي قبول ڪرين ته ٺيڪ آهي نه ته ٻي صورت ۾ وساري ڇڏجانءِ ته آئون تنهنجو ٻيءَ آهيان.“

”بابا! تون جيئن چوندين تيئن ٿيندو.“

چوڻ لاءِ ته آءٌ ڇٽي ويس پر منهنجي اندر جي انسان ان فيصلو تي اطمينان ظاهر نه ڪيو. ”اسين ڪيترا فيصلو اندر جي انسان کي ماري ڪندا آهيون، ۽ ڪيترو نه ڏکيو ٿيندو آهي اهڙو فيصلو جنهن ۾ اندر جي انسان جي رضامندي شامل ناهي هوندي.“ ان جو اندازو مون کي پهريون دفعو هاڻ ٿي رهيو هو.

ٻن ڏينهن بعد هو اسٽوڊيو تي آئي. گرائنڊي پائيندي چيائين: ”ذلفي! توکان هڪڙي ڳالهه پڇان؟“.

”جيومانس: ”پڇ.“

”چيائين: ”سچ سچ ٻڌائيندين؟“.

”چيم: ”اڃان تائين مون تي اعتبار نه آيو اٿئي؟“.

”نه اهڙي ته ڳالهه ناهي.“

”ته پوءِ پڇ!“.

”تو کي مون سان ڪيترو پيار آهي؟“
 چيم: ”جيئن سمنڊ جي گهراڻي کي مائي نٿو سگهجي، تيئن منهنجي
 پيار جي گهراڻي به مائي نٿي سگهجي.“
 پنهنجي ٻانهن جو هار منهنجي ڳچيءَ ۾ وجهندي چيائين: ”پوءِ به
 ڪجهه ته ٻڌاء؟“

مون کيس چڪي پنهنجي سيني سان لائيندي چيو: ”مون توسان ايترو
 پيار ڪيو آهي، جيترو چڪور کي چنڊ سان هوندو آهي، ڪنهن عاشق
 کي پٽائي جي بيتن سان هوندو آهي، پرواني کي شمع سان هوندو آهي،
 ديش پريمي کي پنهنجي ڌرتيءَ سان هوندو آهي ۽ مون توسان ايترو
 پيار ڪيو آهي، جيترو پيار مجنون ليليٰ سان ڪندو هو.“
 ”پوءِ هميشه لاءِ مون کي پنهنجو بڻائي ڇو نه ٿو ڇڏين؟“
 ”تون هميشه لاءِ منهنجي ئي ته آهين.“
 ”ائين نه.“

”ته پوءِ باقي ڪيئن؟“
 ”مون سان شادي ڪري هميشه هميشه لاءِ مون کي پنهنجو بڻائي
 وٺ.“

اٿون سوچڻ جي ساگر ۾ ٻڏي ويس. بابي جا لفظ منهنجي ذهن تي
 هٿوڙا بنجي وڃڻ لڳا: ”ذوالفقار! تون عشق پلي ڪر، ڀرهن سان
 شادي ڪرڻ لاءِ ڪڏهن سوچجانءِ به نه.“

”ڇا ٿو سوچين؟“ وڻجاري پاڻ ڏانهن منهنجو ڌيان ڇڪائيندي چيو.
 ”سوچيم پئي حالتون اسان سان ئي ايتريون ويساهه گهاتيون ڇو
 ڪنديون آهن؟“

”ارادا ۽ عزم پختا هجن ته حالتن کي بدلائي به سگهيو آهي.“
 ”پر جن جي پيرن ۾ مجبورين جون سنگهرون پيل هجن، اهي حالتن کي
 بدلائي ڪٿي سگهندا آهن.“

ڪجهه لمحن لاءِ ماحول ۾ سانت چائندي وئي، سوچيم وڻجاري جي

شخصيت به عجيب آهي، ڪڏهن ايڏيون گهريون ڳالهيون ڪرڻ لڳندي آهي، جو يقين ئي ناهي ايندو ته وڻجاري پئي ڳالهائي. ڪڏهن وري اهڙيون مٿاڇريون ڳالهيون ڪرڻ لڳندي آهي جو محسوس ٿيندو آهي ته ڄڻ ڪا بهراڙي جي عام عورت هجي.

”پوءِ ڇا تُو چوين؟“

”ڇا جي باري ۾؟“

”شادي جي باري ۾.“

”مون کي سوچڻ لاءِ ڪجهه مهلت ڏي.“

”تون ڀلي سوچ، پر جلدي سوچي جواب ڏجانءِ.“

چيم: ”زندگي ۾ جي فيصلن ۾ ڪجهه وقت ته لڳندو آهي.“

چيائين: ”نڪه آهي، تون ڀلي سوچي سمجهي جواب ڏجانءِ.“

وقت مون کي اهڙي به وائي تي آئي بيهاريو، جتان ڪنهن هڪ رستي جو تعين ڪرڻ مون لاءِ ڏاڍو ڏکيو ٿي پيو. آءٌ ڪشمڪش جي سوليءَ تي تنگجي پيس. مون ڪنهن به صورت ۾ وڻجاريءَ کي وڃائڻ نه ٿي چاهيو، نه وري بابي جي حڪم جي نافرمانِي ڪرڻ ٿي چاهي. ائون ڇا ڪيان، ڪاڏي وڃان، سوچي سوچي چتو ٿي پيس. مون ٻي لڳو ڄڻ ائون چريو ٿي ويندس يا دماغ جون نسون ڦاٽي پونديون. منهنجون راتين جون ننڊون حرام ٿي ويون، سڪ چين ڦٽي ويو. طبيعت ۾ بيزاري ۽ چڙچڙاڻپ گهر ڪرڻ لڳي. اسڪول، گهر توڙي ٻاهر ڪٿي به مزو نه ٿي آيو. سوچيم ڪجهه عرصو اهڙيون حالتون رهيون ته پوءِ پڪ سان چريو ٿي بوندس.

تن ڏينهن کان پوءِ وڻجاري ملي، ڏسندي ئي چيائين: ”هي پنهنجي ڪهڙي حالت ڪري ڇڏي اٿئي؟“

چين تي مرڪ آئيندي چيم: ”ڇو ڇا ٿيو آهي مون کي، نڪه ٺاڪ ته آهيان.“ الاڻي ڇو پنهنجي مرڪ به اوڀري لڳم.

”وارن کي ڪنگي ڪا نه ڪئي اٿئي، ڪپڙا اجرا ڪو نه پهريا اٿئي.“

پيرن ۾ ٻوٽ به ڪو نه ڀاتو اٿئي، ۽ تنهنجيون اکيون به ٻڌائڻ تيون ڄڻ
 ٻن تن راتين کان ننڊ به نه ڪئي هجيئي.

چيمر: ”اڪين کي چاهي، اڪيون ته هميشه دوکو ڏينديون آهن، اسين
 ڏسندا ڪجهه آهيون ۽ هوندو وري ٻيو ڪجهه آهي، باقي رهي ڳالهه
 ڪنگي نه ڏيڻ جي، ڪپڙا اجرا نه پهرڻ جي ۽ ٻوٽ نه ڀائڻ جي ته
 ڪڏهن ڪڏهن مستن جيان رهڻ تي به دل چاهيندي آهي ۽ اسين مست
 بنجي پوندا آهيون.“

”اهو ته نيڪ آهي پر دنياڌاري کي به ڏسڻو آهي نه ۽ دنيا سان گڏ به ته
 هلڻو آهي نه.“

دنياڌاري ئي ته اهڙا حال ڪيا آهن. دل جي ڳالهه زبان تي آڻڻ چاهيم،
 پر نه آئي سگهيس. ”اسين ڪوڙ ساريون ڳالهيون چوڻ چاهيندا آهيون پر
 الاڻي چوڻي نه سگهندا آهيون.“
 ”ڪهڙين سوچن ۾ پئجي ويٺين؟“

سوچن کي بريڪ ڏيندي چيمر: ”وڻجاري! سوچن جي ئي ته واحد دنيا
 آهي، جنهن ۾ سڀ اختيار اسان کي حاصل هوندا آهن.“
 ”پلا هڪڙي ڳالهه چوان؟“. پنهنجي مخصوص انداز ۾ مرڪندي چيائين.
 ڊچندي چيمر: ”سو چئو.“

”پلا مون تي به شاعري ڪئي اٿئي؟.“
 چيمر: ”جڏهن تون اڃان مون کي ملي ئي نه هئينءَ، تڏهن کان ئي
 منهنجي شاعري جا سمورا رستا توکان شروع ٿيندا هئا ۽ توتي ئي ختم
 ٿيندا.“

اڪين کي عجيب انداز ۾ گهمائيندي (ڄڻ منهنجي ڳالهه سمجهه ۾ نه
 آئي هجيس) چيائين: ”پلا ڪجهه ٻڌاء.“
 مون کيس به ٽي تازا غزل ٻڌايا، جيڪي مون هن جي ئي پسمنظر ۾
 لکيا هئا.

غزل ٻڌڻ کان پوءِ حيرت وڃان چيائين: ”اهي تو پاڻ لکيا آهن؟!“

چيم: ”تون منهنجي هر ڳالهه کي شڪ جي نگاهه سان ڇو ڏسندي آهين؟“.

چيائين: ”ذلفي! هيل تائين زماني مون کي اهو ئي ڪجهه ته ڏٺو آهي.“
منهنجي وجود جي سڄي عمارت ڌڄي وئي، اندر ۾ ڪجهه ڀرندي محسوس ڪيم، آواز ڳرو ٿي ويو، آواز جي لرزش تي قابو پائڻ جي ڪوشش ڪندي چيم: ”وڻجاري! تون مون کي زماني جي سڀني ماڻهن سان پيئي رهي آهين؟“.

چيائين: ”ذلفي! تون اهڙو ته ڪو نه آهين، پر اهو به ڄاڻان ٿي ته ماڻهن کي ڦرندي دير به نه لڳندي آهي“.

سوچيم هن جو به انهيءَ ۾ ڪهڙو ڏوهه آهي، جنهن ماڻهوءَ جي پاند ۾ زماني ويساهه گهاٽين جا سڪا وڌا هجن، ان جي سوچڻ جو انداز اهڙو نه ٿيندو ته ٻيو ڪهڙو ٿيندو.

ڪئي پل خاموشي جي نظر ٿي ويا.

”يوءَ ڇا سوچيو اٿئي؟“. ڊگهي ٿيندڙ خاموشيءَ ۾ سوال جو پٿر اڇلايائين.

”ڇا جي باري ۾؟“. ڪجهه به نه سمجهندي چيم.

”شاديءَ جي باري ۾“.

ڳنڀير ٿيندي چيو مانس: ”سوچيان ڀيو“.

نيئن ۾ نهاريندي چيائين: ”سوچون جڏهن گهريون ٿي وينديون آهن، تڏهن فيصلا ڪمزور ٿي پوندا آهن“.

”ڄاڻان ٿو، پر ڪجهه فيصلا اهڙا هوندا آهن، جن لاءِ گهڻو سوچڻو پوندو آهي“.

”نڪ آهي، تون ڀلي سوچ آءُ هلاڻ ٿي“.

آئون هن کي ٿاريندو رهيس، ٿاريندو رهيس، ايسٽائين جو مهيني کان مٿي ڏينهن گذري ويا.

هڪ ڏينهن هو اسٽوڊيو تي آئي، ڏاڍي منجهيل هئي ۽ منهن مان

پريشاني پئي بکيس.

منهنجي نيشن ۾ نهاريندي چيائين : ” ذلعي! پوءِ ڇا سوچيو اٿئي شاديءَ جي باري ۾؟“.

نظرون چورائيندي چيم : ” اڃان تائين ڪنهن فيصلي تي نه پڄي سگهيو آهيان“.

” ذلعي! تو هيستائين گهڻو ٽال متول کان ڪم ورتو آهي. هاڻ مون کي صاف صاف ٻڌاءِ ته مون سان شادي ڪندين يا نه؟“.

چيومانس : ” مون کي ڪجهه مهلت ڏي“.

ضد ڪندي چيائين : ” نه هينئر جو هينئر مون کي ٻڌاءِ“.

چيومانس : ” اهڙي ڳالهه جي مون کان تڪڙي تقاضا ڇو ٿي ڪرين، جيڪا منهنجي وس ۾ ئي نه هجي“.

چيائين : ” نه ذلعي! هاڻي گهڻي دير ٿي وئي آهي، ان کان وڌيڪ وقت مان توکي نٿي ڏئي سگهان“.

هن جي ضد آڏو هٿيار ڦٽاڪندي چيم : ” نيڪ آ ٻن ڏينهن بعد آئون توکي پنهنجي فيصلي کان آگاهه ڪندس“.

چيائين : ” ٻن ڏينهن جو مطلب صرف ٻه ڏينهن“.

چيم : ” ها صرف ٻه ڏينهن“.

اهي ٻه ڏينهن مون لاءِ ٻن صدين جيڏا ٿي پيا، انهن ٻن ڏينهن

۾ مون ٻن صدين جيڏو درد پيوڳيو. سوچيم رات بابي کي چونڊس : ”

هو منهنجي دل ۾، ڌڙڪن ۾، منهنجي رڳ رڳ ۽ رت ۾ شامل ٿي مون سان گڏ ڊوڙي رهي آهي. آئون هن کان سواءِ نامڪمل ۽ اڌورو آهيان.

هن جو هڻڻ منهنجي هڻڻ جو ڪارڻ آهي. هن کان سواءِ آئون جي ڪو نه سگهندس. مون کان منهنجي جيئڻ جو ڪارڻ نه ڦريءَ مون کي هن

سان شادي ڪرڻ جي اجازت ڏئي ڇڏ“. پر نه چئي سگهيس. چوڻ جي

همت ئي ڪا نه ٿي سگهي. ان ڪري به جو ڄاتم ٿي ته بابي طرفان

موت ۾ انڪار کان سواءِ ڪجهه به پلٽڻ نه پوندو ۽ بابي جو انڪار

ڪڏهن به اقرار ۾ تبديل ٿي نه سگهندو. چوڻ ۽ نه چوڻ جي ٻڌتر ۾ به ڏينهن گذري ويا. ٽئين ڏينهن هوءَ اسٽوڊيو تي آئي، سندس نيشن ۾ پري پري تائين ويراني ٿي ويراني ڏنر. ”پوءِ ڇا سوچيو اٿئي؟“

آئون ڪڇان جهڙي ڀت. ڪئي پل سانت جي نظر ٿي ويا. لفظ لفظ تي زور ڏيندي چيائين: ”ڪهڙو فيصلو ڪيو اٿئي ڏلفي؟“. موت ۾ آئون ڇپ رهيس. ”جڏهن چوڻ لاءِ ڪجهه به نه بچندو آهي تڏهن ماڻهو ڇپ ٿي ته رهندو آهي.“ گلي مان وٺي دوڙاڙيندي چيائين: ”ٻڌائين ڇو نه ٿو ڏلفي؟“. چيومانس: ”سڀاڻي ٻڌائيندو سانءُ“.

سسڪندي چيائين: ”تنهنجي اها سڀاڻي ڪڏهن به نه ايندي. توکي چيو هوم نه ته ٻن ڏينهن جو مطلب صرف ٻه ڏينهن، ۽ تو چيو هو ها صرف ٻه ڏينهن. ان ڪري مون کي اڄ ٻڌاءِ. صرف اڄ.“ ”وڻجاري! تون ايڏي اتاولي ڇو پئي ٿين. چير نه ته توکي سڀاڻي ٻڌائيندس.“ مون جان ڇڏائيندي چيو. چيائين: ”نه ڏلفي اڄ، اڄ صرف اڄ“.

آئون سڀاڻي سڀاڻي ڪندو رهيس، ۽ هو اڄ اڄ ڪندي رهي، جڏهن ڏٺائين ته ڪو به ڪڙتيل نه نڪرندو ته اتي بيٺي ۽ وڃڻ لڳي، ٻه قدم ڪڍي پٺتي مڙي نهارياڻين. سندس نيشن ۾ الائي ڇا هو، جيڪو هن کي روڪڻ لاءِ مون کي مجبور ڪري رهيو هو. پر ان سمي آئون ڪنور تي پيس ۽ هن جي نيشن جون سموريون التجائون ٿڌي ڇڏيم ۽ هو هلي وئي.

ٻه ڏينهن شدت سان هن جو اوسيئڙو ڪيم، پر هوءَ نه آئي. سوچيم متان سڀاڻي اچي، ائين سڀاڻي ڪندي، تي ڏينهن ٻيا به گذري ويا، پر هوءَ نه آئي. سوچيم شايد مون کان ناراض آهي، ان ڪري هلي وڃي هن کي پرڇاڻجي. مون کي پڪ هئي ته، منهنجي هلي وڃڻ سان

هُنَ جي ناراضگي ختم ٿي ويندي. مون شهر کان ٻاهر وڻجاريءَ جي جهوپڙن ڏانهن رُخ ڪيو، جڏهن اتي پهتس ته پري پري تائين ويرانِي ٿي ويرانِي نظر آيم. صرف ٻه جهوپڙا هئا، پر انهن مان ڪوبه وڻجاريءَ جو نه هو.

ان سمي دل موهن جو دڙو ٿي پئي. من مڪلي ٿي پيو. اندر آويءَ جان پچندي محسوس ڪيم، پاڻ کي آتت ڏيندي سوچيم ائين نه ٿو ٿي سگهي، وڻجاريءَ مون کي ڇڏي، نٿي وڃي سگهي. ائون خيال پڄائيندو جهوپڙن وٽ اچي پهتس. هڪ جهوپڙي مان هڪ عورت نڪري آئي، جنهن کي وڻجاريءَ سان گڏ ائون ڪڏهن ڪڏهن ڏسندو هئس. وڻجاري هُنَ جو نانءُ ”جانڪي ديوي“ ٻڌايو هو. ويجهي وڃي جانڪي ديوي کان پڇيم: ”وڻجاري ڪٿي آ؟“.

”هوءَ هلي وئي“.

منهنجو من هيروشيما ۽ ناگاساڪي تي ويو. پاڻ تي هزارين ايٽم بم ڪرندي محسوس ڪيم. ”ڪاڏي وٺڻ“، آواز جي لرزش تي قابو پائڻ جي ڪوشش ڪندي چيم.

”بابو! اسان خانہ بدوشن جو ڪو ٺڪاڻو ئي ڪٿي هوندو آهي، بس جيڪو به شهر مناسب ٻڌندو آهي، اتي ڪجهه ڏينهن لاءِ ٺڪي پوندا آهيون“.

وڻجاري. سان آخري ملاقات وارو منظر منهنجي ذهن تي تري آيو. ڪيڏهن نه صرار ڪيو هو، ان ڏينهن هُنَ منهنجي فيصلي کان آگاهي حاصل ڪرڻ لاءِ. ۽ ائون ڪيڏو نه ڪٺور ٿي پيو هوس جو هن جون سموريون التجائون ٽڏي ڇڏيون هئم.

اف..... درد جي پوري لهر منهنجي جسم ۾ ڊوڙي وئي. منهنجا قدم ڳرا ٿيندا ويا. ۽ ائون ان جاري جيان واپس وريس، جيڪو پنهنجي زندگيءَ جي سموري جمع پونجي جو ۾ هاري ٽڪل قدمن سان واپس ورتو آهي.

سنڌيءَ ڪهاڻيءَ بابت هلندڙ بحث هاڻي ڪافي پراڻو ٿي چڪو آهي ۽ بنان ڪنهن نتيجي جي ختم به ٿي چڪو آهي جيتوڻيڪ عالمي ليول تي ڪهاڻيءَ بابت هاڻ بحث، ڪجهه ٻين رخن تي ٿئي ٿو، پر جيئن ته اسانجي سماج جيئان، اسان جو ادب به جامد آهي. تنهنڪري جيڪڏهن انهيءَ ۾ ڪو پتر اچي ٿو ته انهيءَ ۾ اڀرندڙ لهرون، اسان جي برداشت کان ٻاهر هونديون آهن.

”مشتاق پيرگڙي“ به اسانجي نئين ٽهيءَ جي انهن اڀرندڙ ڪهاڻيڪارن ۾ شامل آهي، جيڪي بنا ڪنهن سهاري ۽ سفارش جي هن ڪلها گس دؤر ۾ ڪلها هڻي اڳيان نڪرڻ جي ڪوشش ۾ آهن.

”جواني ڪيڏو جلدي گذري وڃي ٿي“ هڪ پريور ٿاڻو ڇڏيندڙ ڪهاڻي آهي، جنهن ۾ وڏيرڪي سماج جي هڪ معمولي جهلڪ سان گڏ اسان جي مجموعي سماجي حالتن جي به عڪاسي ٿيل آهي. جيئن ڪهاڻيءَ جو نالو خود پنهنجي پس منظر ۾ هڪ وڏي معنيٰ رکي ٿو، تيئن ڪهاڻيءَ جا ڊئلاگ به جاندار آهن. البت انهيءَ ڪهاڻيءَ کي وڌائڻ جي اڃا به ڪافي گنجائش موجود آهي.

هن ننڍڙي ڪهاڻي پڙهڻ کان پوءِ مون کي محسوس ٿيو ته مشتاق وٽ ڪهاڻي ڪٿڻ جو سٺو ڌانڌلو آهي، پر کيس اڃا قلم جي گهڻي مشق جي گهرج سان گڏ، پنهنجي ڌانڌلو کي مطالعي سان به اجاري اچو ڪري ته واه جو ڪم ٿي وڃي. باقي رهيو مشاهدو، سو ته مشتاق ڪندو ئي ٿو رهي. جنهن جو ثبوت هي ڪهاڻي جو آهي.

يوسف سنڌي

جواني ڪيڏو جلدي گذري وڃي ٿي

اڃ صبح ساڻ ئي هڪ چنڊي جي منهن پئي هئي.
سندس وڏا شهر، ويڪري پيشاني، گچيءَ ۾ سونو لاکيٽ، آگرين ۾
سونيون منڊيون ۽ مٿي تي ٽوپ ڏسي پڪ ٿي وئي هئس ته هن کان
ڪجهه نه ڪجهه ضرور ملندو. هن پنهنجي آواز ۾ نمائائي اوتي چيو
هوس: ”ادا! رب سموريون مسڪلاتون آسان ڪندئي، سدائين سڪيو
هوندين، ٻيا محتاج هوندئي... رب جي نانءُ تي خير ڏي.“
هن منهن ۾ سونڊ وجهي چيو هوس: ”آءُ توکي ادا ٿو لڳان؟! شرم
ڪو نه ٿو اچي، ڪني بد ذات عورت مون کي پنهنجو پاءُ تي چڻين؟!“.
موت ۾ هي چپ رهي هئي ۽ ڄاڻي ورتو هئائين ته وڌيڪ ڪجهه چوڻ
سان پئسا ته ڪو نه ملندا پر گاريون ضرور ملنديون. ان بعد هي هڪ
دڪاندار ڏانهن لڙي وئي هئي.

”ابا! رب روزي ۾ برڪت وجهندئي خير ڏي؟“
 موت ۾ معافيءَ جو منحوس آواز ڪنن سان ٽڪرايو هوس.
 ؟ڏي پٽ! صبح جو تائيم آخالي نه موٽاءِ. الله ستن پٽن جو پيءُ
 ڪندئي.“
 ”ٻڌين ڪو نه ٿي مائي!، صبح سان چو اچي مٿو کاڌو اٿئي؟!“
 ۽ هي منهن پيلو ڪري ڪسڪي وئي هئي.
 ان بعد هڪ فروٽ جي ريڙهي واري وٽ اچي بيٺي.
 ”ابا! صوفڙو ته ڏي، الله چڱي ڪندئي.“
 ”معاف ڪر مائي!، صبح سان ٻوهڻي ئي ناهي ڪئي، توکي وري صوف
 جي اچي لڳي آ.“
 ”ابا هڪڙو کڻي ڏي!، الله چڱي ڪندئي.“
 ”کر مائي تر صوف مفت ۾ ٿورئي ٿا اچن.“
 ان بعد هو ٻين ڪيترن دڪانن تي وئي هئي. پر موت ۾ پئسن بدران
 جهڻڪون ۽ دڙڪا مليا هئس.
 اوچتو هن جي ذهن تي سيٺ سانوڻ جو نانءُ تري آيو ته باغ بهار تي
 وئي. هن ڪٿي ويهي دم پٽن وارو خيال ذهن مان ڪڍي ڇڏيو ۽ سيٺ
 سانوڻ جي اوطاق ڏانهن راهي ٿي وئي.
 سيٺ سانوڻ اوطاق ٻاهران ڪُرسِي رکيو ويٺو هو.
 ويجهو وڃي مُرڪندي سيٺ سان مخاطب ٿي: ”سيٺ خرچي ڏي!“
 سيٺ کيسي ۾ هٿ هنيو ۽ اٺ آنا ڪڍي، هن جي هٿ تريءَ تي رکيا.
 ”بس اٺ آنا؟!“
 ”وڌيڪ ڪونهن ڪي مون وٽ.“ سيٺ ٻوٽ خراب ڪندي چيو.
 ”اڳي ته چار ڏيندو هئين، پوءِ به پنجڙي ته ڏي!“
 ”چيم نه ڪونهن.“
 ايتري ۾ پيريل بُت سان سانوري رنگ جي هڪ بي فقيرياڻي سيٺ آڏو
 اچي بيٺي.

هن ٿورو پري ٿي جاءِ ڏنس.

هڪ نظر هن تي وڌائين. هوءِ وڌ ۾ وڌ ويهن سالن جي ٿي لڳي.

”سيٺ خرچي ڏي“. رس پريو آواز سيٺ جي ڪنن سان ٽڪرايو.

”کوڙ خرچي - پر ڪالهه تون ڪو نه آئينءِ“.

”اڄ ته آئي هان نه“.

سيٺ مرڪندي ڪرسيءَ تان اٿيو ۽ هن جي ٻانهن ۾ هٿ وجهي کيس اوطاق ۾ وٺي ويو.

ان سمي ڏک جي لهر هن جي جسم ۾ ڊوڙي وئي.

هن پنهنجي ڍلندڙ جوانيءَ تي هڪ نظر وڌي ۽ پوءِ ٿڌو شوڪارو پريندي چين ۾ پٽڪي: ”اف! جواني ڪيڏو جلدي گذري وڃي ٿي“.

اڪثر ادب دوستن جو خيال آهي ته سنڌي ادب ۾ ڪهاڻي اڄ ڪلهه پوين پساهن ۾ آهي ۽ گهٽ لکجي رهي آهي پر مان سندن انهيءَ خيال سان سهمت نه آهيان. ڇو ته سنڌي ادب ۾ ڪيترائي اهڙا نوان نالا آهن، جيڪي سنڌي ڪهاڻي تي طبع آزمائي ڪري رهيا آهن ۽ منجهس نوان تجربا ڪري کيس نئين جلا بخشي رهيا آهن. ان ڳالهه جو ثبوت سنڌ جا سمورا رسالا ۽ اخبارون آهن، جن ۾ ڪثرت سان سنڌي ڪهاڻي ڇپجي رهي آهي. ان ڏس ۾ نوجوان ڪهاڻيڪارن جا ڪتاب به اهميت جا حامل آهن.

مشتاق ڀرڳڙي به اهڙن نئين ٺهي جي ڪهاڻيڪارن ۾ پنهنجن ڪهاڻين جي حوالي سان هڪ سٺي ڪهاڻيڪار طور سامهون آيو آهي ۽ سنڌي ادب ۾ پنهنجي جاءِ ٺاهڻ لاءِ لڳاتار محنت ڪري رهيو آهي. سندس محنت ۽ لکڻ کي ڏسي اندازو لڳائي سگهجي ٿو ته هي نوجوان اڳتي هلي نمائنده ڪهاڻيڪار ثابت ٿيندو.

سندس ڪهاڻين ۾ خاص ڪري هي ڪهاڻي ”سلهه تياس“ جيڪا سادي پر معنيٰ، بهترين ۽ اثر ڇڏيندڙ ڪهاڻي آهي.....

هن ڪهاڻيءَ جو ڪردار اشفاق آس ۽ نراس جي ٽڪندي اندر گهمي ٿو. ڇاڪاڻ ته هڪ پاسي کيس سلهه جو مرض آهي، جيڪو آخري مرحلي ۾ آهي، ٻئي پاسي سندس محبت ۽ نئين پاسي وري ڪردار کي جيئن جي تمنا آهي. بيماري هن ڪهاڻيءَ جي مک ڪردار جي موت جو ڪارڻ بڻجي ٿي. ۽ سندس محبت ۽ جيئن جي تمنا ڊر ٽوڙين ٿيون. پوئتي سندس محبت ۽ عزيز وڃي بچن ٿا. خبر ناهي ته ڇا مشتاق هن ڪردار کي ڇاڪاڻ ماريو. جڏهن ته سلهه اڄ ڪلهه قابل علاج مرض آهي. ٿئي ته ائين ها ته کيس بيماريءَ جي بستري تان صحتمند ٿيندي ڏيکاري ها. ٻئي پاسي ڪهاڻي جو اختتام ڪهاڻيءَ جي هيروئن ٺميره جي ڳوڙهن لڪائڻ سان ٿئي ٿو، جيڪو ڏاڍو اثرائتو آهي. ڪردار جي مرڻ سان ڪيترين زندگين جو نقصان ٿئي ٿو. هڪ پاسي اميد ڏسندڙ ماءُ ۽ ننڍو ڀاءُ..... ٻئي پاسي ٺميره، جنهن سان هن گڏ جيئن ۽ مرڻ جا وڃن ڪيا هئا..... جيتوڻيڪ هن ڪهاڻيءَ جا ڪردار احساس محرومي جا شڪار آهن تڏهن به هي ڪهاڻي پر اثر ۽ جاندار آهي. هتي هڪ ڳالهه جي وضاحت ضروري سمجهان ٿو ته سلهه جي بيماري صرف زڪار، کنڪهه ۽ چاڻي ونجن سان شروع نه ٿيندي آهي، بلڪه کنڪهه جو مسلسل رهڻ، بخار جو مستقل رهڻ، شام جي وقت ۾ پگهر جو اچڻ، ٽڪاوت محسوس ٿيڻ ۽ وزن جو گهٽجڻ، ڪمزوري محسوس ڪرڻ ۽ بعد ۾ کانهگهاري ۾ رت جو اچڻ پڻ شامل هوندو آهي تنهن ڪري سلهه جي سڃاڻپ به ڊاڪٽر جلدي ڪري وٺندا آهن بعض اوقات لاپرواهي سبب آخري مرحلي تائين تشخيص ٿيندي آهي ۽ بيماريءَ جي خبر پوندي آهي.

مان اميد ٿو ڪريان مشتاق ڀرڳڙيءَ مان ته هو اڃا به وڌيڪ محنت ڪندو ۽ پنهنجي قلم سان، پنهنجي ڪهاڻين سان ادب ۾ هڪ سگهارو نالو بڻبو.

رجب آزاد

سلسلہ - تیاس

جيئن ئي سڄ نڪري نروار ٿيو هو ته، انهيءَ سان گڏ هن جون اکيون به کلي پيون. ننڊ جا خمار ٿڌ بعد جيئن ئي هن جي دماغ ڪم ڪرڻ شروع ڪيو ته درد جي پوري لهر هن جي جسم ۾ ڊوڙي وئي ۽ هن کي پاڻ سميت آس پاس جي سموري ماحول کان وحشت ٿيڻ لڳي.

هي سوچڻ لڳو آخر ڪائنات ۾ سندس تخليق جي ڪهڙي ضرورت هئي رب کي. جڏهن هن کي زندگيءَ جون ڪجهه بهارون ئي ڏيکارڻيون هيون، ته پوءِ پيدا ٿي ڇو ٿي ڪيائين؟! ڇا صرف انهيءَ لاءِ ته شعور سنڀاليندي ئي درد جي آڳ ۾ جلندو رهي، پچرندو رهي!! مایوسي ۽ درد جي ڪيفيت کان هن جون اکيون ڀرجي آيون ته پاسي ۾ ويٺل امڙ جو به جيءُ جُهري پيو ۽ پاڻ سنڀالي هن کي آئت ڏيندي چوڻ لڳي: ”نه

روء پٽ! تنهنجي روئ جا ڏينهن پورا ٿي ويا، ختم ٿي ويا. ڪالهه ڊاڪٽر چيو پئي ته اسين بيماريءَ تي قابو پائي وٺنداسين.”

”امان! ڊاڪٽر ته سڀني جي دل رکڻ لاءِ ائين چوندا آهن، ته جيئن مريض حوصلا بلند رکي، ڪجهه ڏينهن وڌيڪ زندهه رهي ته جيئن سندن خرچ پاڻي ٺهندو رهي.“

”نه ابا! ائين نه چئ، ڊاڪٽر ڏاڍو قابل ماڻهو آهي ۽ انهيءَ مرض کان ڪوڙ سارا مريض آجا ڪرايا اٿائين.“

”امان! اهي معمولي ڪيس هوندا ۽ پهرين مرحلي ۾ هوندا. هتي ته بس عاقي باقي تي ڪم آهي.“

”نه ابا نراس نه ٿي. مايوسي ته گناهه آهي نه.“

”پر امان روشنيءَ جو ڪرڻو به نظر اچي ته اميد جي دامن کي به نه ڇڏجي نه.“

هن کي شروع شروع ۾ بخار، زڪام ۽ ڪنگهه ٿي هئي ۽ انهيءَ سان گڏ هن جي ڇاتي به وٺجي وئي هئي، پر هن انهيءَ ڏانهن ڪوبه ڌيان نه ڏنو هو، ۽ جڏهن سڀني ۾ تڪليف وڌي وئي هيس ته پوءِ هن ڊاڪٽر سان رجوع ڪيو هو ۽ جڏهن پوءِ مرض جي سڃاڻپ ٿي هئي، تڏهن ڪافي دير ٿي وئي هئي ۽ هي مڪمل سلهه جي مرض ۾ جڪڙجي چڪو هو.

هن جي ماءُ هن کي ڏاڍيون دلداريون ۽ آڻتون ڏيندي هئي ته بس اجهو مرض ختم ٿيو ۽ پاڻ هتان وري پنهنجي شهر واپس هلنداسين ۽ تنهنجي شادي جلد ٿميرا سان ڪرائينداسين. پوءِ وري ساڳيون خوشيون موٽي اينديون، ساڳين مسرتن وارا ڏينهن هوندا ۽ ڀرپور خوشين ۾ گذرندا. بس تون رڳو همت ڪر، ڪجهه ڏينهن جي ئي ته ڳالهه آهي.

موت ۾ هي ماءُ جي دل رکڻ لاءِ مُر کي پوندو هو ۽ معنيٰ خيز انداز ۾ چوڻ لڳندو هو: ”ها امان! واقعي ڪجهه ڏينهن جي ئي ڳالهه آهي.“

هن کي جڏهن رت جي پهرين آڻي آئي هئي، تڏهن هن ڄاڻي ورتو هو

تہ زندگيءَ جي سرحد ڄاڻ کڻي ۽ موت جي سرحد اچڻ واري آهي. هيستائين به هي جيئرو هو ته شايد، ڊاڪٽرن، پنهنجي امڙ، دوستن، ۽ عزيزن جي دلدارين جي ڪري ئي جيئرو هو. هن جي من ۾ هڪ خواهش شدت سان اُڀري هئي ته هي هڪ وار ٿميرا کي جيءَ ڀري ڏسي، هن سان ڪچهري ڪري پوءِ ڀلي سندس روح پرواز ڪري وڃي. هن کي پڪ هئي ته سندس اها خواهش پوري ضرور ٿيندي ۽ هڪ وار ٿميرا هن کي ڏسڻ، هن سان ملڻ ضرور ايندي. هيل تائين سندس جيئڻ جا وڏي - وڏا ڏيڏ به اهي ئي هئا شايد.

هي ٿميرا کي ڏاڍو چاهيندو هو. ۽ هوءَ به هن کي ڏاڍو چاهيندي هئي. ٻنهي هڪ ٻئي لاءِ جيئڻ مرڻ جا وڃڻ ۽ ٻئي ڪنهن جو به نه ٿيڻ لاءِ قسم کنيا هئا. هنن ٻنهي کي پڪ هئي ته سندن راه ۾ آيل هر رڪاوٽ دور ٿي ويندي ۽ هو هميشه هميشه لاءِ هڪ ٻئي جا ساٿي بنجي ويندا. بظاهر لڳو به ائين ٿي، ان ڪري جو ٻنهي کي پنهنجي پسند جو ساٿي چونڊڻ جي به ڪنهن حد تائين آزادي حاصل هئي، پر وقت جي مٿ ۾ شايد سندن پسند جا سڀڪا موجود نه هئا ۽ ائين سلهم جو مرض، ٻنهي جي پسند جي ساڀيائن آڏو مضبوط ديوار بنجي پيو هو.

هي گذريل ڪيترن ڏينهن کان سلهم واري وارد ۾ بستري نمبر چار تي سٽي زندگيءَ ۽ موت جي پاڻ ۾ ويڙهه ڏسي رهيو هو. هن کي الائي ڇو پڪ ٿي وئي هئي ته زندگيءَ موت هٿان شڪست کائي ويندي ۽ انهيءَ سان گڏ هن جون سندر آشائون ۽ پڻ پيو سڀ ڪجهه مٽيءَ ۾ ملي ويندو.

سلهم جو مرض هن کي روز به روز اندران کائي رهيو هو ۽ هي ڏاڍو ڪمزور ٿي ويو هو. هن جا جيڪي پيريل ڳل هوندا هئا، انهن تان ماس روڙجي ويو هوس ۽ ڳلن ۾ چڱهه پئجي ويا هئس، جنهن جي ڪري هڙبانيون ظاهر ٿي پيون هوس. هن جو رنگ لهندڙ سڄ جي هيڊاڻ مائل ٿي ويو هو، سندس ٻانهون جن سان هي ڪنهن کي پڪ وجهندو هو ته

جڏاڻو مشڪل ٿي ويندو هو، انهن ۾ هاڻ ست ٿي نه رهيو هو. ۽ هي جيڪو پاڻ کي بستري تي اڇليندو هو ته ننڊ جي ديوي هن کي حسين خوابن جي دنيا ۾ وٺي ويندي هئي. پر اڃا انهيءَ ننڊ لاءِ به هي گورين جو محتاج ٿي پيو هو ۽ خواب به هن کان موڪلائڻ لڳا هئا.

”زندگيءَ جي ڪنهن نه ڪنهن موڙ تي انسان ڪڏهن ڪڏهن ايترو ته ڪمزور ٿي ويندو آهي، جو هو چاهيندي به ڪجهه نه ڪري سگهندو آهي. ۽ اهو ڪجهه به نه ڪري سگهڻ وارو خيال انسان کي اڃان به وڌيڪ ڏکي ڪري وجهندو آهي ۽ زندگي صفا زهر لڳڻ لڳندي آهي.“

هن کي به زندگي صفا زهر لڳڻ لڳي هئي، پر ساڳي وقت موت کان به پئو ٿيندو هئس. اصل ۾ هن کي زندگي سان بي انتها پيار هو، پر سلهم جون اڏيتون پوڳڻ ڪري زندگي هن لاءِ صفا زهر ٿي پئي هئي. باقي زنده رهڻ جي خواهش اڃا به ان جي من ۾ پوري شدت سان موجود هئي، بلڪه اڳي کان به وڌيڪ زور وٺي هئي.

ان وقت شام جا پنج ٿيا هئا، هي پنهنجي من کي بهلائڻ لاءِ هڪ رسالي جا ورق اٿلائي پٿلائي رهيو هو. هن کي محسوس ٿيو ته ڪير هلندو اچي هن جي بيد جي ڀرسان اچي بيٺو آهي. هن رسالي تان نظرون هٽائيندي پنهنجي ذهن جي انهي خيال جي تصديق لاءِ جيئن ئي سامهون نهاريو ته، بس نهاريندو ئي رهجي ويو. هن کي يقين ٿي نه ٿي آيو ته ڪو سامهون واقعي به ٿميرا بيٺي آهي. اها ٿميرا جنهن کي هن هڪ هڪ ڀل ۾ هزارين ڀيرا ياد ڪيو آهي..... خوشيءَ جي شدت کان هن جون اکيون پرڇي آيون ۽ هن جي اکين مان ڳوڙها ڳڙي پيا.

”نه روءِ اشفاق! آئون پنهنجو جيون ڏئي به توکي بچائي وٺنديس.“ ٿميرا هن جي نيٽن ۾ نهاريندي چيو.

”چري تون سمجهين ٿي ته آئون موت کان ڊڄان ٿو؟!..... هي ڳوڙها ته تنهنجي اچڻ جي خوشيءَ ۾ ننڍڙو نذرانو آهن. تمام گهڻي خوشيءَ وڃان به ته ڳوڙها ڳڙي پوندا آهن نه.“

اوجتو هن کي پنهنجي بيوقوفي جو احساس ٿيو ته شڪي ٿيندي هن کي چيائين: ”تون بيٺي ڇو آهين؟ ويه نه.“ ۽ هو پاسي ۾ پيل بئج تي ويهي رهي، هي ٽڪ ٻڌي هن کي ڏسندي پنهنجي من جي آڇ اجهائڻ لڳو ۽ ٿميرا وري هن متعلق سوچيندي ڏکي ٿيڻ لڳي ۽ درد هن جي من ۾ لهڻ لڳو.

هوءَ سوچڻ لڳي ته ڪيڏو نه ڪمزور ٿي ويو آهي ۽ چهرو به ڪيئن نه هيڊو ٿي ويو اٿس. هن کي اهڙي حالت ۾ ڏسڻ هن کان نه پڳو ته هن پنهنجون نظرون هن جي چهري تان هٽائي ڇڏيون. اڄ به هوءَ هن کي ڏسڻ نه اچي ها، پر اشفاق جي پاءُ هن کي چيو هو ته اشفاق روز توکي ساريندو آهي ۽ تنهنجي اچڻ جو هن کي شدت سان اوسيئڙو آهي. تون هڪ وار اچي هن کي ڏسي وڃ. ۽ اڄ هي هن کي اهڙي حالت ۾ ڏسڻ جي پاڻ ۾ ست نه ساريندي به، هن جي خواهش جو مان رکڻ لاءِ هلي آئي هئي.

ٿميرا سوچڻ لڳي ته اي ڪاش ائين ٿي سگهي ها جيڪر، ڪير پنهنجي زندگي ڏئي ٻئي کي بچائي سگهي ها ته پوءِ آئون به پنهنجي زندگي ڏئي اشفاق کي بچائي وٺان ها. هن جي نه هجڻ جو تصور ڪري ئي ڏکي وئي. اوجتو درد سان پُر هلڪڙي دانهن ٿي ته هن جي خيالن جو تسلسل ٿئي پيو ۽ هوءَ بجليءَ جي رفتار جيان اشفاق مٿان اچي بيٺي ۽ سندس هٿ کي پڪڙي پڇڻ لڳي: ”ڇا ٿيو اشفاق..... ڇا ٿيو اشفاق؟“ موت ۾ هو سڀني تي هٿ رکندي مشڪل سان چئي سگهيو ته سڀني ۾ سور پيو ٿئي.

هن جي ماءُ ۽ پيءُ به هن مٿان اچي بيٺا. ۽ ٻنهي هڪ ئي وقت هن کان پڇيو ته: ”ڇا ٿيو اشفاق؟.. ڇا ٿيو اشفاق؟“. موت ۾ هي درد جي شدت کان ڪجهه به نه چئي سگهيو. هن جو ساه منجهڻ لڳو ته وڏا وڏا ساه کڻڻ لڳو. اشفاق جو پاءُ ڊاڪٽرن کي وٺڻ لاءِ پڳو... هن پنهنجي ماءُ کي پاڪر وجهندي ۽ سندس سڀني ۾ پاڻ لڪائڻ جي

ناڪام ڪوشش ڪندي ۽ وڏا وڏا ساهه کڻندي چيو: ”امان.... امان.... مان جيئن چاهيان ٿو... مون کي بچائي وٺ.... مون کي.... بچائي وٺ“. انهيءَ سان گڏ هن کي رت جي آلي آئي ۽ هن جو جسم ڍرو ٿي ويو.

هن کي ماءُ جيئن ئي سڌو ڪيو ته هن کان رڙ نڪري وئي ۽ هوءَ اوچنگارون ڏئي روئڻ لڳي. ۽ هي ڊاڪٽرن جي پهچڻ کان اڳ ئي پنهنجي من اندر جون خواهشون، اندر ۾ ئي سانڍي هن دنيا کي الوداع چئي چڪو هو.

ان گهڙيءَ ٽميرا جي من اندر ۾ مڇ پري پيو، هن جي رڳ رڳ ۾ پيڙائون گردش ڪرڻ لڳيون. هن کي لڳو ته سندس وجود جو اڌ حصو، ڪنهن ڪپي ڇڻ ته ڌار ڪري ڇڏيو هجي. درد جي شدت کان هن کي چپ لڳي وئي، هن جا چپ ڦڙڪڻ لڳا ۽ اندر ۾ لڳل باهه جڏهن ڳوڙهن رستي ظاهر ٿيڻ لڳي ته هن انهيءَ کي ضبط جو بند ڏيڻ جي ناڪام ڪوشش ڪندي اکيون بند ڪري ڇڏيون.

مشتاق پرڳڙي منهنجو دوست آهي. هر دل عزيز دوست. اسان
 ٻنهي جو ادبي سفر روزانو آفتاب جي ادبي صفحن کان ٿيندو، هن دڳ تي
 پهتو آهي (اها رم جهر جي ڏکي / لاڙانگي ۽ ور وڪڙ راه).

اسان ٻنهي ادبي سفر جي پهرين وڪ شاعريءَ جي دڳ تان
 ڪٺي، ان بعد ڪهاڻين جو دروازو به ٻنهي گڏجي کڙڪايو. ستت ئي پوءِ
 اسان ٻنهي محسوس ڪيو ته اسان ٻنهيءَ کي جيڪڏهن ادب ۾ ٿوري ٿڪي
 جاءِ ولاڙي آهي ته پوءِ اسان ٻنهيءَ کي انهن ٻنهي رستن مان ڪنهن هڪ
 رستي کي چونڊڻو پوندو. ۽ پوءِ مون شاعريءَ جو دڳ جهليو، ۽ مشتاق
 پنهنجي لاءِ ڪهاڻين وارو رستو ئي موزون ڄاتو.

منهنجي خيال ۾ ائين ڪري مشتاق تمام سٺو ڪيو، ڇاڪاڻ جو هي شاعريءَ
 کي ئي جهنيو رهي ها ته پوءِ اڄ مشتاق اسان کي ڪٿي به نظر نه اچي ها.
 ڇو؟

ڇو ته هي شاعريءَ جي پر پيچ رستن ۾ ڪٿي نه ڪٿي ضرور
 گر ٿي وڃي ها.

مشتاق جي هي ڪهاڻي 'هار- جيت' هڪ سچي / ڪري ۽
 نهايت ئي پيار ڪندڙ نوجوان جي ڪهاڻي آهي. جنهن کي هر طرف کان
 مايوسيون / نراسايون ۽ نا اميديون پلٽ پون ٿيون، تنهن ڪري هو هڪ
 جيت جي حاصلات لاءِ خودڪشي جو رستو چونڊي ٿو، ۽ خودڪشي
 ڪري ڇڏي ٿو.

بهر حال گهڻي پٽاڻ جي ضرورت ڪانهي، اهو هڪ نقطو
 جنهن تي ڳالهه ڪجي اهو، اهو ته مشتاق اسان جي افسانوي ادب
 ۾ هڪ نانءُ جو واڌارو آهي.

جيڪڏهن مشتاق انهيءَ لکن ۽ ڇاهه سان لکندو رهيو ته هڪ
 ڏينهن هن جو نانءُ سس ليڪياري ۾ شماريو ويندو، ان ڪري جو مشتاق جي
 ڪهاڻين ۾ اهي سموريون خوبيون موجود آهن، جيڪي هڪ سٺي
 ڪهاڻيڪار ۾ هونديون آهن.

ذوالفقار گاڏهي

هار - جيت

اڄ ستين رات هئي، جو هي دوستن ڏانهن ڪو نه وڃي رهيو هو. انهن دوستن ڏانهن جن کي واقعي دوست چئبو آهي، جيڪي دوستيءَ ۾ سڀ ڪجهه ڪري گذرندا آهن. ۽ انهن لاءِ دوستي سڀني رشتن کان اتم رشتو هوندي آهي.

تمام گهڻي پٽڪڻ، رولاڪيون ڪرڻ ۽ زماني جون هيٺايون مٿايون ڏسڻ کان پوءِ، هن جي ملاقات شاهد سان ٿي هئي. شاهد کي ڏسي هن کي لڳو هو ته اهڙائي ماڻهو آهن، جن جي ڪري ڪائنات اندر رنگ آهن، خوشبوءِون آهن. شاهد جا دوست به هن کي شاهد جيترائي مخلص ۽ پيار ڪندڙ لڳا هئا.

رات واري ماني کان پوءِ شاهد جي اوطاق تي، ات دير تائين روز هنن جا ڪچهرا ٿيندا هئا. فلمن کان ويندي روز مره جا واقعا، پيار محبت، ادب، تاريخ ۽ سياست تي هنن جا پاڻ ۾ ڊگها ڊگها بحث ٿيندا هئا. باقاعده دليلن جي جنگ هلندي هئي ۽ پوءِ بحث ۾ هارائيندڙ دوست کي هوٽل تان ماني ڪارائڻ کان ويندي، ٻئي جي هارائڻ تائين هوٽل جو

نشانو بڻجڻو پوندو هو.

ڪافي سارا ڪتاب پڙهڻ کان پوءِ به ۽ مشهور فلاسفرن، وڏن وڏن اديبن، شاعرن ۽ دانشورن جون چوڻيون ياد ڪرڻ کان پوءِ به الائي ڇو هي هر دفعي بحث ۾ هارائي ويندو هو. هارائڻ کان پوءِ دوستن طرفان ڏنل نئين موضوع تي، هي نئين سر وڏي جوش، جذبي ۽ ولولي سان تياري ڪرڻ لڳندو هو. پر پوءِ به الائي ڇو شڪست هن جو مقدر بڻجندي هئي.

هڪ دفعي بحث جو موضوع سياست هئي. هن جي مخالفت ۾ اشفاق هو. اشفاق سياست ڪرڻ جي مخالفت ۾ دليل ڏنا هئا، جڏهن ته هن سياست ڪرڻ جي حمايت ۾ دليل ڏنا هئا. هن جو چوڻ هو، ”اڄ جي هر نوجوان توڙي پڪي پوڙهي کي سياست ڪرڻ گهرجي، ڇاڪاڻ جو سياست ئي اهو پليٽ فارم آهي، جنهن تان اسين پنهنجو آواز اٿاري، پنهنجي حقن جي حاصلات لاءِ جدوجهد ڪري سگهون ٿا.“

موت ۾ اشفاق جا دليل هئا، ”سياست اڄ تاءِ اسان کي لاشن جا نحفا ڏنا آهن. يونيورسٽين کان ويندي، ڪاليجن، اسڪولن ۽ مزدورن هارين تائين سياست ۾ حصو وٺندڙ ماڻهن جي حصي ۾ اڄ تائين ڇا آيو آهي؟! ذلت، رسوائِي، جيل، ڪوڙا ۽ ڦاهيون. جدوجهد هر دفعي شاگرد ۽ مزدور طبقو ڪندو آهي ۽ کٽيو هميشه جاگيردار، زميندار، پير ۽ مير کائيندا آهن. ان ڪري اسان جي ماڻهن کي، خاص ڪري نوجوانن کي سياست کان پرهيز ڪرڻ گهرجي. ۽ پنهنجون سموريون توانائيون ۽ صلاحيتون تعليم، سائنس ۽ ٽيڪنالاجيءَ تي خرچ ڪرڻ گهرجن.“

دليلن جي باقاعده جنگ هلي هئي ۽ ڪلاڪ ڏيڍ جي بحث کان پوءِ فيصلو اشفاق جي حق ۾ ٿيو هو ۽ هي مات کائي ويو هو.

ائين هڪ ٻئي دفعي ”محبت“ تي هن جو شاهد سان مقابلو ٿيو هو. هن جو چوڻ هو، ”سچي محبت اڄ جي دور ۾ ڪٿي به ناهي رهي.“ جڏهن ته شاهد جو چوڻ هو، ”سچي محبت اڄ به موجود آهي.“

سڄي محبت لاءِ شاهد ثبوت پيش ڪيا هئا ۽ هن کي هڪ ڀيرو ٻيهر
شڪست جو منهن ڏسڻو پيو هو.

هن زندگي ۾ تمام گهڻو هاريو ۽ وڃايو هو، ۽ هاڻ هڪ ٻي
هار جو متمحل ٿي نٿي سگهيو. هن ڇا ڇا نه هاريو ۽ وڃايو هو.
پنهنجو پيار، پنهنجا والدين، پنهنجو گهر، پنهنجو نهايت پيارو هڪ
دوست ۽ پنهنجا آدرش، جيڪي سمجهوتن جي ور چڙهي ويا هئا. هاڻ
هن ڪنهن به صورت ۾ هارائڻ نه ٿي چاهيو. ”هار“ هن جي چيئر بنجي
پئي هئي ۽ هڪ ”جيت“ هن جي حاصلات جو تمام وڏو مقصد.

هن هڪ جيت سان سمورين هارن جو بدلو وٺڻ ٿي چاهيو.
انهيءَ لاءِ هي سڀ ڪجهه ڪرڻ لاءِ تيار هو. اهوئي سبب هو جو هي
گذريل ڇهن راتين کان پنهنجن دوستن ڏانهن ڪو نه وڃي رهيو هو. هي
آخري رات هئي ۽ ان بعد ايندڙ رات هن کي دوستن جي سامهون ثابت
ڪرڻو هو ته، ”زندگي ختم ڪرڻ تمام سولي آهي. جڏهن ته زندگيءَ
جي سمورين ڪڙين سڃاڻين سان زنده رهڻ انتهائي مشڪل آهي“.

هي گذريل ڇهن ڏينهن ۽ راتين کان انهيءَ منجهيل ست کي
سلجھائڻ جي ڪوشش ڪري رهيو هو، پر ناڪام وڃي رهيو هو.
مايوسي هن کي هاڻ وڻ ويڙهي جيان وڪوڙڻ لڳي هئي. ۽ هن کي لڳي
رهيو هو ته هڪ ”جيت“ جي تمنا هن جي حسرت ٿي بڻي رهندي ۽ هي
ڪڏهن به ”جيت“ جي جبل جي چوٽي فتح ڪري نه سگهندو.

هن کي ياد اچڻ لڳو ماضي. ڪيڏو نه چاهيندو هو هي پروين
کي. هن جي هر ادا تي فدا ٿيڻ لاءِ هر وقت تيار رهندو هو. هن جي
نيٺن ۾ هن ڪائنات جا سمورا رنگ ۽ خوشيون ڏٺيون هيون. پر صدين
کان هلندڙ فرسوده ريتن رواجن هن کان پروين کسي ورتي هئي.
پروين جي والدين اهو چئي، هن جي والدين کي موٽائي ڇڏيو هو ته
اسين ذات برادري کان ٻاهر سنگ نه ڏيندا آهيون. تڏهن پهريون دفعو
هن کي زندگي بي معنيٰ لڳي هئي.

ٻيو دفعو زندگي هن کي تڏهن بي معنيٰ لڳي هئي، جڏهن هڪ

رود ايڪسيڊنٽ ۾ سندس ماءُ بيءَ هن کي اڪيلو ڪري هن جهان ۾ ڇڏي ويا هئا. ڪيڏو نه رنو هو هي. عرش تائين هن جون دانهون ويون هيون. پر ڪا به دانهن سندس والدين کي موٽائي سگهن ۾ سقل ٿي نه سگهي هئي.

ٽيون دفعو هن کي زندگي تڏهن بي معنيٰ لڳي هئي جڏهن هڪ دوست جو ايڪسيڊنٽ ٿي پيو هوس ۽ هن کي اي بي نيگيٽورٽ جي ضرورت هئي. وڏي جاکوڙ ۽ پڇ پڇان کان پوءِ، جڏهن هي رت جي بوتل حاصل ڪري اسپتال پڳو هو، تڏهن ڪافي دير ٿي چڪي هئي ۽ هن جو دوست هن کي الوداع چئي چڪو هو.

ان بعد هي ڏاڍو ڀٽڪيو هو. سگريٽ پيئڻ، پنهنجي عادت بنائي ڇڏي هئائين. شيو وڌائي ڇڏي هئائين، ڪپڙن پائڻ، کائڻ پيئڻ، اٿڻ ويهڻ ۽ هر شي تان توجهه هٽائي ڇڏي هئائين. سڪون جي تلاش ۾ هي در در ڀٽڪيو هو، پر هن کي سڪون ڪٿان به نه ملي سگهيو هو. ائين رولاڪيون ڪندي، هن جي شاهد ۽ ان جي دوستن سان ملاقات ٿي هئي، جيڪي هن کي آهستي آهستي زندگي ڏانهن ڪنهن حد تائين موٽائڻ ۾ سقل ٿيا هئا.

هوا جي تيز جهونڪي تي، دريءَ جا ٻئي ٽاڪ جڏهن پاڻ ۾ ٽڪرائجن ٿا ته کڙڪي تي هي چرڪ ڀري ماضيءَ کان حال ڏانهن موٽ کائي ٿو. وڏو ساهه ڀريندي، هي ٽيبل تي رکيل پاڪيٽ مان سگريٽ ڪڍي دکائي ٿو.

سگريٽ جا وڏا وڏا ڪش وٺندي سوچي ٿو، ڪجهه ماڻهن جي مقدر ۾ رڳو هارائڻ ئي ڇو لکيل هوندو آهي. ۽ هو رڳو هارائڻ لاءِ ئي ڇو پيدا ٿيندا آهن؟.....

مايوسي جي انتها تي پهچي، مٿي تي ٻئي هٿ ڏئي ويهي رهي ٿو. هن جي ذهن ۾ ڪيئي سوچون اينديون رهن ٿيون ۽ موت کائينديون رهن ٿيون. اوچتو هڪ سوچ هن جي ذهن ۾ بجلي جيان ڊوڙي وڃي ٿي ۽ هن کي سُرھائي بخشي ڇڏي ٿي. هي ڪرسي تان اٿي

ٿو ۽ ٻين ۽ پٺو کٽي دوستن ڏانهن ڇٽ لکن لڳي ٿو.
دوستو!

”زندگي ختم ڪرڻ انتهائي سولي آهي، جڏهن ته زندگيءَ جي سمورين ڪڙين سڃاڻين سان زنده رهڻ انتهائي مشڪل.“
هي هينان پنهنجو نالو لکي صحيح ڪري ٿو. ۽ پوءِ ان ڇٽ جي مٿان اهڙي طرح ڪتاب رکي ٿو، جيئن اها پري کان نظر اچي سگهي. ان بعد هي ڪپٽ مان ننڊ جي گورين جي شيشي کڻي ٿو، مسڪراھٽ هن جي چپن جا ٽاڪ کولي وڃي ٿي ۽ هي سموريون گوريون هڪ جيت جي حاصلات لاءِ ڦڪي مٿان پاڻي پي ڇڏي ٿو.

نسیر کرل جي موت کان پوءِ سنڌي ڪهاڻي جي حوالي سان
 ٿورا نانءُ ئي صحيح پر تمام سٺا نانءُ ڪهاڻيڪار جي حيثيت ۾ مڃتا ماڻي
 چڪا آهن. منظور ڪوهيار، عزيز ڪنگراڻي، طارق قريشي، جان خاصخيلي،
 ضراب حيدر ۽ ٻيا ڪوڙ سٺا نانءُ آهن. انهن پڪن پختن ۽ سگهارن ناون ۾
 هڪ نانءُ مشتاق ڀرڳڙي جو به شامل آهي.

مشتاق مٿين ڪهاڻيڪارن جي ڀيٽ ۾ اڃا نئون نانءُ آهي ۽ هنن
 جي ڪليبر جهڙو ليکڪ نه آهي، پر مشتاق جون ڪهاڻيون مٿين
 ڪهاڻيڪارن جي ڪهاڻين جي ڪليبر جهڙيون ضرور آهن. مشتاق جون
 ڪي ڪي ڪهاڻيون اهڙيون به آهن جيڪي مٿين ڪهاڻيڪارن جي ڪهاڻين
 کان وڌيڪ سٺيون، معياري ۽ سگهاريون پڻ آهن. مشتاق وٽ ڪهاڻي لکڻ
 جو سٺو ڌانءُ آهي. مشتاق وٽ جيڪو ڪهاڻي لکڻ جو ڌانءُ ۽ انداز آهي،
 اهو ٻين ڪهاڻيڪارن کان مختلف ۽ نرالو آهي. مشتاق جو جيڪي
 ڪهاڻيون منهنجي نظر مان گذريون آهن اهي سڀئي ڪهاڻيون موضوع، ڀلاڻ
 ۽ تشبيهن جي حوالي سان انتهائي خوبصورت ۽ وڻندڙ آهن. مشتاق جي هي
 ڪهاڻي ”هڪ مست جي پرسرار مسڪراھت ۽ آءُ“ به هڪ خوبصورت
 ۽ وڻندڙ ڪهاڻي آهي. هن ڪهاڻي جو نانءُ به دل کي جهندڙ ۽ مقصد وارو
 آهي. مشتاق جي هي ڪهاڻي ڪنهن هلڪي ڦلڪي ذهن جي سمجهڻ کان
 مٿاهين آهي ۽ هن ڪهاڻي ۾ فلسفي جا اهاڻا پڻ نظر ۾ اچن ٿا. جنهن موضوع
 تي مشتاق هي ڪهاڻي لکي آهي، اهو موضوع بهڪل نئون ۽ نڪور آهي.
 مشتاق جي هن ڪهاڻي ۾ ڪٿي به جهول نظر نٿو اچي، مشتاق
 جي ڪهاڻي جي شروعات، ڪردارن جي گفتگو، ڪهاڻي جو وچ وارو حصو
 ۽ پڄاڻي دن جي تارن کي جهندڙ آهي.

مشتاق جنهن لکڻ ۽ چاهه سان لکندو پيو اچي ان کي ڏسي
 چئي سگهجي ٿو ته اهو ڏينهن پري ناهي جو مشتاق جو نانءُ سنڌي ادب ۾
 ڪهاڻين جي حوالي سان آپ ۾ روشن تاري جيان چمڪڻ لڳندو.
 مشتاق جي ڪهاڻي تي منهنجي هي ننڍڙي راءِ ڪو پڪو
 سرٽيفڪيٽ نه آهي، نه ئي آخري راءِ آهي. منهنجي هي راءِ هڪ عام پڙهندڙ
 جي راءِ آهي.

وفا صالح راڄپر

هڪ مست جي پراسرار مسڪراھٽ ۽ آءُ

’هميشه وانگر هو سيد نور محمد شاه جي قبرستان ۾. هڪ قبر جي پاسي ۾ ويٺو. ننڍڙي ڪاٺيءَ سا زمين ڪوٽي رهيو آهي. مون کي ائين لڳو جن هو پنهنجي گذرندڙ ڏينهن، ننڍپڻ يا جوانيءَ کي زمين مان ڳولي ڪوٽي ڪڍڻ جي ناڪام ڪوشش ڪري رهيو هجي.

سندس عمر پنجاه کان سٺ سالن جي وچ ۾، سندس وار تمام وڏا، گدلا، ٿيل ۽ مٽيءَ جي ملي ويڃڻ ڪري ڇڳيون ڇڳيون ٿيل، پيشاني وڏي ويڪري، اکيون ٻرندڙ ۽ ڪپڙن تي ايترو ته مير جو تهه جڙهيل جو رنگ جي خبر نه پوندڙ.

آئون هن جي پاسي ۾ اچي ويهان ٿو ۽ ڪنگهڪار ڪري هن کي پاڻ ڏانهن متوجه ڪرڻ جي ڪوشش ڪيان ٿو. پر هو مون ڏانهن ڌيان ئي نٿو ڏئي، ۽ ڪاٺيءَ سان زمين ڪوٽيندو رهي ٿو. آءُ هن کي ڳالهائڻ لاءِ آماده ڪرڻ جي ڪوشش ڪندي، هن کان پڇان ٿو: ”ملنگ ڇا پيو ڪرين؟“

موت ۾ هو هڪ لحظي لاءِ زمين ڪوٽڻ بند ڪري ٿو ۽ مون کي ڇٽائي

ڏسي ٿو. ڄڻ منهنجو هن کي ائين چوڻ ۽ ڀر ۾ اچي ويهڻ ناگوار لڳو هجي. ۽ پوءِ هو وري پنهنجي ڪرت کي لڳي وڃي ٿو. هي هميشه ائين ئي ڪندو آهي. اول ته منهنجي ڪنهن ڳالهه يا سوال تي ڌيان ئي نه ڏيندو آهي، يا وڌ ۾ وڌ ايترو ڪندو آهي ته منهنجي ڪنهن ڳالهه يا سوال تي، مون کي ڇٽائي ڏسڻ کان پوءِ مرڪي پوندو آهي. ”اهڙي مرڪ جنهن ۾ معنائن جا هزارين راز پوشيده هوندا آهن.“ سندس اها مرڪ ايتري ئي پراسرار هوندي آهي، جيتري سندس شخصيت پراسرار آهي.

هن متعلق ڪيترائي قصا مشهور آهن. ڪجهه ماڻهن جو چوڻ آهي، هي پهرين تمام گهڻو دولتمند هو ۽ ايترو ئي مغرور پڻ، جيترو ڪنهن دولتمند کي هجڻ گهرجي. ڄڻ مغروري ۽ دولتمند هڪ ٻئي لاءِ لازم ۽ ملزوم هجن. هن کي اولاد ۾ صرف هڪ پٽ ئي هو. جنهن کي قوه جوانيءَ ۾ ڪئنسر جهڙو موذي مرض لڳو هو. پنهنجي پٽ جي حياتي بچائڻ لاءِ هن پاڻيءَ جيان پئسو وهايو هو. پر اهو پئسو جنهن تي ايترو غرور ۽ فخر هوس، سو به سندس پٽ جي حياتي بچائڻ ۾ سڦل ٿي نه سگهيو. ائين پوءِ هن گوشه نشيني واري زندگي گذارڻ کي ئي ترجيح ڏني هئي. ڪجهه ماڻهن جو وري خيال آهي ته پٽ جي مرڻ واري صدمي جي ڪري اهڙا حال ٿي ويا اٿس. جڏهن ته ڪجهه ماڻهو وري هن کي C.I.A. يا ٻي ڪنهن خفيه اداري جو ايجنٽ سمجهندا آهن.

انهن ڳالهين ۾ ڪيتري صداقت آهي، اها ته خدا کي خبر آهي. پر هڪ ڳالهه جي مون کي پڪ آهي ۽ ماڻهن جي اڪثريت واري ان راءِ کي مون رد ڪيو آهي ته ڪو هي چريو آهي. ها البتہ آءٌ انهن ٿورن ماڻهن جي راءِ سان ڪنهن حد تائين سهمت ضرور آهيان ته هي درويش، مست، مولائي يا سودائي قسم جو ماڻهو آهي.

ماڻهو هن کي چريو، مولائي، مست، درويش، سودائي، بيوقوف ۽ ٻين

ڪيترن ئي مختلف نانوَ سان مخاطب ٿيندا آهن. موت ۾ هي اڪثر چپ رهندو هي. يا پوءِ انهن کي چٽائي ڏسڻ کان پوءِ مُرڪي پوندو آهي. ” اهڙي مُرڪ، جنهن ۾ معنائن جا هزارين راز پوشيده هوندا آهن. ” مون اهڙي پراسرار مُرڪ اڄ تائين ڪٿي به ڏٺي ناهي.

هن کي ڳالهائيندي اڄ تائين ڪنهن به ڏٺو ناهي. ڪجهه ماڻهن جو خيال آهي ته هي پيدائشي گونگو آهي. جڏهن ته ڪجهه ماڻهن جي چوڻ مطابق پُٽ جي مرڻ واري صدمي هن کان ڳالهائڻ جي سگهه ڪسي ورتي آهي. هي اڪثر ڪري خلائن ۾ گهوريندي نظر ايندو آهي. چڻ دل ئي دل ۾ هوائن سان ڳالهيون ڪندو آهي. ڪجهه ماڻهو هن کي پهتل پير سمجهندا آهن. هو هن وٽ اچي نهايت نياز ۽ نوڙت سان هن کي چوندا آهن: ” مرشد! اسان جون مرادون پوريون ڪر. ” موت ۾ هي پراسرار مُرڪ مُرڪي پوندو آهي. ” اهڙي مُرڪ جنهن ۾ معنائن جا هزارين راز پوشيده هوندا آهن. ” ۽ ان بعد جڏهن هو هن جي پيرن کي ڇهڻ لاءِ جهڪندا آهن ته هي يڪدم خوفزده ٿي يوئين پير ڊوڙندو آهي. ماڻهو سندس ائين ڪرڻ کي به هن جي ادا ۽ وڏائي سمجهندا آهن.

هن کي جيڪڏهن ڪير کائڻ لاءِ ماني ڏيندو آهي ته وٺي کائيندو آهي. ان کان وڌيڪ جي طلب هن ڪڏهن به ناهي ڪئي. ڪجهه ماڻهو هن آڏو سَوَن، هزارن جي نوٽن جون دستيون رکي هن کي چوندا آهن: ” مرشد! اسان جي طرفان هي حقير نذرانو قبول ڪر. ” موت ۾ هي مُرڪ ٿي ئي اڪتفا ڪندو آهي. ” اهڙي مُرڪ جنهن ۾ معنائن جا هزارين راز پوشيده هوندا آهن. ”

گهڻي وقت کان قبرستان ۾ رهڻ ڪري، هاڻي هي قبرستان جو ئي هڪ حصو لڳندو آهي. هي اڪثر جنهن قبر جي ڀر ۾ ويٺل نظر ايندو آهي، ماڻهن جي چوڻ مطابق سا سندس پُٽ جي ئي آهي. اڄ صبح جو جڏهن آءُ هن جي ڀر ۾ اچي ويٺس، تڏهن به هي ساڳيءَ قبر جي ڀر ۾ ويٺو

هو ۽ خلاف معمول خلائن ۾ گهورڻ بدران، ڪاٺيءَ سان زمين ڪوٽي رهيو هو. مون هن کي ڳالهائڻ لاءِ وڏا وس ڪيا آهن. پر هي به پنهنجي هوڏ تان ناهي هٽيو. مون کي سندس جنهن ڳالهه هن جي ويجهو ٿيڻ تي مجبور ڪيو، سا هئي هن جو خاموش رهڻ ۽ ڪن ڳالهين تي ماڻهن کي چٽائي ڏسڻ کان پوءِ مُرڪي پوڻ. ”اهڙي مُرڪ جنهن ۾ معنائن جا هزارين راز پوشيده هوندا آهن“.

آءٌ سندس انهيءَ خاموشي ۽ پراسرار مسڪراھت جو اونت لهڻ لاءِ هن جي ويجهو ٿيڻ لڳو هوس. پر هن جي ويجهو اچي به مون کي ائين لڳندو آهي، جڏهن آءٌ هن کان ڪوهين ڏور هُجان. هزارين ڪوششون ڪرڻ جي باوجود به آءٌ هن کي هڪ لفظ ڳالهائڻ تي مجبور ڪري نه سگهيو آهيان. ۽ هن کان اهو معلوم ڪرڻ ۾ سڦل ٿي نه سگهيو آهيان ته ”تون خاموش ڇو رهندو آهين، ۽ ماڻهن کي چٽائي ڏسڻ کان پوءِ اهڙي مُرڪ ڪيئن مُرڪي سگهندو آهين، جنهن ۾ معنائن جا هزارين راز پوشيده هوندا آهن؟“.

آءٌ سندس انهيءَ مُرڪ جو پيد لهڻ لاءِ هڪ ڀيرو ٻيهر سوالن جو چار اڇليندي هن کان پڇان ٿو: ”رات جنهن وقت زوردار برسات پئي هئي، ان وقت تون ڪٿي هئين؟“. هڪ ڀل لاءِ هن زمين ڪوٽڻ بند ڪئي ۽ ٻئي ڀل وري زمين ڪوٽڻ کي لڳي ويو.

مون وري هن کان پڇيو: ”ڪجهه ماڻهن کان ٻڌو اٿم ته پهرين تون وڏو دولتمند هئين؟“. هن منهنجي سوال ڏانهن ڌيان ئي نه ڏنو ۽ زمين ڪوٽيندو رهيو.

مون هن کان وري پڇيو: ”ماڻهو جڏهن توکي چريو، مست، موالِي، سودائي، بيوقوف ۽ ٻين ڪيترن ئي نانَوَن سان مخاطب ٿيندا آهن، تڏهن توکي ڪاوڙ ڇو نه لڳندي آهي؟“. هن ڪنڌ ڪڍي مون کي چٽائي ڏنو ۽ پوءِ مُرڪي ڏنائين: ”اهڙي مُرڪ جنهن ۾ معنائن جا هزارين راز پوشيده هوندا آهن“.

مون هن کان پڇيو : ” تون اهڙي مُرڪ ڪيئن مُرڪي سگهندو آهين، جنهن ۾ معنائن جا هزارين راز پوشيده هوندا آهن؟ “. هن مون ڏانهن ڌيان ئي نه ڏنو.

مون وري هن کان پڇيو : ” ڪُجهه ماڻهن جو خيال آهي ته تون پيدائشي گونگو آهين؟. جڏهن ته ڪُجهه ماڻهن جي خيال مطابق پُٽ جي مرڻ واري صدمي توکان ڳالهائڻ جي سگهه ڪسي ورتي آهي؟، انهن ڳالهين ۾ ڪيتري صداقت آهي؟ “. هن مون ڏانهن ڌيان ئي نه ڏنو. مون سوالن جي سلسلي کي جاري رکندي هن کان پڇيو : ” تون ڪير آهين، ڪٿان آيو آهين، ڳالهائين ڇو نٿو، پاڻ تي خاموشيءَ جو تَهِ ڇو چاڙهي رکيو اٿئي ۽ تون اهڙي مُرڪ ڪيئن مُرڪي سگهندو آهين، جنهن ۾ معنائن جا هزارين راز پوشيده هوندا آهن؟! “.

مون سوالن مٿان سوال ڪري هن کي جنجهوڙڻ چاهيو ته جيئن هي اهو سڀ ڪُجهه ٻڌائي ڇڏي، جيڪو سالن کان سيني ۾ دفن ڪيو ويٺو آهي. موٽ ۾ هن مون کي چٽائي ڏسڻ کان پوءِ مُرڪڻ تي ئي اڪتفا ڪيو. ” اهڙي مُرڪ جنهن ۾ معنائن جا هزارين راز پوشيده هوندا آهن “.

مون وڏو ساهه ڀريندي نهايت ڳنڍيرتا مان سوچيو، ” آئون هن جي خاموشيءَ ۽ ان پراسرار مُسڪراھت جو پيد ڪڏهن به معلوم ڪري نه سگهندس، جنهن ۾ معنائن جا هزارين راز پوشيده هوندا آهن “. ايتري ۾ چنن نوجوانن جو ٽولو، جيڪو سيد نور محمد شاهه بخاريءَ جي زيارت تي آيو هو، اسان جي ڀرمان گذريو. انهيءَ ٽولي مان هڪ نوجوان جيڪو سڀني کان ٿپ ٿاپ ٿي لڳو، تنهن اسان ڏانهن اشارو ڪندي چيو : ” هو سامهون ڏسو به چريا “.

ان ٽولي تي ٻين نوجوانن تھڪڙن سان هن جو ساٿ ڏنو. ان وقت منهنجي چنن تي مسڪراھت ڦهلجي وئي. مون ڪنڌ ورائي ڏٺو ته مست جي چنن تي به ساڳي مسڪراھت ڦهليل هئي.

” ان وقت مون مست جي خاموشي ۽ پراسرار مسڪراھت جو پيد ڄاڻي ورتو “.

هڪ رات جي ڪٿا

رات اڌڪان وڌيڪ گذري وئي هئي، پر ننڊ هن جي نيشن کان ڪوهين ڏور هئي. سوچن جا سلسلا هن جي ننڊ آڏو ديوار بنجي ٿي بيٺا. هن جون نظرون ڪمري جو طواف ڪري، پاسي واري بيبڊ تي ستل سندس پيڻ تي اچي ٿي ٽڪيون. سندس گول ڇاتيون، اڇو رنگ، سنهڙي چيلهه ۽ خوبصورت چپ، هن کي سيڪس اپيل ڪري رهيا هئا. هن جو ايمان گهڙي گهڙي ڊگمگائي رهيو هو. دل هر هر پئي ست ڪاڌس ته پنهنجي بيبڊ تان اٿي هن جي پير ۾ ويڃي سمهي ۽ کيس پاڪر ۾ پري وٺي. ان کان پوءِ ٻنهي هٿن سان ڇاتين کي پڪڙي، ٿورو زور سان پڪوڙي، پوءِ ٻئي هٿ سندس لسي ۽ ترڪڻي بدن تي ڦيريندو رهي. ان بعد پنهنجا چپ هن جي چپن تي رکي، هن جي چپن جو سمورو امرت چوسي وئي. ۽ پوءِ آخر ۾ هن جو اڳڻ چوڙي، پنهنجي منزل کي وڃي رسي. دماغ ائين ڪرڻ کان هر هر ٿي روڪيس.

دماغ چيس ٿي: ”خبردار ٿي! هوءِ تنهنجي پيڻ آهي. ڇا تون ايڏو بي غيرت ٿي پيو آهين، جو پنهنجي پيڻ سان اهو ڪجهه ڪندين، جيڪو

سوچڻ به گناه تصور ڪيو ويندو آهي؟“.

موت ۾ دماغ کي مطمئن ڪرڻ جي ڪوشش ڪندي چيائين ٿي : ” پر هوءَ منهنجي ماءُ ڄاڻي ڪانهي“.

دماغ چيس : ” ڇا ٿي پيو جي هوءَ تنهنجي ماءُ ڄاڻي ڪانهي، پر پيءُ ڄاڻي ته آهي نه“.

دماغ کي چيائين : ” آءُ رشتن کي ڪو نه ٿو مڃان. انسان مزي ماڻڻ لاءِ پيدا ٿيو آهي ۽ هن کي پنهنجو هڪ هڪ پل ماڻڻ گهرجي“.

دماغ چيس : ” هي مغرب ناهي، جتي مرد ڪنهن سان به جنسي لاڳاپا قائم رکڻ چاهي ته رکي سگهي ٿو، پوءِ اڳلي سندس پيڻ ئي ڪٿي ڇو نه هجي، هي مشرق آهي، هتان جا پنهنجا رواج آهن، قدر آهن ۽ ثقافت آهي. هتي ائين سوچڻ به گناه تصور ڪيو ويندو آهي. تون پنهنجي قيامت ڪاري نه ڪر!“.

هي انهن سوچن کان پنهنجو پاند ڇڏائڻ لاءِ بيد تان اٿي ٿو ۽ فرج مان پاڻي جي بوتل ڪڍي منهن تي چاڙهي ڇڏي ٿو. جڏهن ٿڌو پاڻي نڙيءَ مان لهيس ٿو ته پاڻ کي ڪجهه رليڪس محسوس ڪري ٿو. ڪمري ۾ گهٽ ۽ پُوسَ جو احساس ٿيڻ لڳيس ٿو ته ٻاهر اڳنڌ تي نڪري اچي ٿو ۽ قميص جا مٿيان ٻئي بٽڻ کولي ڇڏي ٿو. واءِ جي جهوٽي لڳڻ سان راحت جو احساس ٿئيس ٿو.

سوچڻ لڳي ٿو ته آءُ هي ڇا ڪري رهڻ هوس!! امان ۽ بابي وارا ماڻهن جي شادي ڪائي موتي اچن ها ۽ انهن کي خبر پوي ها ته منهنجي منهن ۾ ڇا رهي ها ۽ آءُ سماج ۾ ڪنڌ ڪٿي ڪيئن گهمي سگهان ها.

مون پيڻ جي هڪ پاءُ لاءِ پيار کي ڪيڏو نه غلط رنگ ڏنو. هوءَ مون کي هڪ پاءُ جي حيثيت ۾ پيار پيرين نگاهن سان نهاريندي رهي ۽ آءُ وري سندس نيٽن ۾ سمايل ان پيار کي، ٻئي پيار جو رنگ ڏيندو رهيس. آءُ ڪيڏو نه غلط نڪتس. ۽ شام ڌاري جڏهن امان وارن سان شادي تي وڃڻ کان اهو چئي انڪار ڪيائين ته منهنجي طبيعت

خراب آهي، مٿي ۾ سُر آهي ته آءُ ان کي به شڪ جي نڱاھن سان ڏسندو رهيس. ۽ جڏهن رات واري ماني کائڻ کان پوءِ چيائين: ” ادا مون کي رات جو اڪيلائپ ۾ ڊپ ٿيندو آهي، آءُ تنهنجي ڪمري ۾ سمهان؟“، تڏهن به آءُ سمجهندو رهيس ته هوءَ مون کي ٻين نظرن سان ڏسندي رهي ٿي.

آءُ ڪيڏو نه نيچ ۽ ڪميٽو آهيان، جو هن جي بي غرض ۽ اڻ مٿي پيار کي ڪيڏو نه غلط رنگ ڏيندو رهيس. اُف خدايا! آءُ هي ڇا ڪري رهيو هوس؟! هن ٻنهي هٿن سان مٿي کي پڪڙيندي پنهنجو پاڻ کي چيو: ”منهنجي پيڻ سيمان کي جڏهن خبر پوي ها ته، سندس جسم تي سُرندڙ هي آهي هٿ آهن، جيڪي شفقت وڃان مٿي تي رکبا آهن، هي آهي هٿ آهن جيڪي عزت جا رکوالا هوندا آهن. ۽ هي آهي هٿ آهن، جيڪي هڪ پيڻ کي تحفظ جي ضمانت جو احساس ڏياريندا آهن ته هن جي دل تي ڇا گذري ها؟؟؟“.

هڪ لحظي ۾ آءُ هن جي نظرن ۾ ايترو ته ڪري پوان ها، جو وري هڪ لک هڪ هزار دفعا ڪوشش ڪرڻ جي باوجود به هن جو مان ۽ اعتبار موٽائي نه سگهان هان. هوءَ جيڪا منهنجي ڪمري کي صاف سٿرو رکندي آهي، منهنجا بي ترتيب ڪتاب ترتيب سان ڪري رکندي آهي، مون کي صبح جو پوري تائيم تي ننڊ مان اٿاريندي آهي ۽ مون لاءِ ناشتو آڻڻ کان ويندي منهنجي هر ضرورت جو خيال رکندي آهي.

گذريل سياري ۾ مون کي سئوٽر ڏيندي چيو هئائين: ” اچي وٺ ادا! مون تولهه پنهنجي هٿن سان ٺاهيو آهي“.

مون هن ڏانهن نهاريندي چيو هو: ”تون منهنجو ايترو خيال ڇو رکندي آهين؟“.

موت ۾ سموري جڳهان جو پيار نيٺن ۾ سمائي چيو هئائين: ” آخر به ته تون منهنجو پيارو ڀاءُ آهين نه“.

اهڙي فرشتا صفت پيڻ لاءِ مون اهڙا ذليل خيال پنهنجي دل ۾ ڪيئن

آندا؟! لعنت آمون تي ۽ منهنجي زندگيءَ تي.

هي پاڻ تي لعنت ملامت ڪندو ڪمري ۾ آيو. پاڻ کي بيد تي اچڻ کان اڳ ۾ خيال آيس ته، منجهند ڌاري مليل خط ڪتاب ۾ انهيءَ خيال سان رکيو هئائين ته واند ڪائي ۾ آرام سان کولي پڙهندو. هن شيلف ۾ پيل ڪتاب مان خط ڪڍي کوليو ۽ پڙهڻ لڳو. جيئن جيئن خط پڙهندو ويو، تيئن تيئن سرهائي من ۾ اوتجندي ٿي ويس.

هن جي هڪ پرستار هن کي خط لکيو هو، جنهن ۾ هن جي فن جي ڏاڍي تعريف ڪئي هئائين. هن لکيو هوس: ”اوهان جون ٺاهيل تصويرون ڏسي ائين لڳندو آهي، جڻ ڪنهن ڪئميرا سان فوٽو ڇڪي ورتا هجن. اوهان جون ٺاهيل تصويرون زندگيءَ جي قريب تر لڳنديون آهن. مون کي ائين لڳندو آهي جڻ اوهان وٽ ڪو جادوئي برش آهي، جيڪو سماج ۾ ٿيندڙ وارتائن جي چٽي پٽي عڪاسي ڪري ٿو. ٻيا به ڪوڙ سارا تعريفِي جملا هئس. پنهنجي ڪاميابيءَ تي مرڪندي خط پڙهي لفافي ۾ وڌائين پوءِ لفافو ساڳي ڪتاب ۾ وجهي، ڪتاب شيلف ۾ رکي ڇڏيائين. پنهنجي بيد ڏانهن ايندي، هن هڪ نظر گهڙيال تي وڌي، جتي ٽي وڃي رهيا هئا.

سوچيائين رات ڪافي وهامي وئي آهي، هاڻ سمنهن گهرجي. هن بتي وسائي ۽ بيد تي آهلجي پيو.

ڪيئي ڀل بيد تي سٽي گذري ويس.

اوچتو پٺيءَ تي لرزندڙ هٿ لڳس. پاسو ورايائين ته گول ڇاتيون سڀني سان ٽڪرائجي ويس. هن هڪ لحظي ۾ ڄاڻي ورتو ته اهو جسم سندس پيٽ کان سواءِ ٻئي ڪنهن جو به نٿو سگهي.

هن پيٽ جي لرزندڙ هٿن کي پڪڙيندي چيو: ”خير ته آهي نه ادي، ڇا ٿيو؟“

موت ۾ پيٽ ڪنٺدڙ آواز ۾ چيس: ”ادا ڏاڍو خوفناڪ خواب ڏٺو اٿم، مون کي پنهنجي، سڀني ۾ لڪائي ڇڏ، مون کي ڏاڍو ڊپ ٿو ٿئي.“

پيڻ کي ٻانهن ۾ پڪوڙيندي چيائين : ”مان آهيان نه ادي! تون ڪو به ڊپ نه ڪر، ڪو به فڪر نه ڪر“.

پاءُ جي ٻانهن جي حصار ۾ ايندي هوءُ هن جي پٺيءَ تي آهستي آهستي هٿ گهمائڻ لڳي. ان کان پوءِ پاءُ جا ٻئي هٿ پڪڙي، پنهنجي گول گول ڇاتين تي رکي ڇڏيائين. اڃان به جڏهن پاءُ کي خاموش ڏٺائين ته هن جي سيني تي هٿ گهمائيندي، گهمائيندي، هن جي مخصوص مردانه عضوي تي هٿ رکي ڇڏيائين.

هن جا وحشي جذبا يڪدم پڙڪو کائي جاڳي پيا، جن کي ڪجهه دير اڳ زوريءَ ٽٽڪيون ڏئي سمهاريو هئائين.

هن پنهنجا ٻئي هٿ هن جي جسم تي گسائڻ شروع ڪيا ۽ پوءِ هن جي منهن ڏانهن ويجهو ٿيندي، پنهنجا چپ، هن جي چين تي رکي ڇڏيائين.

سندس چين کي چمندو، ڳچيءَ کان ٿيندو، هن جي دَن وٽ اچي پڳو. هن هٿ سان، هن جي اڳڻ کي ڳوليو ۽ پوءِ هڪ سٺ سان اڳڻ ڇوڙيندي، هن اهو ڪجهه ڪري ڇڏيو، جيڪو هن کي نه ڪرڻ کپندو هو. ڪڏهن به نه ڪرڻ کپندو هو.

ڇاهتون پاڻن جي اوسيٽري ۾ تي وجود

ڪاليج کان موٽندي جڏهن هي بس اسٽاپ تي پهتو ته هن کي خبر پئي ته سندس ڳوٺ وڃڻ واري بس پنج منٽ اڳ نڪري وئي آهي. هن کي افسوس ته گهڻو ٿيو پر هاڻي ڪري به ڇا ٿي سگهيو، سواءِ ٻي بس جو انتظار ڪرڻ جي. بس جو انتظار ڪندي ويهه منٽ ئي گذريا هئا جو هڪ ٽانگو، هن جي پرسنل اچي بيٺو ۽ ٽانگو مان جڏهن اچي ڊريس پهريل ڪاليجي چوڪريون لٽيون ته هي انهن مان هڪ چوڪريءَ کي ڏسندي ئي پنڊ پھڻ ٿي ويو.

هن کي حيرت ان ڪري ڪا نه ٿي هئي جو هوءُ بيحد حسين هئي، پر هن کي حيرت ان ڪري ٿي هئي جو انهيءَ چوڪريءَ کي ڪيترائي ڀيرا اڳ هي خواب ۾ به ڏسي چڪو هو.

هي سوچڻ لڳو ڇا خواب ائين به حقيقت جو روپ ڌاريندا آهن ۽ خوابن ۾ ڏنل چهرن کي آئيڊيل بنائيندي حقيقت جي دنيا ۾ ائين به

پسي سگهيو آهي، هن کي ذهن جي ڪنهن ڪنڊ مان جواب مليو ته ها ڪڏهن ڪڏهن ائين به ٿيندو آهي، جيڪڏهن ائين نه ٿئي ته پوءِ حيرتون جنم ئي نه وٺن ۽ انهن جو وجود ئي نه رهي.

هن کي ان خواب جهڙي ڪيفيت مان جاڳ اوڏي مهل ٿي، جڏهن بس جي هارن جو تيز آواز هن جي ڪنن سان ٽڪرايو ۽ هي چرڪ ڀري پنهنجي دنيا ۾ موٽي آيو. جيڪڏهن بس ڊرائيور هارن نه وڄائي ها ته شايد اها بس به هن کان مس ٿي وڃي ها، هي جڏهن بس جي اڳئين دروازي کان چڙهيو ته هن کي هوءَ به دروازي جي بلڪل سامهون واري سيٽ تي ٻن سهيلين جي وچ ۾ نظر آئي.

هن کي ڏسندي ئي هن جي من ۾، هڪ خواهش ان ٻار جيان ڪر موڙي جاڳي پئي جيڪو رانديڪن جي دڪان آڏو گذرندي، اوچتو ڪنهن خوبصورت رانديڪي کي شيشي مان ڏسي انهيءَ کي حاصل ڪرڻ لاءِ بيهي رهندو آهي. هي به ان ٻار جيان دروازي تي بيهي رهيو. پر جلد ئي هن کي اتان هٽي، پوئتي وڃي سيٽ تي ويهڻو پيو، جڏهن بس ڪنڊيڪٽر: ”اڳتي هلو بابا اڳتي هلو“ جا لفظ ورجايا. پنهنجي ڳوٺ وٽ جڏهن هي بس مان لٿو ته هن کي ائين لڳو ڄڻ، هن جي ڪا قيمتي شيءِ بس ۾ رهجي وئي هجي.

گهر پهچڻ تي هي وياڪل وياڪل ۽ اداس هو. هن جي دل ڪنهن به شيءِ ۾ نٿي لڳي ۽ بي چيني هن کي وڻ ويڙهي وانگر وڪوڙڻ لڳي. ڏينهن ته جيئن تيئن ڪري گذاري ويو، پر رات گذارڻ هن لاءِ مسئلو ٿي پئي. هن اکيون بند ٿي ڪيون ته هوءَ هن جي سامهون اچي ٿي بيٺي ۽ اکيون کوليائين ٿي ته هن جا خيال، هن جون سوچون، هن کي پنهنجي حصار ۾ ٿي جڪڙڻ لڳيون. هن کي ياد ڪندي، تصور ۾ پسندي، رات جي پوئين پهر هن جي اک لڳي وئي.

صبح جو جڏهن هي اٿيو ته اکيون ڳاڙهيون لال، ۽ سڄي ڀٽ ۾ سور هئس. هڪ ڀيرو ٻيهر ساڳي بيچيني ڪر موڙي جاڳي پئي ۽ هن

کي پنهنجي حصار ۾ جڪڙڻ لڳي.

هو جلدي ۾ تيار ٿي، ناشتو ڪري ڪاليج پهتو، پر هن جي اتي به دل نه لڳي هن کي لڳو ته هڪ نظر هن پري چهري هن کي ڏسي، هن جو سڪ چين ڪسي ورتو آهي. ڪاليج ۾ هن کي آرام نه آيو ته هي اتان ڪلاڪ کن اڳ ۾ ئي هليو آيو ۽ بس اسٽاپ تي پهچي هن جو انتظار ڪرڻ لڳو. جڏهن هوءَ آئي ته هن کي لڳو ڇڻ چين هن کي واپس ملي ويو هجي. هن جي اچڻ سان هن کي محسوس ٿيو ڇڻ صدين کان هي هن جي اوسيئڙي ۾ هو. ۽ اهو اوسيئڙو، هن جي اچڻ سان ختم ٿي ويو هجي.

هي جڏهن ڳوٺ پهتو ته وري هن سان ساڳي حالت ٿيڻ لڳي. بيچيني، بيقراري، لڄ پڇ ۽ اندر جي آندڙ مانڌ هن کي وري پنهنجي حصار ۾ گهيرڻ لڳي.

هن کي محسوس ٿيو ته هوءَ آهي ته مان آهيان، ڪائنات جي سموري خوبصورتي آهي ۽ سڀ ڪجهه آهي. پر جي هوءَ ناهي ته پوءِ ڪجهه به ناهي، نه خوبصورتي، نه هي پاڻ ۽ نه وري هن جي زندگيءَ جي ڪا اهميت آهي.

صبح جو جڏهن هي ڪاليج پهتو هو ته بغير ناشتي جي. ان ڪري جو هاڻ هن کي بڪ سميت ٻي ڪنهن به شي جو احساس نه رهيو هو. هن کي بس ڪو خيال هو ۽ ڪجهه ياد هو ته اها هئي هونءَ جيڪا هن جي هاڻ زندگي هئي. هن جي دل جي ڌڙڪڻ جو ڪارڻ هئي. ڪوڙ ڏينهن هن جا ان ڪيفيت ۾ گذري ويا. هن سوچيو ته ائين آخر ڪيستائين ٿيندو رهندو ته عشق جي آڳ ۾ هي اڪيلو جلندو رهندو ۽ هن کي خبر ئي نه پوندي. ان ڪري هن سوچيو ته هن کي پنهنجي خيالن کان آگاهه ڪرڻ گهرجي. هن کي ٻڌائڻ گهرجي ته : ”ڪير تنهنجي اچڻ جي راه روز تڪيندو آهي، ۽ جيستائين تون هن کي نظر نه ايندي آهين، تيستائين هن کي هڪ ڀل به قرار نه ايندو آهي.“

هو توسان ايترو ته پيار ڪندو آهي، ايترو ته پيار ڪندو آهي، جو دنيا ۾ ٻئي ڪنهن به ڪنهن سان ايترو پيار نه ڪيو هوندو“. انهيءَ ڏس ۾ هن خط ته لکيو پر هن تائين خط پڄاڻ، هن لاءِ مسئلو ٿئي پيو.

نيٺ هڪ ڏينهن هن دل ٻڌي هن کي خط ڏيڻ جي ڪوشش ڪئي، پر هن کان اهو خط هن جي سهيلي گهريو. هن چيو: ”هي خط اوهان لاءِ نه پر اوهان جي سهيلي لاءِ آهي“. جنهن تي هن چيو: ”ڳالهه ساڳي آهي“ ۽ خط هن جي هٿ مان ڪسي ورتو.

اڄ اها هن جي سهيلي، هن سان فري ٿي ڳالهائيندي آهي، ان جي ڳالهائڻ مان صاف محسوس ٿيندو آهي ته هوءَ، هن کي چاهي ٿي، پر هي انهيءَ کي موت نه ٿو ڏئي، ان ڪري جو هي پنهنجي دل هٿان مجبور آهي، ۽ هي انهيءَ کي ٿو چاهي جيڪا هن جي سهيلي آهي. (جنهن کي هن خط ڏيڻ چاهيو هو، پر هن وٺڻ گوارا نه ڪيو هو) ۽ اڄ ڪلهه اداس رهڻ لڳي آهي. شايد هن کي به پنهنجي چاهت جي منزل ملي نه سگهي آهي. ائين ٿئي پنهنجون، پنهنجون چاهتون پائڻ جي اوسيئڙي ۾ آهن ۽ اوسيئڙو وري به ڊگهو ٿيندو پيو وڃي..... ڊگهو ٿيندو پيو وڃي!!

جستجو

ڪجهه ڏينهن کان هي سخت پريشان آهي، ان ڪري جو هن جي ذهن ۾ هڪ سوال اچي اٿڪيو آهي ته، ”زندگي ڇا آهي؟“. هن جي ذهن ۾ جڏهن به ڪو سوال ڪر ڪٽندو آهي، يا ڪو به ذهني مونجهارو پيدا ٿيندو اٿس، ته پوءِ جيستائين انهيءَ سوال يا مونجهاري جو حل تلاش ڪري نه وٺندو آهي، تيستائين هن کي هڪ ڀل به قرار نه ايندو آهي. اهوئي سبب آهي جو هي ”زندگي ڇا آهي؟“، معلوم ڪرڻ لاءِ پڻ ڪافي ڏينهن کان سخت پريشان ۽ ذهني ڇڪتاڻ ۾ ورتل آهي.

هن انهيءَ سوال جي جواب جي حاصلات لاءِ پنهنجي ذهن کي ڪافي ڊوڙايو آهي. پر هن کي ڪو به مطمئن ڪندڙ جواب ملي نه سگهيو آهي. ڪنهن ڀل هن کي خيال ايندو آهي ته زندگي ڏکڻ ۽ سڪن جو مجموعو آهي، ته ڪنهن ڀل وري هن کي خيال ايندو آهي ته زندگي رڳو دردن جو نانءُ آهي. ڪنهن ڀل وري هن کي خيال ايندو آهي ته زندگي حسين خوابن جي تعبيرن ملڻ جو نانءُ آهي، ته ڪنهن ڀل وري هن کي خيال ايندو آهي ته زندگي دردن جي انبار کي مرڪن جي غلاف ۾ ويڙهي ٽهڪڻ ڏيڻ جو نانءُ آهي. ڪنهن ڀل هن کي خيال ايندو آهي ته

زندگي محبوب جي زلفن جي چانو ۾ گذرندڙ پلن جو نانءُ آهي، ته ڪنهن پل وري هن کي خيال ايندو آهي ته زندگي محبوب جي جدائين ۾ تربي تربي گهارڻ جو نانءُ آهي. غرض ته هن جي ذهن ۾ ڪيئي خيال ايندا رهيا آهن، پر هي ڪنهن به خيال تي، ڪنهن به سوچ تي مطمئن ٿي نه سگهيو آهي.

هي سوچي ٿو زندگي جي حل لاءِ هاڻ ٻين کان مدد وٺڻ گهرجي. انهيءَ ڏس ۾ هي گهران نڪري پوي ٿو.

سڀ کان پهرين هن جي نظر، هڪ پندرهن سالن جي چوڪري تي پوي ٿي، جيڪو فت پات تي بوٽ پالش ڪري رهيو آهي. هي ان وٽ پهچي سلام ورائي ٿو ۽ پوءِ سڌو سنئون پنهنجي مقصد ڏانهن ايندي هن کان پڇي ٿو: ”زندگي تنهنجي نظر ۾ ڇا آهي؟“. موٽ ۾ هو هن کي چٽائي ڏسي ٿو ۽ پوءِ هڪ اهڙي طنزيه مرڪ مرڪي ٿو، جنهن کي زندگي کان لاتعداد شڪايتون هجن ۽ پوءِ هو چوي ٿو: ”زندگي صبح جو سوير اٿي ٻين جي بوٽن کي چمڪائڻ جي بدلي ۾ ٻن وقتن جي ماني حاصل ڪرڻ ۽ ان آس تي زنده رهڻ ته اسان جا ڏينهن به ڪڏهن بدلبا، جو نانءُ آهي“.

هي انهيءَ جواب تي ڪجهه پل سوچي ٿو ۽ پوءِ مطمئن نه ٿيندي اڳتي هلڻ لڳي ٿو. ڪجهه اڳتي وڃي هي هڪ نابين پينو فقير کي الله جي نانءُ تي خيرات گهرڻ جي صدا هڻندي ڏسي ٿو. هي فقير وٽ پهچي ڪيسي مان روپي جو نوٽ ڪڍي، فقير جي هٿ تريءَ تي رکي ٿو ۽ پوءِ هن کان پڇي ٿو: ”ڇاڇا! تنهنجي نظر ۾ زندگي ڇا آهي؟“. فقير چند ساعتن لاءِ خاموش ٿي وڃي ٿو ۽ پوءِ ٿڌو ساھ ڀريندي چوڻ لڳي ٿو: ”پوپٽن، گلن، دريائن، شام جو پنهنجي پنهنجي ماڳن ڏانهن ورنڌڙ ڪونجن جي خوبصورت قطارن، سمنڊن، باغن ۽ قدرت جي ٻين مڙني خوبصورتين کي، پنهنجي اکين سان ڏسڻ ۽ انهن مان ڀرپور لطف حاصل ڪرڻ جو نانءُ ئي زندگي آهي“.

هي انهيءَ جواب تي اهڙي مُرڪ مُرڪي ٿو، جيڪا هڪ ئي وقت
 ڪيترين ئي ڪيفيتن جو اظهار ڪندي آهي. ۽ پوءِ هي اڳتي وڌڻ لڳي
 ٿو، ان ڪري جو هن کي فقير جو جواب به متاثر ڪري نه سگهيو هو.
 اڳتي وڃي هن کي هڪ پينٽ شرٽ ۾ ٽيهن سالن جو نوجوان نظر اچي
 ٿو. هي انهيءَ وٽ پهچي، هڪ منٽ چئي نوجوان کي پاڻ ڏانهن متوجهه
 ڪري ٿو ۽ پوءِ هن کان پڇي ٿو: ”اوهان جي نظر ۾ زندگي ڇا
 آهي؟“. نوجوان منهن کان وٺي پيرن تائين هن جو جائزو وٺي ٿو ۽ پوءِ
 هن کان پڇي ٿو: ”ڇا اوهين صحافي آهيو؟“. ائين ئي سمجهو. نوجوان
 چند سيڪنڊن لاءِ خاموش ٿي وڃي ٿو ۽ پوءِ چوڻ لڳي ٿو: ”هڪ
 عدد عاليشان بنگلي ۾ رهڻ، هر سال ڪار بدلائڻ، هر ٽين چوٿين مهيني
 نئين گرل فرينڊ جو هجڻ ۽ هر ٻئي مهيني آمريڪا، بئنگاڪ، سنگاپور
 ۽ ٻيا ٻاهريان ملڪ گهمڻ ۽ اتان خوب شاينگ ڪرڻ جو نانءُ ئي
 زندگي آهي“.

هي انهيءَ جواب تي به مطمئن نه ٿو ٿئي ۽ اڳتي وڌڻ لڳي ٿو. اڳتي
 وڃي هي هڪ ماڻهوءَ کي سامهون کان ايندي ڏسي ٿو، ۽ جيڪا ڳالهه
 هن کي ڌيان ڇڪائڻ جو سبب بنجي ٿي، اها اها هوندي آهي ته هن جي
 هٿ ۾ ڪو ادبي ڪتاب هوندو آهي. هو جڏهن هن جي ويجهو پهچي
 ٿو ته هي هن کي هڪ منٽ بيهڻ لاءِ چوندي، پڇي ٿو: ”سائين!
 اوهان ڇا ڪندا آهيو؟“. هو پيرن کان وٺي مٿي تائين هن جو جائزو
 وٺندي چوي ٿو: ”مان شاعر آهيان ۽ شاعري ڪندو آهيان“. (هي
 معاشري جي هڪ سچاڻ فرد سان ملندي دل ٺٽي دل ۾ خوش ٿئي ٿو ۽
 هڪ اميد جو ڪرڻو هن جي من مان ڦٽي نڪري ٿو، ته هاڻ شايد هن
 کي زندگي بابت مطمئن ڪندڙ جواب ملي سگهي) هي هن کان پڇي
 ٿو: ”سائين! اوهان جي نظر ۾ زندگي ڇا آهي؟“. شاعر ڪجهه وقت
 سوچڻ جي ساگر ۾ ٻڏي وڃي ٿو ۽ پوءِ ڳڻپير ٿي چوڻ لڳي ٿو:
 ”زندگي هڪ ڪنوار آهي، جيڪا پنهنجي گهوت ”موت“ جي انتظار

۾ آهي .

هي انهي جواب تي به مطمئن نه ٿو ٿئي ۽ اڳتي وڌڻ لڳي ٿو. هي زندگي متعلق مختلف شعبن سان واسطو رکندڙ ماڻهن سان ملندو رهي ٿو ۽ انهن کان زندگيءَ بابت ڀڃا ڪندو رهي ٿو، ۽ مطمئن نه ٿيندي اڳتي وڌندو رهي ٿو، وڌندو رهي ٿو. ايستائين جو شام ٿي وڃي ٿي ۽ هي زندگي جي جبل جي چوٽي فتح ڪرڻ ۾ ناڪام وڃي ٿو.

هي جوا ۾ سڀ پيسا هارائيندڙ جواڙيءَ جيان ٽڪل قدمن سان فليٽ ڏانهن وري ٿو. فليٽ تي پهچي ٽڪاوت دور ڪرڻ لاءِ هي چانهه ٺاهي ٿو. صوفا کي ٽيڪ ڏئي آرام سان ويهندي، چانهه جي سڀ پري ٽيپ چالو ٿو ڪري. ٽيپ جو آواز خاموشيءَ کي چيري ٿو ۽ زندگيءَ سان وابسته غزل جا هي ٻول، هن جي ڪنن سان ٽڪرائجن ٿا:

تو نهن تو زندگي ۾ اور ڪيا ره جاڻيگا
دور تڪ تنهائون ڪا سلسل ره جاڻيگا
درد ڪي ساري تهين اور ساري حادثي
سب ڌوان هوجائينگي اڪ واقعه ره جاڻيگا

هن کي مزو نه ٿو اچي ته ٽيپ جي فارورڊ ڪرڻ واري بٽن کي دٻائي ڇڏي ٿو. ڪيسٽ تيزيءَ سان اڳتي ٿيڻ لڳي ٿي. چند سيڪنڊن کان پوءِ هو وري ڀلي جي بٽن کي دٻائي ٿو. هن دفعي هي ٻول هن جي ڪنن تي پون ٿا:

يم بتادي مجهي زندگي
پيار ڪي راه ڪي هم سفر
ڪس طرح بن گئي اجنبِي
قول ڪيون ساري مرجها گئي
ڪس لئي بجهه گئي چاندني
يم بتادي مجهي زندگي

هن کي مزو نه ٿو اچي ته ٽيپ بند ڪري ڇڏي ٿو. هي سگريٽ ڊڪائي، صوفا کي ٽيڪ ڏئي، سگريٽ جا ڪش هڻندي، سوچي ٿو ته زندگيءَ متعلق مليل جوابن مان ڪهڙي جواب کي ڪنهن حد تائين قبول ڪري سگهجي ٿو. هن جي ذهن تي پندرهن سالن جي چوڪري جا لفظ تري اچن ٿا، هي انهن تي سوچي ٿو. پر بوت پالڻ ڪندڙ انهيءَ چوڪري جي خيالن کي انڌي فقير جي خيالن تان رد ڪري ڇڏي ٿو. وري پينٽ شرٽ پاتل نوجوان ۽ شاعر جا خيال ذهن تي تري اچن ٿا. هي انهن سڀني جي پاڻ ۾ پيٽ ڪري ٿو ۽ ڪنهن به نتيجي تي نه پهچندي صوفا تان اٿي ٿو ۽ ڪمري ۾ چڪر ڪاٽڻ لڳي ٿو. چڪر ڪاٽيندي، ڪاٽيندي هڪ خيال هن جي ذهن ۾ بجلي جيان ڊوڙي وڃي ٿو ته زندگي متعلق هن کي مليل جوابن ۾ اڪثريت اهڙن جوابن جي آهي، جن ۾ پنهنجين خواهشن ۽ تمنائن جو اظهار ڪيل آهي، ۽ پوءِ هي ڄاڻي وٺي ٿو ته ”زندگي خواهش ۽ تمنائن جي ميڙ جو نانءُ آهي.“ انهيءَ جواب تي هي مطمئن ٿي وڃي ٿو ۽ پاڻ کي صوفا تي اڇلي ڇڏي ٿو.

درد جي درياءَ ۾ لڙهندڙ جيون

اڄ تقريبن ڏهن سالن جي عرصي کان پوءِ هوءَ هن کي ملي هئي. هي جڏهن هڪ ڪلات هائوس ۾ اندر گهڙي رهيو هو ته، هوءَ اتان شاپنگ ڪري اوڏي مهل نڪري رهي هئي. هڪ پل لاءِ ٻنهي جون نظرون مليون هيون ۽ ٻنهي هڪ سيڪنڊ ۾ هڪ ٻئي کي سڃاڻي ورتو هو.

ٻنهي جي زبان مان هڪ ئي وقت نڪتو هو: ”تون ۽ هتي؟“ ۽ پوءِ هن پاڻ سنڀاليندي جلديءَ ۾ دڪان اندر گهڙي وڃڻ چاهيو ته، هن جا ارادا ڄاڻي وٺندي، تڪڙ ۾ چيو هو: ”ڇا تون ڏهن سالن جي هيڏي ساري عرصي گذرڻ باوجود به مون سان ناراض آهين ۽ پنهنجا پنج منٽ به مون کي نه ٿو ڏئي سگهين؟“. هن جي لهجي ۾ بي انتها التجا هئي، جنهن کي هي رد ڪري نه سگهيو هو ۽ ائين ٻئي هلندا اچي هڪ ڪيفي ۾ ويٺا هئا.

هنن ٻنهي جي من ۾ ڪيئي سوال هئا، ڪئي سوچون هيون، ڪئي خيال هئا، جيڪي وضاحتن جا گهرجائو هئا. پر هي ٻئي خاموش هئا ۽

چاهيندي به هڪ ٻئي کان ڪجهه پُڇڻ جي پاڻ ۾ سگهه ساري نه رهيا هئا. خاموشيءَ جو وقفو جڏهن ڪجهه طويل ٿي ويو ته هن، هن کان پڇيو: ” ڪيئن آهين سڀا صاحب؟“.

هن جي من تي هن جي لفظن تيزاب جو ڪم ڏٺو. هو جيڪو هن کي نهايت پيار مان سڀني ڪري خطاب ٿيندو هو، تنهن اڄ هن سان خطاب ٿيندي، ” سڀا صاحب“ چيو هو. ڪيڏو نه دوري ۽ وچوٽيءَ جو احساس هو انهن لفظن ” سڀا صاحب“ ۽ ” سڀني“ ۾. هن پل ۾ هن جي ويجهو ويٺي هوندي به پاڻ کان ڏور ڏور ۽ الائي ڪيترو ڏور پاسندي چير: ” نيڪ آهيان ظفر!“. ” ۽ خوش نه؟“.

” خوش ڪير آ، تون خوش آ؟“.

هن جي جواب هن کي لاجواب ڪري ڇڏيو.

ڪجهه پلن لاءِ وري خاموشي ڇانئجي وئي. هن دفعي خاموشي جي وقفي کي سڀا ختم ڪندي ظفر کان پڇيو: ” تون ٻڌاءِ ڇا ڪندو آهين، ڪٿي رهندو آهين ۽ گهڻا ٻار اٿئي؟“. هن وڏو ساھ ڀريو، هڪ طنز ۽ اڌاس مُرڪ مُرڪيءَ چيو: ” ڪجهه به ته نه بدليو آهي، نه اها نوڪري، نه اهو گهر ۽ نه وري منهنجي گهر جي تنهائي، بس بدلي وئي ته وقت سان گڏ تون..... صرف تون!“.

” پر ظفر منهنجو به ته انهيءَ ۾ ڪو ڏوهه نه هو. حالتن ئي مون کي زندگيءَ جي اهڙي ۾ واڌي تي آڻي بيهاريو هو، جتي مون توکي ئي اپنايو ته ٽي زندگيون تباهه پئي ٿيون، ان ڪري مون پنهنجي زندگي جو بليدان ڏئي ٽن زندگين کي تباهه ٿيڻ کان بچائي ورتو“.

” ڄاڻان ٿو سڀ سڀا، پر..... پر منهنجو انهيءَ ۾ ڪهڙو ڏوهه هئو ۽ هيڏي ساري سڙ مون ڇو پوئجي ۽ اڃان تائين پوئجي رهيو آهيان؟ ڇو..... آخر ڇو؟“.

”ظفر! ڪڏهن ڪڏهن اڻ ڪيل گناهن جي به سزا پوئجي پوندي آهي.“

۽ انهيءَ کي قدرت جو ليک سمجهي قبول ڪرڻو پوندو آهي. سزا ته مون به پيوڳي آهي، هيڏا سارا ڏهه سال تون سمجهين ٿو ته مون خوش ٿي گهاري هوندا؟ نه ظفر نه منهنجي مڙس ۽ ساهرن کي پاڻ ٻنهي جي تعلقاتن جي خبر پئجي وئي هئي، ان ڪري مون مارن کائڻ کان ويندي، پل پل طعنن جي تيرن جا عذاب سٺا آهن. جيڪڏهن تون اڃان به مون کي ڏوهي ٿو سمجهين ته پوءِ پليز مون کي گهڻو ڏئي ماري ڇڏ". هن هن جا هٿ پنهنجي گلي ڏانهن آڻيندي چيو.

هن جي سموري ڪاوڙ ڪافور ٿي وئي ۽ هي سوچڻ لڳو ته ان ۾ سڀا جو به ته ڪو ڏوهه ڪو نه هو. ڏهه سال اڳ جڏهن هن جيئڻ ۽ مرڻ جا وچن ڪيا هئا ته انهن تي هر موسم ۾ قائم ۽ دائم رهي هئي. پر پوءِ اوچتو وقت جي ڦيٽي اهڙو چڪر ڪاڌو ۽ حالتن هن کي اهڙي هنڌ اچي بيهاريو هو جتان هن کي ڇڏڻ کان سواءِ هن وٽ ٻي ڪا به راهه نه بچي هئي.

" آءُ توسان ملڻ تنهنجي گهر اچان؟". هن جي خيالن کي بريڪ ڏيندي سڀا چيو.

" هر گز نه ڪڏهن به نه".
 " پر ڇو؟".

" ان ڪري جو آئون ٻئي ڪنهن جي به امانت ۾ خيانت جو قائل نه آهيان. آئون اهو ڪڏهن به گوارا نه ڪندس ته شادي شده عورت جا واسطا مون سان به رهن".

" پر هاڻ ته آئون ڪنهن جي به امانت نه رهي آهيان، ٻه سال ٿيا آهن، منهنجي مڙس کي هڪ روڊ ايڪسڊنٽ ۾ فوت ٿئي، تڏهن کان آئون پنهنجي مائٽن وٽ پئي رهان".

" ڇا هاڻ به آئون توسان ملڻ نه اچان؟".

موت ۾ هي چپ رهيو ۽ چاهيندي به اهو چئي نه سگهيو ته ها بلڪل اچ. هڪ وار ته ڇا سو وار اچ، هزار وار اچ.

” ڪڏهن ڪڏهن انسان حالتن هٿان ايترو ته مجبور ٿي پوندو آهي، جو هو پنهنجي من جون ڳالهائون زبان تي آڻي نه سگهندو آهي ۽ جن سان پيار ڪندو آهي، جن کي دل جي اتاهه گهراين سان چاهيندو ۽ جن جون خوشيون توڙي غم پنهنجا پنهنجا لڳندا آهن، انهن کان ئي نظرون چورائڻ لڳندو آهي. ۽ انهن کي ويجهو اچڻ نه ڏيندو آهي، ان ڪري جو ڪجهه مجبوريون انهن آڏو هڪ مضبوط ديوار جي صورت ۾ اچي بيهنديون آهن.“

هن آڏو به مجبوريءَ جي هڪ مضبوط ديوار هئي، تنهنڪري هن نه ٿي چاهيو ته هيءَ هن سان ملي، ان ڪري به جو هن کي پڪ هئي ته اها پهرين ملاقات پوءِ ٻي ملاقات جو ڪارڻ بنجندي، ٻي، ٽينءَ جو ۽ ائين آهستي آهستي پراڻا سلسلا وري نئين سر بحال ٿي ويندا ۽ هن سان ڪو به سلسلو رکڻ نٿي چاهيو.

خاموشيءَ جو وقفو جڏهن ڪجهه وڌيڪ طويل ٿي ويو ۽ هن کي پنهنجي سوال جو جواب نه مليو ته هن، هن کي ٻانهن کان وٺي لوڏيو ۽ پاڻ ڏانهن متوجهه ڪرائيندي چيو: ” ظفر! آئون روز ڪو نه اينديس، بس ڪڏهن ڪڏهن اينديس..... ۽ مان جڏهن تنهنجي گهر اچان ته تون مون سان ڀلي ڳالهائجانءِ به نه، هڪ نظر ڪڍي مون ڏانهن ڏسجانءِ به نه ۽ ويهڻ لاءِ به ڀلي نه چئجانءِ. بس آءُ هڪ نظر توکي ڏسي هلي وينديس..... ظفر ڇا منهنجو ايترو به حق ناهي؟..... ٻڌاءِ نه ايترو به حق ناهي؟“. ڳالهائيندي ڳالهائيندي هن جو آواز ڳرو ٿي پيو هو، ۽ ٻه لڙڪ هن جي نيٽن جو بند پڇي ڳلن تي لڪير ٺاهي ويا هئا.

تنهن دم هن جواندر ميٺ ٿي پيو هو، هن جا مضبوط ارادا ڪڇي پٽر جيان ڀري پيا هئا ۽ هن کي مجبورن چوڻو پيو هو ته: ” ڀلي اچجانءِ پر ڪڏهن ڪڏهن.“

رات پنهنجو ڪارو وڳو پهري چڪي هئي، آسمان جي سڀيچ تي تارا

جرڪي رهيا هئا، چئو طرف پري پري تائين سانت ئي سانت ڇانيل هئي، انهيءَ موت جهڙي مائار ۾ هي سڀا سان ٿيل ملاقات بابت سوچي رهيو هو. هن سوچيو ته اهو ڪجهه ٺيڪ نه ٿيو، هر پهرين ملاقات ٻي ملاقات جو باعث بنجندي آهي. ٻي ٿيڻ جو، ٽين چوٿين جو ۽ ائين سلسلو اڳتي وڌندو رهندو آهي ۽ پوءِ وڌندو ئي ويندو آهي. ان ڪري هن نه ٿي چاهيو ته سڀا سان هن جو ڪو به سلسلو هجي. پر هن جي وس ۾ به ته ڪجهه نه رهيو هو.

هن کي ياد اچڻ لڳا آهي ڏينهن جڏهن هي ۽ سڀا يونيورسٽي ۾ پڙهندا هئا، هي سوچڻ لڳو ڪيڏو نه سھانو وقت هو اهو جڏهن هي علام آءِ آءِ قاضي جي مزار جي ڀر ۾ ويهي، ادب، فلسفي، شعر و شاعري، روزمره جي واقعن، سياست ۽ زندگي کان ويندي محبت تائين هر موضوع تي ڪلاڪن جا ڪلاڪ ڳالهائيندا رهندا هئا ۽ وقت گذرڻ جو هنن کي احساس ئي نه ٿيندو هو، هي فيض، بخاري، اياز، فرحت عباس شاه، ساحر کان ويندي پروين شاکر ۽ فراز تائين ٻين ڪيترن ئي شاعرن جي شاعري هن کي ٻڌائيندو رهندو هو ۽ هوءِ نهايت چاهه سان ٻڌندي رهندي هئي. نه صرف اهو بلڪه هو هڪ ٻئي جا برٽ ڊي به ملهائيندا هئا ۽ هڪ ٻئي کي تحفا ڏيندا هئا. اڄ به هن جا ڏنل سڀئي تحفا هڪ ٻين، هڪ ڊائري، هڪ گهڙي، هڪ سينٽ جي شيشي، امر جليل، مظهر اسلام ۽ فراز جا ڪتاب هن وٽ محفوظ پيا آهن. ۽ هن کي دنيا جي هر شيءِ کان وڌيڪ عزيز آهن، بلڪه هن کي پنهنجي زندگي کان به وڌيڪ عزيز آهن.

هن ڪجهه به ته نه وساريو هو، نه هن سان گڏجي يونيورسٽي ۾ گهمڻ، نه پارڪن ۾ ويهي سموسا کائڻ ۽ جوس پيئڻ، نه حيدرآباد جي بوڪ اسٽالن تان ڪتاب خريد ڪرڻ، نه ريشم گهٽيءَ مان شاپنگ ڪرڻ، نه ننڍين ننڍين ڳالهين تي خوش ٿي کليل ۽ هڪ ٻئي کان ڪجهه دير لاءِ رسي وري جلدي پرڇي پوڻ ئي ڪو هن وساريو هو. ۽

اڄ وقت جي ستم ظريفيءَ سبب هي خود ئي انهيءَ هستيءَ کان پاڻ بچائڻ جي ڪوشش ڪري رهيو هو.

ٻئي ڏينهن صبح جو هوءَ هن وٽ آئي هئي. هن پاڻ کي روڪڻ جي ڏاڍي ڪوشش ڪئي هئي ته، اڳتي نه وڌي ۽ نه هن کي اڳتي وڌڻ ڏئي، پر هي پنهنجي من تي جبر ڪري نه سگهيو. ايئن ٻئي ڪيتري ئي دير تائين ماضي کي ياد ڪري خوش ٿيندا رهيا هئا ۽ انهيءَ موڙ تي اچي جتي ٻنهي ۾ جدائي ٿي هئي (ٿيو ائين هو ته سڀا جون ٻه پيئون جت ڏنل هيون اهي ٽيون سڱ سڀا جو گهري رهيا هئا ۽ سڱ نه ڏيڻ جي صورت ۾ ٻنهي پيڻ کي طلاق جي ڌمڪي ڏئي رهيا هئا. حالانڪ سڀا جي هڪ پيءُ کي هنن جي پيڻ به ڏنل هئي. پر پوءِ به هو پنهنجي پيڻ جي زندگي ڏاڍي لڳائيندي طلاق جي ڌمڪي ڏئي رهيا هئا. ان ڪري جي زندگي ڏاڍي لڳائيندي طلاق جي ڌمڪي ڏئي رهيا هئا، ان ڪري سڀا نٿي چاهيو ته هن هڪ جي زندگيءَ جي ڪري ٽي ٻيون زندگيون تباهه ٿي وڃن. انهيءَ ڪري هن پنهنجن سمورين آسائڻ جو انت آڻي، پنهنجي زندگيءَ کي قرباني جي سوليءَ تي تنگي ڇڏيو هو.) کي ياد ڪري ڪيتري ئي دير تائين روئيندا رهيا هئا.

هنن جي ملاقاتن جو سلسلو هاڻ چڱو خاصو ڊگهو ٿي ويو هو. تڪلف ۽ ججهڪ جون سموريون پٽيون ڊهي وڃي پٽ پيون هيون ۽ اڳي جيان هي ٻئي هر مسئلي ۽ هر موضوع تي کلي ڳالهائڻ لڳا هئا. اهو جمع جو ڏينهن هو، هي ٻئي دريا ڪپ تي ڪيتري دير کان خاموش ويٺا هئا.

انهيءَ خاموشيءَ جي ديوار ۾ ڌار وجهندي سڀا چيو: ” ظفر! هڪ ڳالهه آئون ڪيترن ڏينهن کان توکي چوڻ پئي چاهيان، پر پاڻ ۾ چوڻ جو ست به نه پئي ساريان.“

يڪدم ظفر جي چهري تي خوف ۽ سنجيدگيءَ جا پاڇا لهرائي ويا، پر پوءِ به هن پاڻ کي آٿت ڏيندي سوچيو، ضروري ڪونهي جيڪو

آئون سوچي رهيو آهيان، هوء به اهوئي ڪجهه چوڻ چاهيندي هجي ۽ پوءِ چيو: ”سيما تون چئڻ آئون سڀ ڪجهه ٻڌڻ لاءِ تيار آهيان.“

”ظفر!.....ظفر!.....“

”ها ها چئڻ.“

”آئون توسان..... توسان شادي ڪرڻ چاهيان ٿي.“

سيما جا اهي لفظ هن لاءِ ڪنهن بم ڌماڪي کان گهٽ نه هئا. هن جو شڪ صحيح نڪتو هو، هن جنهن سبب جي ڪري سيماسان واسطا وڌائڻ نه ٿي چاهيا، آخرڪار وري به اهوئي ڪجهه ٿي ويو.

هي درد جي صليب تي تنگجي پيو ۽ هن کي چپ لڳي وئي.

”ٻڌاءِ نه ظفر! آئون توسان شادي ڪرڻ چاهيان ٿي، تنهنجو انهيءَ باري ۾ ڇا خيال آهي؟“

ظفر پنهنجون سموريون همٿون ڪڍي ڪيون ۽ پنهنجي لهجي کي انتهائي خشڪ بنائيندي چيو: ”پر آئون توسان شادي ڪرڻ نه ٿو چاهيان.“

سيما جي چهري تي يڪدم حيرانگي ڇانئجي وئي. ڇڻ هن کي انهيءَ جواب جي ذري برابر به توقع نه هئي.

”پر ڇو؟“

”بس منهنجو فيصلو آهي.“

ڪٿي پل خاموشيءَ جي نظر ٿي ويا، ۽ پوءِ سيماهڪ وڏو سام ڀريندي نهايت ڳٽيڻي ٿي چيو: ”ڇا تون ٻئي هنڌ ڪٿي شادي ڪرڻ جو خواهشمند آهين؟“

”نه.“

سيما جو من درد جي شدت کان پرڄي آيو ۽ هن هڪ ٻئي انديشي جي خوف کان چيو: ”يلا ڪٿي ائين ته ناهي ته ڏه سال اڳ، مون توسان ڪورٽ ميرج ڪرڻ کان جيڪو انڪار ڪيو هو، انهيءَ جو بدلواج تون انڪار جي صورت ۾ وٺي رهيو آهين؟“

”نه ائين به ڪونهي.“

” تہ پوءِ چاهي؟“.

سيما جي ضبط جا سمورا بند پيا هئا. هن سسڪندي ظفر جي گلي مان وٺي دوڙيندي چيو: ”تہ پوءِ چو نہ ٿو ڪرڻ چاهين تون مون سان شادي؟“.

”مون توکي عبادت جي حد تائين چاهيو آهي، اٺن ڏهن سالن جي عرصي ۾ اهڙو ڪو ڏينهن ناهي گذريو جومون توکي دل جي اٿاهه گهراين سان ساريو نہ هجي ۽ اڄ..... اڄ جڏهن تقدير اسان کي هڪ ٿيڻ جو موقعو فراهم ڪري رهي آهي تہ تون انهيءَ کي بہ هٿ سان وڃائي رهيو آهين؟!“.

امتحان جي اها گهڙي پهچي چڪي هئي، جنهن کان هن هيل تائين پڄڻ چاهيو هو. پر هاڻ هن جي پڄڻ جا سڀ چارا بند ٿي ويا هئا ۽ درد جي اها گهڙي پڄي چڪي هئي، جنهن ۾ پاڻ بابت هن کي ٻڌائو هو.

هن پنهنجون سموريون همٿون ڪٽي ڪيون ۽ چيو: ”تو ٻڌڻ چاهين ٿي نہ تہ آئون توسان شادي ڪرڻ چو نہ ٿو چاهيان. تہ ٻڌ، ان جو سبب اهو آهي تہ اهو آهي تہ مون کي بلب ڪئسڙ آهي ۽ آئون ٿوري عرصي جو مهمان آهيان.“.

ظفر جا لفظ هن جي ذهن تي هٿوڙن جيان وسيا. هوءَ سوچن جي ساگر ۾ لڙهي وئي. لڙڪ سندس اختيار جا سمورا بند توڙي چڙواڳيءَ سان وهڻ لڳا. هڪ ڊگهي ماٺ سندن جسمن ۽ ذهنن کي ڏنگڻ لڳي. چند پلن جي خاموشيءَ کان پوءِ پاڻ سنڀاليندي سيماءَ ڳوڙها اگهيا ۽ ظفر کي چيو: ”ظفر! ايڏي پيڙا، ايڏي ڀوڳنا توکي اڪيلي سر ڀوڳڻ جڳائي ٿي؟، هنن تمام حالتن جي ذميوار مان بہ تہ هئس، پوءِ سزا تو اڪيلي سر چو ڪاٿي؟“.

وري ڪجهہ دير لاءِ ٻئي سانت جي حوالي ٿي وڃن ٿا. ظفر ماٺ کي توڙيندي چيو: ”سيماءَ! صرف ان لاءِ تہ تون ڏکي نہ ٿين.“.

”مان سَڪي ڪڏهن هيس؟“. سيما احتجاجي لهجي ۾ چيو.
 ”ظفر!“
 ”هُون..“

”مان پوءِ به توسان شادي ڪرڻ چاهيان ٿي.“ سيما پنهنجو آخري فيصلو ٻڌائيندي چيو.

”نه سيما! اهو پاڳل پڻو ڇڏي ڏي، ميلاب هينئر اسان جي پهچ کان پري ٿي چڪو آهي. ۽ اهو گهٽ آهي ڇا؟ باقي زندگي مطمئن ٿي گذارڻ لاءِ، ته اسان ٻنهي هڪ ٻئي کي روح جي گهراين سان چاهيو آهي. تون وڌيڪ ڏکي ٿين اهو آءٌ گوارا نه ڪندس.“

”نه ظفر نه! هاڻ تنهنجي هڪ به نه هلندي، مون فيصلو ڪري ڇڏيو آهي ته جيئڻو آهي ته توسان. پوءِ ڀلي جيون وفا ڪري يا نه.“
 ”اهو ناممڪن آهي سيما!“

”ناممڪن ڪجهه به ناهي.“ سيما وري روئڻ ۾ لڳي وئي.
 ڪجهه دير کان پوءِ ظفر چيو: ”ڇڳو تون اتي ته هلون، مان توکي تنهنجي گهر ڇڏي اچان ۽ تون آرام سان سوچي سمجهي پوءِ پنهنجي فيصلي کان آگاهه ڪجانءِ.“

سيما ورائيو: ”مون سوچي ڇڏيو آهي. دماغ جي فيصلن ايتري اذيت ڏئي اٿم جو هاڻ هر فيصلو دل جي راءِ سان ڪندي آهيان.“
 ”ڇڳو هاڻ اٿ ته هلون. انهيءَ مسئلي کي سڀاڻي ڪو نتيجو ڏينداسين.“ ظفر هن کي تاريندي چيو.

صبح جو سوڀر نوڪريائي سيما کي ننڊ مان اٿاري هڪ خط ڏنو. هوءُ خُف ڪوئي پڙهڻ لڳي ٿي:
 ان کان اڳ،

جو درياءُ اڃاري وٽ

هلي اچي ۽

اڃارو بي ادب ٿي پئي.

۽ ان کان اڳ
 جو مان خود غرض ٿي پوان ۽
 دردن جي آڙاھ ۾ توکي،
 اچلي ڇڏيان.
 آءُ توکي الوداع ٿو چوان.
 الوداع!
 الوداع! اي سيماءُ الوداع!
 الوداع! اي شهر الوداع!
 الوداع! اي زندگي الوداع!
 الوداع! الوداع! الوداع!.....!

وڃاڻجي ويل شهر جي ڳولا ۾ نڪتل شخص

بس اسٽاپ تي تمام گهڻي رش هئي. بسن، وينن، رڪشائن ۽ ٻين موٽرڪارن جا آواز ۽ مختلف هارن ڪنن جا پڙدا ڦاڙي رهيا هئا. چئو طرف ماڻهن جي اچ وڃ لڳي پئي هئي. ڪي پنهنجن دوستن، عزيزن کي See Off ڪرڻ آيا هئا ته ڪي وري پنهنجن دوستن عزيزن کي Receive ڪرڻ. ڪي شوقيه ماڻهو وري جن ۾ نوجوان، پڪا توڙي پوڙها شامل هئا، اهي وري پنهنجي نيشن جي آڇ آڇهائڻ لاءِ آيا هئا، بسن ۽ وينن جي پاسن ۾ بيٺل ريڙهن وارا پنهنجين پنهنجين شين جي فروخت لاءِ زور زور سان هوڪا ڏئي رهيا هئا. غرض ته افراتفري جهڙو عالم لڳو پيو هو. اهڙي افراتفري جي ماحول ۾ هو مون کي پري کان ئي اجنبِي لڳو. هو چئو طرف ائين نهاري رهيو هو جڻ غلط اسٽاپ تي لهي پيو هجي. ويجهو وڃي پڇيو مانس: ”پائو ڪير

آهين ۽ هتي ڇا ڪري رهيو آهين؟“ .

تڪ ٻڌي مون کي نهارڻ لڳو ڇڻ سڃاڻڻ جي ڪوشش ڪندو هجي، ۽ پوءِ چيائين: ”اهو شهر ئي ناهي رهيو، جيڪو منهنجي سڃاڻپ هيو، شهر جي وڃائڻي وڃڻ کان پوءِ منهنجي ڪا به سڃاڻپ ناهي رهي ۽ هتي آءُ پنهنجو شهر ڳولي رهيو آهيان“ .

پڇيومانس: ”پوءِ توکي مليو پنهنجو شهر؟“ .

چيائين: ”اڃا تائين ته نه مليو آهي“ .

پڇيومانس: ”پلا تنهنجو اهو شهر ڪيئن هو؟“ .

چيائين: ”منهنجو شهر بيحد خوبصورت هو. ٻارن جي مرڪن وانگر ۽ محبوب جي دل لپائيندڙ اڏاڻن وانگر. منهنجي شهر جا ماڻهو ڦڏي فساد کان لهرائيندا هئا ۽ اتي مڪمل امن امان هو ۽ منهنجي شهر ۾ ڪائنات جي هر خوشي موجود هئي“ .

پڇيومانس: ”پلا تنهنجي شهر جا ماڻهو هڪٻئي سان ڪيئن پيش ايندا هئا؟“ .

چيائين: ”منهنجي شهر جا ماڻهو هڪ ٻئي سان نهايت پنهنجائپ منجهان پيش ايندا هئا. ۽ هو هڪٻئي جو ايڏو خيال رکندا هئا، جيترو هاري پنهنجي بنيءَ جو رکندو آهي. عاشق پنهنجي محبوب جو رکندو آهي، ماءُ پنهنجي اولاد جو رکندي آهي ۽ هڪ وٺي جيترو پنهنجي ”ور“ جو خيال رکندي آهي“ .

مون کي هي ماڻهو ڏاڍو دلچسپ لڳي رهيو هو.

هن جون ڳالهيون به ڏاڍيون موهيندڙ هيون. ان ڪري مون هن کي هٿ مان وٺندي چيو: ”اڄ ته توکي چانهه پياريان“ . موت ۾ هن ڪا به مزاحمت نه ڏيکاري ۽ اسين هلندا اچي هڪ هوٽل تي ويٺاسين.

چانهه جو آرڊر ڏيندي، گفتگو جي ڪري کي مون ٻيهر اتان کان ملائيندي هن کان پڇيو: ”تنهنجي شهر جا ماڻهو مسافرن سان ڪيئن پيش ايندا هئا؟“ .

جیائين : منهنجي شهر جا ماڻهو مسافرن سان ائين پيش ايندا هئا، جن هو پنهنجي ئي شهر جي ماڻهن سان ملي رهيا هجن. هو مسافرن کان سندن شهر متعلق پڇندا هئا، اتان جي رهڻي ڪهڻي، اٿڻي ويهڻي متعلق پڇندا هئا. ۽ هو مسافرن سان ايترو ته پنهنجائپ منجهان پيش ايندا هئا، جو موڪلائڻ وقت مسافرن جا نيٺ ڀرجي ايندا هئا.“

حيران ٿيندي چيو مانس : ”ڇا واقعي تنهنجي شهر ۾ ايترو پيار هو؟“
 ٿيبل تان چانهه جو ڪپ ڪڍي سڀ پريندي چيائين : ”تمام گهڻو، ايترو جيترو ڪير ڌرتي سان ڪندو آهي، ايترو جيترو ڪير پنهنجي بزرگن سان ڪندو آهي ۽ ايترو جيترو ڪير پنهنجي اولاد سان پيار ڪندو آهي.“

پڇيومانس: ”تنهنجي شهر جي خاص سڃاڻپ ڪهڙي هئي؟“
 چيائين : ”منهنجي شهر جي خاص سڃاڻپ اها هئي ته اتي ڪير به ڪنهن سان حسد نه ڪندو هو، نفرت ۽ دشمني جو ته اتي نالو نشان ئي ڪو نه هو، ڪوڙ ڇا ٿيندو آهي؟، منهنجي شهر جا ماڻهو ان کان واقف ئي نه هئا، اتي هر ڪنهن جي جذبن جو احترام ڪيو ويندو هو ۽ هڪ ٻئي جي خواهشن جو تمام گهڻو خيال رکيو ويندو هو.“

پڇيومانس: ”تنهنجي شهر جا ماڻهو ادب ۽ شعر و شاعري سان به لڳاءُ رکندا هئا؟“
 چيائين : ”تمام گهڻو.“

پڇيومانس: ”پلا هو ڪنهن کي گهڻو پڙهندا هئا؟“
 پاڪيت مان سگريٽ ڪڍي دکايائين ۽ سگريٽ جو وڏو ڪش هڻندي چيائين : ”منهنجي شهر جا ماڻهو پڙهائي، غالب، بلها شاهه، وارث شاهه کان ويندي سچل ۽ سامي تائين سڀني کي هڪ جيتري انس سان پڙهندا هئا.“

پڇيومانس: ”تنهنجي شهر جا ماڻهو ۽ ثقافت کاتو به ڇا بيمار اديبن، سگهڙن ۽ فنڪارن جي پرگهور نه لهندو هو ۽ اهي به استاد بخاري ۽

واجد جيان بيماري جي بستري تي چڙي چڙي دم ڏيندا هئا؟“ .
 چيائن : ” بلڪل نه . منهنجي شهر جا ماڻهو ۽ ثقافت کاتو بيمار اديبن ،
 شاعرن ۽ فنڪارن جي باقائدي پرگهور لهندو هو . منهنجي شهر جي
 ماڻهن کي اديبن ، شاعرن ۽ فنڪارن سان تمام گهڻو پيار هو . هو اديبن ،
 شاعرن ۽ فنڪارن کي قومي سرمايو سمجهندا هئا . تنهن ڪري انهن جو
 علاج تيستائين جاري رهندو هو ، جيستائين هو بلڪل نيڪ ناهن ٿي
 ويندا هئا“ .

پڇيومانس : ” تنهنجي شهر جي ماڻهن کي ثقافت ۽ تاريخي ورثي سان
 ڪيترو پيار هو؟“ .

چيائن : ” منهنجي شهر جي ماڻهن کي ثقافت ۽ تاريخي ورثي سان تمام
 گهڻو پيار هو . هو پنهنجو لباس پاڻي فخر محسوس ڪندا هئا . هو
 تاريخي ورثي کي بچائڻ لاءِ حڪومت سان سهڪار ڪندا هئا ۽ هنن کي
 پنهنجين ثقافتي شين ۽ تاريخي ماڳن سان بي انتها پيار هو“ .

پڇيومانس : ” ڇا تنهنجي شهر ۾ به پگڊل ٿل روڊ هئا ، ناڪاره ڊرينج
 سسٽم هو ، پيئڻ جي پاڻي جي کوٽي هئي ، نوجوان نوڪرين لاءِ در در
 ڌڪا کائيندا وڌندا هئا ، رشوت ۽ چور بازار گرم هئي ، تعليم مهانگي ۽
 صحت گهرن ۾ دوائون اڻ لپ هيون ۽ سياسي پارٽيون پهرين وڏن وڏن
 ڪمن ڪرڻ جون دعوائون ڪري ۽ پوءِ جڏهن اقتدار ۾ اينديون هيون
 ته عوام کي وساري ڇڏينديون هيون؟“ .

حيران ٿيندي چيائن : ” بلڪل نه . منهنجي شهر ۾ پگڊل ٿل روڊ نه
 بلڪه پڪا ۽ ڪشاده رستا هئا ، ڊرينج سسٽم انتهائي پائيدار هو ، پيئڻ
 جي پاڻي جي کوٽي جو ته سوال ئي پيدا نٿي ٿيو ، نوجوان سڀ روزگار
 سان لڳل هئا ، رشوت ۽ چور بازاري جو ته نالو ۽ نشان ئي هڪو نه هو ،
 صحت ۽ تعليم مفت هئي ۽ سياسي پارٽيون جيڪي به دعوائون ڪنديون
 هيون ته اهي اقتدار ۾ اچي پوريون به ضرور ڪنديون هيون“ .

پڇيومانس : ” ڇا تنهنجي شهر ۾ به عورت کي ڪاري ڪاري ماريو

ويندو هو؟“

چيائين: ”منهنجي شهر ۾ عورت کي ڪاري ڪري مارڻ جو ته سوال ئي بیدانه ٿي ٿيو، ڇاڪاڻ جو منهنجي شهر ۾ عورت کي به مرد جيتري ئي حيثيت حاصل هئي، عورت مرد سان ڪلهو ڪلهي سان ملائي ڪم ڪندي هئي. ٻيو ته منهنجو شهر علم جي روشني سان مالا مال هو.“

پڇيومانس: ”پلا تنهنجي شهر ۾ به وڏيرا هارين کي پنهنجي خانگي جيلن ۾ قيد ڪري رکندا هئا ۽ انهن تي هر طرح جو ظلم ڪندا هئا؟“

چيائين: ”بلڪل نه. منهنجي شهر ۾ ته جو کيڙي سو کائي جو نظام هو. اتي ڪير به وڏيرو ۽ هاري نه هو ۽ اتي سڀ پاڻ ۾ برابر هئا.“

پڇيومانس: ”ڇا تنهنجي شهر ۾ به غنده گردِي، دهشتگردي ۽ ڌاڙيلن جون قهري ڪاروايون ٿينديون هيون ۽ ڇا تنهنجي شهر جا ماڻهو به خوف واري فضا ۾ ساهه کڻندا هئا؟“

چيائين: ”بلڪل نه. توکي پهرين به ٻڌائي آيو آهيان ته منهنجي شهر ۾ بلڪل امن امان هو ۽ منهنجي شهر جا ماڻهو سک، امن ۽ شائتي سان رهندا هئا.“

پڇيومانس: ”مسئلا حل نه ڪرڻ جي صورت ۾ به ڇا تنهنجي شهر جي حڪومت ڪرسي کي چنبڙي پئي هوندي هئي؟“

چيائين: ”بلڪل نه. مسئلا حل نه ڪرڻ جي صورت ۾ منهنجي شهر جي حڪومت استعيفيٰ ڏئي ڇڏيندي هئي.“

حيران ٿيندي پڇيومانس: ”ڇا واقعي تنهنجي شهر ۾ ائين ٿيندو هو؟“

مُرڪندي چيائين: ”ها واقعي منهنجي شهر ۾ ائين ٿيندو هو.“

پڇيومانس: ”پلا تنهنجو اهو شهر ڪٿي هو ۽ توکان ڪيئن گم ٿي ويو؟“

موت ۾ ڏاڍو آداس ٿي پيو. من ۾ محشر برپا ٿي ويس. بي چيني وڻ ويڙهيءَ جيان وڪوڙڻ لڳس، ڏاڍو اتاولو ٿي پيو. ڳالهائڻ لاءِ چپ کوليائين ته آواز ڳرو ٿي پيس. ضبط ڪندي پريل آواز سان الائي ڪيئن

چئي سگهيو ته: ”منهنجو اهو شهر هن جي نيشن ۾ هو. هن جي نيشن ۾ مون ڪائنات جا سمورا رنگ ڏٺا هئا. اوچتو هن جي گهر تي وڃڻ تي مون کان منهنجو شهر به وڃائجي ويو آهي. تڏهن کان آئون پنهنجو وڃايل شهر ڳولي رهيو آهيان.“

هو تيزيءَ سان ڪرسي تان اٿيو ۽ تڪڙا تڪڙا قدم کڻندي، مون کي حيران ۽ پريشان ڇڏي هوٽل مان نڪري ويو.

مور

هي دروازو کڙڪائي ٿو. پر موت ۾ ڪو به جواب نٿو مليس.
چند ساعتن بعد ٻيهر زور سان دروازو کڙڪائي ٿو.
”ڪير؟“. هن دفعي اندران خوفزده آواز ۾ جواب مليس ٿو.
”مان آهيان انور“.

”اڃا ته تون آهين انور!“. شهزاد دروازو کوليندي چوي ٿو. هي جيئن
ئي اندر گهڙي ٿو ته شهزاد چويس ٿو: ”هانءُ ڦاڙيو هئي، اسان
سمجهيو پوليس اچي وئي آهي“.

”ڇو ڪو شڪار ڦاسايو اٿو اڃا؟“. انور مرڪندي چوي ٿو.
”شڪار به ڪو شڪار، ڏسندين ته وات ڳودو ٿي ويندي“.
”ڇو ڪا آسماني مخلوق آڃا؟!“. انور مذاق ڪندي چويس ٿو.
”آسماني مخلوق به هن کي ڏسي ته شرمر ۾ پاڻي پاڻي ٿي وڃي“.
شهزاد هن جي تعريف ڪندي چوي ٿو.
”خير تون ٻڌاءِ جاويد ڪٿي آ؟“. انور هن کان پڇي ٿو.

”الائي هتي ته ايجان ناهي آيو“. شهزاد هن کي ٻڌائي ٿو. ايتري ۾ ڪمري مان نڪري سلوار جا ور ٺاهيندي اڪرم به هنن وٽ اچي پهچي ٿو.

”ڪهڙا حال آهن انور؟“.

”ڇڱا“.

”تون ٻڌاءِ اڪرم؟“.

”خير لڳو پيو آ“.

”ڪامريڊ! وٽ ڪندين ڇا؟“. ايمان سان ڪمال جي شي اٿئي“. چند ساعتن بعد اڪرم مرڪندي انور کي چوي ٿو.

”نه يار آءُ تڪڙو آهيان. جاويد کي ڏسڻ آيو هوس. پر ايجان هتي ناهي آيو. هاڻ دڪان تي وڃانيس ٿو متان اتي ملي وڃي“.

هو وڃڻ لاءِ موت کائي ٿو ته اڪرم روڪيندي چويس ٿو: ”اڙي يار وٽ ڪيون وڃ. اهڙيون شيون وري وري ناهن ملنديون ۽ قسمت سان هٿ اينديون آهن“.

هي موت کائيندي هنن کان پڇي ٿو: ”ڪبوتري آهي يا ڪبوتر؟“.

”ڪبوتر آهي، پر گولو اٿئي گولو“. اڪرم کلندي ٻڌائينس ٿو.

هو چوري جو ٻڌي وڃڻ لاءِ ٻيهر مڙي ٿو ته شهزاد چويس ٿو: ”ظالم! شيءِ اٿئي شيءِ. ايمان سان اوندا هي ڪمري ۾ ويهارينس ته راڊ جي ضرورت ئي نه پوي. وڏي ڳالهه ته عمر به 15-16 سالن کان مٿي ڪو نه ٿيندس“.

(جاويد جي معرفت اڪرم ۽ شهزاد سان هن جي دوستي ٿي هئي ۽ هي ٿورن ڏينهن ۾ هڪٻئي سان گهڻو ڦري ٿي ويا هئا.)

هي وري موت کائي ٿو. دوستن جي ايڏي تعريف تي دل ۾ اشتياق ٿو پيدا ٿيس ۽ سوچي ٿو ڏسان ته آهي ڪهڙي شي جنهن جي هي ايتري تعريف ٿا ڪن. هن کان اڳ هڪ ٻه شيون جيڪي گڏجي ڪاڌيون آهن، انهن جي ته هنن ڪڏهن به ايتري تعريف ناهي ڪئي.

”يار! هاڻي ايترو اصرار ٿا ڪيو ته وڃان ٿو ڪمري ۾ ۽ ڏسان ٿو ته ڪهڙا ڦاڙها ماري اٿو.“ هي ڪمري ڏانهن وڌي ڪنڊي کي چوي ٿو. پويان شهزاد چويس ٿو: ”اڙي شيءِ ڏسندين ته عمر پير دعائون ڪندين.“

هي ڪمري ۾ گهڙڻ وقت سوچي ٿو، جي واقعي ايترو سهڻو هوندو ته پهرين چاٿو ڪندومانس، ان بعد ڌڪ ڪندومانس.

ڪمري ۾ گهڙيو ته بيبڊ تي چوري کي ٻانهون کاڌي تي ڏئي اونڌو ستل ڏنائين. سندس ماسيرو پولهم ڏسي، سڄي بدن ۾ برقي لهرون ڊوڙي ويس. ٿورو اڳتي وڌيو ته ڪڙڪي تي چوري اُٿي ٿي ستي ڪنڌ ڦيرائي هن ڏانهن نهاريو.

هن جا تاڪ لڳي ويا. مٿو گهوماتيون کائڻ لڳس، سن ٿي ويو ۽ حيرتن جا پهاڙ ڪري پيس. يقين ئي نٿي آيس ته ڪو ائين به ٿي سگهي ٿو. ان ڪري جو بيبڊ تي ستل چوڪرو ٻيو ڪو نه پر هن جو ننڍو ڀاءُ مظهر هو.

سيلز مين جو هڪ ڏينهن

منجهند جو هڪ ٿي رهيو هو، گرمي پنهنجي جوپن تي هئي. ائين پئي لڳو جڻ پڪي مان هوا ڇڏائي وئي هئي. فل اسپيد تي هلندڙ پڪو جسم مان ٻڙندڙ پگهر کي سڪائڻ ۾ ناڪام وڃي رهيو هو. بازار ۾ اڳ جهڙي رونق هاڻ نه رهي هئي. ايڪڙ بيڪڙ ماڻهو اچي وڃي رهيا هئا. گرميءَ ماڻهن کي گهرن ۾ رهڻ تي مجبور ڪري ڇڏيو هو.

صبح کان هن ٻوهڻي نه ڪئي هئي. اڄ صبح ساڻ ئي هن کي چنڊا گراهڪ لڳا هئا.

اڃان هن دڪان مس ڪوليو هو ۽ صفائي لاءِ تيارِي ٿي ورتائين ته هڪ پتڪي سان جهونو شخص، جنهن سان 12 کان 14 سالن جو چوڪر گڏ هو، دڪان تي چڙهي آيا هئا.

هن کنگهڪار ڪري گلو صاف ڪيو هو ۽ پنهنجي مخصوص ٻوليءَ ۾

سائن مخاطب ٿيو هو : ”ها چاچا حڪم ڪريو!“.

”ابا ننڍڙي لاءِ ڪو سينڊلڙو ته ڏيکار.“

هن پهرين نظر ۾ سندن جائزو وٺي پنهنجي لهجي کي انتهائي خوشگوار بنائيندي چيو هو: ”ڪوڙ سينڊل چاچا“.

هن هلڪي وارا سينڊل ٽن مختلف ڊزائنن ۾ هيٺ لڏا. ۽ خبرداري سان صندليءَ تي سامهون ويهندي، ساڄي پير جو هڪ، هڪ سينڊل ڪڍي سندن سامهون رکيو هو.

پوڙهي ٽئي سينڊل واري واري سان ڪٿي اٽلائي پٽلائي ڏنا هئا، ۽ پوءِ هن سان مخاطب ٿيو هو: ”ابا ڪي چڱا سينڊل ڏيکار، جيڪي چار ڏينهن هلن به، پئس جي تون پرواهه نه ڪر، رڳو شي سٺي هجي“.

هي دل ۾ ڏاڍو خوش ٿيو هو ته اڄ صبح ساڻ ئي ڪنهن سٺي گراهڪ جو منهن نصيب ٿيو آهي. ان ڪري اڄ مڙئي سوايو ڏنڌو ٿيندو ۽ سيٺ خوش ٿي ويندو. سندس ذهن ۾ ڪنهن اهو وهم ويهاري ڇڏيو هو ته جيڪڏهن پهريون گراهڪ سٺو لڳي ته اهو ڏينهن ڌنڌي جي حوالي سان مڙئي چڱو گذرندو آهي. هن جو ايمان ان ڳالهه ۾ ان ڪري به پختو ٿي ويو هو جو هيل تائين گهڻو ڪري هن سان ائين ئي ٿيو هو.

هن سٺي وارا ٽن مختلف ڊزائنن ۾ سينڊل لڏا ۽ هڪ هڪ پير ڪڍي هن جي آڏو رکيا هئا.

پوڙهي ٽنهي مان هڪ سينڊل چونڊي کنيو ۽ ان کي اٽلائي پٽلائي ڏس کان پوءِ هن کي چيو: ”ابا هي پارائينس“.

چوڪري کي سينڊل پارائڻ کان پوءِ، پوڙهي جو ڪم ٿي ويو. اها هلي ڏس.“ چوڪري دڪان ۾ به ٿي قدم کڻي هلي ڏٺو.

”ابا پير ۾ ته پورو اٿئي نه؟“.

چوڪر ڪنڌ ڏوٽي هائوڪار ڪئي.

”ها ابا بها ڪر هن جي!“.

”چاچا به سئو روپيه“.

پوڙهو اٿي بيهي رهيو.

”چاچا ويه ته سهي“.

”ابا چا ويهان، وٺي ايڏو ٿيو ڏٺو اٿئي!“.

”هلڪي واري شي تي بيهين ڪو نه ٿو. سٺي شيءِ ته ضرور سٺا پئسا ڪائيندي نه. هي چمڙي جي شي اٿئي، ٻارهن مهيني به چمڙو نه نڪري ته واپس ڪري ويجهان چاچا!“.

”ابا آهي ته برابر چمڙو، پر بها ته مناسب لڳاءُ.“.

هو وڃڻ لاءِ مڙيو هو ته هن ٻانهن مان وٺي روڪيندي چيو هوس :

”چاچا! تون اسان جي چوڻ سان ته پئسا ڪونه ڏيندين نه، تون ٻڌاءِ

گهڻا ڏيندين؟ اسان کي جي پنج روپيا بچيا ۽ سمجهه ۾ آيو ته ٺيڪ آ،

نه ته تنهنجا پئسا تو وٺ هوندا ۽ اسان جي شي اسان وٽ هوندي“.

”ابا! آسي 80 روپيا ڏيندوسان ۽“. سمجهه ۾ اچي ته بسم الله ڪر“.

”نه چاچا! ايتري جو ته خريد ٿي ڪونهي. تون حق نه ڪر نه اسان جو“.

همراه روپيو به مٿي نه چڙهيو ۽ دڪان تان لهي ويو هو.

هي چين ۾ پشڪيو هو : ”100 تائين اچي ها ته به ڏئي ڇڏيانس ها“.

ان بعد هڪ ٻيو پوڙهو دڪان تي چڙهي آيو هوس.

”ابا! بوت ته ڏيکار“.

”ڪهي سان هجي يا بغير ڪهي جي چاچا!“.

”بغير ڪهي جي ڏيکار“.

”پير ڪي“.

هن پير ڪي ڏيڪاريو هوس. ۽ هي 7 نمبر جا گم (بغير ڪهي جي

فل) لاهڻ لڳو هو. پوڙهي هڪ گم پائي ڏٺو هو ۽ هن کي چيائين : ”

هن جو ڳالهائ“.

”350 روپيا“.

”گهڻا آهن“.

”370 دجان ۽“.

”اڃا وڌيڪ ٿو ٻڌائين.“
 ”پوءِ تون ٻڌاءِ گهڻا ڏيندين؟“
 ”مان ڪندو سانءِ ڳالهه هڪڙي.“
 ”اها ته تمام سٺي ڳالهه آهي.“
 ”200 روپيا ڏيندو سانءِ.“
 ”چاچا! هاڻي چوانءِ ويهي ته پنج نه ڏي، ڏهه نه ڏي ته سئو نه ٿو لڳي. بس تون 250 روپيا ڏجانءِ.“
 ”200 وٺين ته بسم الله ڪر.“
 هن دل ۾ سوچيو هو ته پهرئين گراهڪ کان نه ڪمايم ته خير آ،
 ٻوڙهي ته ڪيان پوءِ ڏنو ويندو.
 ”ڏي چاچا هاڻي، صبح جو تير آ، گهل ڪو نه ٿا ڪيون، تومان نه ڪمايوسين ته خير آ.“
 هن ٻوڙن جو جوڙو پيڪ ڪري شاينگ بيگ ۾ وجهي ٻوڙهي کي ڏنو.
 ”ابا! ڪولينس ته صحيح چڱي طرح پائي ته ڏسان.“
 ٻوڙهي ٻيهر ٻوڙ پائي ڏنو ۽ هن کي چيائين: ”سوڙهو آ.“
 هن 8 نمبر جو گر لاهي ڏنس ۽ چيائين: ”جي اهو سوڙهو آ ته پوءِ هي 8 نمبر کڻي وڃو.“
 ٻوڙهو شر تي ويو: ”آءُ اهو ڇو وٺان.“
 ”ته پوءِ هي کڻي پاءُ. پائڻ کان پوءِ کلي ويندو.“
 ”نه هي سوڙهو آ.“
 ”ته پوءِ هن کان وڏو نمبر کڻي وڃ نه.“
 ”اهو ڇو ڪٿان؟“
 دل ۾ سوچيو هئائين: ”عجيب بيوقوف ٻوڙهو آ.“
 ”چاچا! وٺو ڪو نه اٺئي ڇا پلا؟“
 ”ها، ها، ناهي وٺو“ ۽ ٻوڙهو دڪان تان لهي ويو هو.
 ان بعد هڪ وڳي تائين تي چار ٻيا گراهڪ لڙي آيا هوس پر سڀ ڪڙو

(نه وٺڻ وارا) هئا. هن سوچيو : ” لڳي ٿو، اڄ ڇنڊن گراهڪن جي ڪا بس پرڃي آئي آهي.“

ڏيڍ ڌاري سيٺ جي گهران ماني آئي.

هن ماني کاڌي. ماني کائڻ کان پوءِ ڇانهه گهرائي پيٽائين، ٻه ٽي منٽ ڊمر پٽيائين. ان بعد ٻاهر استول تي ويهي گراهڪ ڦاسائڻ ۾ لڳي ويو.

جنهن به ماڻهو سندس دڪان يا شوڪيس ڏانهن ٿي نهاريون ته هن تڪڙ ۾ ٿي کائڻ پڇيو : ” ها ادا، ها پاڻو، آ دوست، آ سائين ڇا کپي؟“.

موت ۾ ڪن کيس ڪنڌ لوڏي ڪجهه به نه وٺڻ جو اشارو ٿي ڪيو ۽ ڪي ته مورڳو وري اڳتي وڌي ٿي ويا.

هن لاءِ ڪجهه نه ڪجهه ڪپائڻ ان ڪري به لازمي ٿي پيو هو جو سيٺ کان 100 روپيا وٺڻا هئس، جيڪي هن کي ڪير واري کي ڏيڻا هئا.

اڌ ڪلاڪ جي جدوجهد کان پوءِ نيٺ هڪ گراهڪ ڦاسائي ورتائين. ” ها سائين ڇا کپي؟“. گراهڪ ٿانڪو ٿي ويٺو ته هن پڇيس.

” سوفتي کپي اوريجنل اٽليءَ ۾“.

هي اندرئين پورشن مان چار ڊزائن اوريجنل اٽليءَ جون سوفتيون کڻي آيو، ۽ هڪ هڪ پير ڪڍي آڏو رکيائين.

نوجوان کي انهن مان ڪا به ڊزائن پسند نه آئي.

هي ٽي سوفتيون ٻيون کڻي آيو ۽ نوجوان کي امپريس ڪرڻ لاءِ چيائين : ” هي تازو نيون ڊزائون آيون آهن“.

نوجوان کي اتان به ڪا سوفتي پسند نه آئي.

نوجوان شوڪيس ۾ رکيل سوفتين کي ڏسڻ لڳو.

هڪ سوفتي ڏانهن اشارو ڪندي هن کي چيائين : ” هو سامهون جيڪا بڪل واري سوفتي پئي آ، اها کڻي آ“.

هن سوفتي ڏسي چيو ” حاضر“.

دل ۾ سوچيائين ڪا ته پسند آيس. اندر اچي کيس سخت مايوسي ٿي ڇاڪاڻ جو ان ڊزائن ۾ سندس گهريل 9 نمبر موجود ڪونه هو.

جڏهن ته 6 ۽ 7 نمبر موجود هئا. سوچيائين 8 يا 10 نمبر هجي ه ته به پارائي ڇڏيائس ها.

هن نائين نمبر جون ٻه سوفتيون ٻيون ڪنيون ۽ نوجوان آڏو کولي رکندي چيائين: ”هي خوبصورت ڊزائون ڏسو“.

نوجوان سوفتين تي اڇا تري نظر وجهندي چيو: ”نه هوءَ بڪل واري ڏيکار“.

”هي سڀ نيون خوبصورت ڊزائون آهن، هتان پسند ڪيو“.

”نه بڪل واري ڏيکار“.

هن مايوس ٿيندي چيو: ”انهيءَ ڊزائن ۾ توهان جي پير جو نمبر ڪونهي“.

نوجوان اٿيو ۽ دڪان تان لتو هليو ويو.

ان بعد ٻه گراهڪ ٻيا آيس، پر اهي به کڙو (نه وٺڻ وارا) هئا.

هن کي لڳو، اڄ هي ٻوهڻي ڪري نه سگهندو ۽ سيٺ کان هن کي 100 روپيه ملي نه سگهندا، ۽ سيٺ ويسا وارا پيسا به گهران پريندو.

هن جي سوچن کي بريڪ تڏهن لڳي، جڏهن ٻن ڄڻ دڪان تي چڙهي اچي سلام ورائيس. موٽ ۾ هن و عليڪم السلام چيو.

هو ٻئي ٿانڪا ٿي ويٺا ته هي پيشاورانه زبان سان سائن مخاطب ٿيو: ”ڇا پائيندؤ سائين؟“.

”يوٽ“ جنهن کي وٺڻا هئا تنهن چيو.

”ڪهڙي سان هجي يا بغير ڪهڙي جي؟“.

”بغير هجي جي“.

”هاف هجي يا فل“.

”فل هجي“.

هن چار پنج ڊزائون ڪڍي هنن کي ڏيکاريون.

ان وچ ۾ هنن شوڪيس جو چڱي طرح جائزو وٺي ڇڏيو.

انهن مان ڪا به ڊزائن هنن کي پسند نه آئي.

شوڪيس ڏانهن اشارو ڪندي، هڪڙي چيو : ” هو مٿين قطار ۾ جڪو
ٻيون نمبر بوت پيو آهي، اهو ڏيکار.“

هن بوت ڏٺو ۽ لاهي اچي هنن آڏو هڪڙو پير کولي رکيائين.

ٻنهي چئن بوت پهرين واري واري سان اٺلائي پٺلائي ڏٺو، ۽ پوءِ جنهن
کي وٺڻو هو، تنهن پير ۾ پائي ڏٺو.

هن جي ماهرانه نظرن ۾ سمجهي ورتو ته ڪين بوت پسند اچي ويو
آهي.

” ڪيتري جو آهي؟“

” سٺي واري شي اٽو 480 روپين جو آهي.“

” رعايت سان ٻڌاءِ.“ هڪڙي چيو.

” توهان 460 روپيه ڏجو.“

” هنن ٻنهي پاڻ ۾ پٺاڻڪي ۾ ڪجهه ڳالهائون ۽ پوءِ هڪڙي چيو : ”
350 روپيه ڏينداسين.“

” لالا ! ايتري جو ته خريد ئي ڪونهي، ڏيڻ وٺڻ واري سهڻي ڳالهه ڪر
ته ٺهي پئون.“

” تنهنجي مرضي، ان کان وڌيڪ ڪونه ڏينداسين.“
هو آڻيا.

” چڱو هاڻ 425 روپيه ڏجو.“

” هنن نه ڪئي.“

” ڀلا 400 روپيا ڏيندؤ.“

” نه.“

” پوڻا چار سئو؟“ (تيسٽائين هو دڪان تان لهي چڪا هئا).

هنن نه ڪئي ۽ ٻه ٽي قدم اڳتي وڌي ويا.

هن پويان رڙ ڪئي : ” لالا هيڏي آهيڏي.“

ٻئي موٽيا.

” ويهو ڏيو پيسا.“

هو ويٺا، بيڪ ٿيل بوٽ ڪڍي وري ڏسڻ لڳا.

چڱي طرح بوٽن جو جائزو وٺڻ کان پوءِ پنهنجي ٻولي ۾ هڪ ٻئي سان ڪجهه ڳالهائون، ۽ پوءِ هڪڙي چيو: ”اسان جا همراھ ڏي پئسا آهن، اهي وٺي اچون، پوءِ موٽ تي اچي توکان بوٽ ٿا کڻون.“
هن جو منهن لهي ويو، ڏاڍي ڪاوڙ آيس، پر ٻي ويو، دل ۾ آيس ته چوان: ”اڳ ۾ پئسا کڻي اچي پوءِ بوٽ ڏسبا آهن يا اڳ ۾ بوٽ ڏسي پوءِ پئسا کڻي اچبا آهن؟“.

پر نه چئي سگهيو، سوچيائين متان موٽي اچن.
اڌ ڪلاڪ انتظار ڪرڻ کان پوءِ آسرو پلي ڇڏيائين ته هاڻي ڪو نه موٽندا.

ڪجهه گهڙين بعد گهڙيال تي نظر وڌائين جنهن تي ساڍا ست وڃي رهيا هئا. ٺيڪ اڌ ڪلاڪ بعد يعني پوري اٺين وڳي کيس دڪان بند ڪرڻو هو.

کيس يقين ٿي ويو هو ته هاڻي ڪو به گراهڪ ڪو نه ايندو. پر پوءِ به من جي ڪنهن ڪُنڊ ۾ آس جو مڌم ڏيئو ٽمڪي رهيو هوس ته متان ڪو گراهڪ اچي وڃي. ٿوري دير کان پوءِ وري گهڙيال تي نظر وڌائين جتي اٺ وڃي رهيا هئا ۽ هن کي ڄڻ اعلان ڪري ٻڌائي رهيا هئا ته دڪان بند ڪرڻ جو ٽائيم ٿي ويو آهي. پر هن اڃا آس جي دامن کي نه ڇڏيو ۽ فيصلو ڪري ورتو هئائين ته اڄ ساڍي اٺين کان پوءِ دڪان بند ڪرڻو آهي. ان وچ ۾ ئي سگهي ٿو ڪو گراهڪ اچي وڃي ۽ هڪ اڌ جوڙو کڻي وڃي.

اٺن واري انگ کان جيئن جيئن منتن واري سَئي آهستي آهستي اڳتي وڌي رهئي هئي، تيئن تيئن مايوسي هن کي وڻ ويڙهي جيان وڪوڙي رهي هئي.

اٺ لڳي تيهن منتن تي هي مايوسي جي انتها تي پهچي چڪو هو، سوچيائين هاڻ ڪو به گراهڪ ڪو نه ايندو، ان ڪري دڪان بند

ڪرڻ جي تياري وٺڻ گهرجي.
 هي بي دليءَ سان اٿيو ۽ ٻين لاهي، ويڙهي سيڙهي صندليءَ تي رکيائين،
 ان بعد نالي وارو بورڊ لاهي اندر رکيائين. پائڊانن کي ڇنڊي صاف ڪري
 استول تي رکڻ لاءِ هڪڙي پائڊان ۾ هٿ وڌائين ته گراهڪ سلام
 ورائي دڪان تي چڙهي آيس.

و عليكم السلام چوندي هن جو مرجهايل چهرو گلاب جي گل جيان
 ٽڙي پيو.

”ها سائين! حڪم ڪيو.“

”بوٽ ڪي.“ گراهڪ ورائيو.

”دري ۾ هجي، مڪيشن ۾ هجي يا گم ۾ هجي؟“. هن رعب ڄمائيندي
 گراهڪ کان پڇيو.

گراهڪ ڪجهه به نه سمجهندي چيو ”ڪهي سان هجي“.

هن پير ڏسي 8 نمبر جون دريون (ڪهي وارا بوٽ) لاهڻ شروع
 ڪيون.

گراهڪ کي هلڪي واريون دريون پسند نه آيون ۽ اچي وارا بوٽ
 ڏيکارڻ لاءِ هن کي چيائين.

هن ”يوٽ فل“ جون اچي واريون چار ڊزائون لاهي هن آڏو رکيون.
 هڪ دري پاڻي ڏسڻ کان پوءِ گراهڪ چيو: ”ڳالهه ڪر هن بوٽ
 جي“.

”600 روپيه سائين“. هن نوٽ سان چيو.

”پيڪ ڪرينس“. گراهڪ رعب مان ورائيو.

موت ۾ هي ڏاڍو خوش ٿيو. چهري تي اطمينان ۽ سکون جون
 لڪيرون ڇانئجي ويس. هن بوٽ پيڪ ڪري گراهڪ آڏو رکيو.

”هاڻ ٻڌا شام جو ٽائيم آ، جيڪي ڏيانءِ بسم الله ڪري وڻجانءِ،
 گهي نه ڪجانءِ“.

”سمجه ۾ ايندو ته سائين گهي ڇو ڪنداسين“.

گراھڪ 250 روپيہ ڪڍي هن کي ڏنا ته هن جا وائسري ٿي ڦري ويا ” واه ٿي سائين واه ڇهن سون واري بوت جا اڍائي سئو روپيا ٿو ڏين؟! ايتري انڌير نگري ٿوري آهي جو ٻيٺ کان به مٿي ٻڌايون“. هن گراھڪ جي منهن ۾ نهاريندي چيو.

گراھڪ پنجاه جو نوٽ هن کي ڏيندي چيو: ” هاڻ وڌيڪ نه چئجانءِ“.

” ماما! ايتري جو ته خريد ٿي ڪونهي ته توکي ڪٿان ڏيندس“.

” چڱو تون ٻڌاءِ ڀلا آخر گهڻا وٺيندين؟“.

” 500 روپيہ وٺندوسانءِ“.

نه چئي اٿي بيٺو ۽ وڃڻ لڳو.

هن سڌ ڪندي چيس: ” شام جو ٽائيم آ، جي اعتبار هجي ته توکان خريد جا خريد وٺندس“.

” گهڻا وٺيندين؟“.

” 350 روپيہ“.

” نه 300 روپيہ وٺين ته ڏيانءِ“.

ايتري جو ته خريد ٿي ڪونهي ته ڪيئن ڏيندوسانءِ؟“.

” وڌيڪ تنهنجي مرضي!“ چئي هو هيٺ لهي ويو.

هن بوت پيڪ ڪري خانن ۾ رکيا ۽ پوءِ ڇپن ۾ منحوس ڏينهن ۽ چنڊن گراھڪن کي گهٽ وڌ ڳالهائيندي دڪان بند ڪيو ۽ سيٺ کي دڪان جون چاٻيون ڏيڻ لاءِ ٿڪل قدامن سان سندس گهر ڏانهن راهي ٿي ويو.

پاڇي

سمودي مان آئي احمد کي مهينو کن ٿيو هو. ڇهه سال هي سمودي ۾ رهيو هو، هر ٻئي سال ويزا جو مڏو پورو ٿيڻ تي، ٻن ٽن مهينن لاءِ پاڪستان ايندو هو ۽ وري نئين ويزا تي موٽي ويندو هو. ائين هن ڇهن سالن ۾ خوب ڪمايو هو. سموديءَ ۾ الاڻي ڪهڙو جادو آهي جو اتان عرب سڳورا هتي شڪار لاءِ ايندا آهن ته انهن جي پويان وزيرن، مشيرن، ڪامورن ۽ زميندارن جون ڊگهيون قطارون ختم ٿيڻ جو نانءُ ئي ناهن وٺنديون. ساڳي طرح ڪو غريب به، ٽي سال رهي ايندو آهي ته انهيءَ جي پويان به مٿن، مائٽن، سنگتين، ساٿين، پاڙيسرين ۽ واقفن جي ڊگهي قطار ختم ٿيڻ جو نانءُ ناهي وٺندي.

احمد کي آئي جيتوڻيڪ مهينو کن ٿي ويو هو، پر هن سان ملڻ لاءِ، هن کي دعوتون ڏيڻ لاءِ اڃان به هن وٽ ماڻهو اچي رهيا هئا. ۽ هي سياڻي

واپاري جيان سڀني سان ڏند ٽيڙي ملي رهيو هو.

روز روز ماڻهن جي ڏينهن سان ملڻ ڪري احمد کي هاڻي بيزاري ٿيڻ لڳي هئي ۽ سوچڻ لڳو هو ته شايد ماڻهو وائڊا آهن، جو پنهنجا ڪم ڪار ڇڏي اچي مون کي تنگ ٿا ڪن. بيوقوفن کي شايد خبر ڪونهي ته مون کي به پنهنجن دوستن سان ملڻو هوندو ۽ هتي سوچي سمجهي ڪنهن ڪاروبار ۾ هٿ وجهڻو پوندو. هنن کي شايد وقت جي قيمتي محسوس ڪرڻ جي ڪل ٿي ناهي ۽ وقت کي به پاڻيءَ جيان وڃائي رهيا آهن. ڪجهه ڏينهن کان پوءِ مس مس ڪري هن جي ماڻهن مان جان آجي ٿي. هن سوچيو ته ڇو نه اڄ پنهنجي پراڻي دوست عابد سان وڃي ملجي ۽ هن کي حيران ڪري ڇڏجي.

پنج ڪلوميٽرن جو مفاصلو ڪار تي طئي ڪرڻ ۾ هن کي تقريبن اوتراڻي منت لڳا. عابد جي پراڻي ڪچي جاءِ واري هنڌ تي خوبصورت بنگلو ڏسي پهرين ته هي حيران ٿيو ۽ شڪ ٿيس ته شايد غلط جڳهه تي اچي ويو آهي پر جڏهن نالي واري تختي تي نظر وڌائين ۽ اتي عابد جو نانءُ نظر آيس ته پوءِ پڪ ٿيس ته پنهنجي گهريل جڳهه تي پهتو آهي. گيت تي ويٺل چوڪيدار کي چيائين: ”عابد صاحب آهي.“ (صاحب چوندي ڪل به آيس، ان ڪري جو ڪلهه تائين هن وٽ ڪتاب خريد ڪرڻ جيترا پئسا نه هوندا هئا ۽ هي ٽيوشن پڙهائي انهن پئسن مان ڪتاب وٺندو هو). چوڪيدار هن کان نانءُ پڇي اندر هليو ويو ۽ ٿوري ئي دير ۾ واپس موٽي آيو ۽ هن کي وٺي وڃي ڊرائنگ روم ۾ ويهاري ڏيئي چيائين: ”توهان هتي ويهو، صاحب تيار ٿي اچي ٿو.“

صوفائي ويهندي، هن ڊرائنگ روم جو جائزو وٺڻ شروع ڪيو. سامهون ڀت تي موناليزا جي تصوير لڳل هئي. ساڄي پاسي واري ڀت تي لڳل تصوير ۾ چئن ڪبوترن کي دائو چڱندي ۽ ٻن ڪبوترن کي پر ڦرڻ ڏيکاريو ويو هو. ڪمال جي پينٽنگ هئي. ائين پئي محسوس ٿيو ڄڻ ڪئميرا سان ڪنهن فوتو ڇڪي ورتو هجي. ڪاٻي

پاسي واري پٽ تي لڳل تصوير ۾ چار معصوم ٻارڙا کلي رهيا هئا. ائين ٻئي لڳو ڄڻ پاڻ ۾ مقابلو ڪندا هجن ته ڪنهن جو کٽڻ سٺو آهي. هي صوفا تان اٿيو ۽ پويان پٽ ڏانهن نهاريائين، جتي لڳل تصوير ۾ جبل تان ڪرندڙ آبشار کي ڏيکاريو ويو هو. هيٺ وري ننڍڙي ٽڪري تي هڪ شخص گوڏن ۾ منهن ڪيون، اهڙي خوبصورت ماحول ۽ منظر کي اداسيءَ جي ڌنڌ ۾ ويڙهي رهيو هو. خوبصورت صوفا سيٽ ۽ هلڪي ناسي رنگ جي قالين جي چونڊ، اهي سڀ شيون هن جي ذوقين هجن جي شاهدي ڏئي رهيون هيون.

هي صوفا تان اٿيو ۽ شيلف ۾ رکيل ڪتابن ڏانهن آيو، شيلف ۾ سٺن سٺن شاعرن، اديبن، فلاسفرن ۽ تاريخدانن جي ڪتابن جي ڪليڪشن ڏسي هن کي حيرت سان گڏ خوشي به ٿي، ان ڪري جو ڪالهه تائين سسپينس، ايڪشن ۽ نيا رخ جهڙا ٿرڊ ڪلاس ڊائجسٽ پڙهندڙ عابد هاڻ سٺو ادبي ذوق رکندڙ ٿي ويو هو.

صوفا ڏانهن ايندي هن سگريٽ ڏکايو ۽ صوفا تي ٽيڪ ڏئي وڌا وڌا ڪش وٺندي، يادن جي ڪتاب جا ورق اٽلائڻ لڳو. هن جي اکين آڏو يونيورسٽي وارو زمانو ڦري آيو.

”ڏسجائين احمد! هڪ ڏينهن آءُ توکي وڏو آفيسر ٿي ڏيکاري ڏسڻ. پوءِ تو جهڙن کي ته آءُ ليکيندس به ڪو نه. هينئر پلي مستيون ڪري وٺ.“

”اڙي هل تنهنجو! تون به آفيسر ٿئين، شڪل ڏئي اٿئي پنهنجي آئيني ۾، قتل گدرا، تون آفيسر ٿئين جڳ ڏسندو.“

”ڏس مان چوانءِ تو اسان سان ادب سان پيش اچ، سڀاڻي ڪو ڪم پئي ته پوءِ پلي ڪيترا به ايلاز چو نه ڪرين پر ڪم اصل نه ڪندوسانءِ.“

هي ويتر چڙ ڌيارڻ لاءِ چونڊو هئس، اڙي هاڻي نهيو، وٺي ڪتاب ڪو نه ٿو سگهين ۽ هليو ان آفيسر ٿيڻ.

موت ۾ هو ڏاڍو اداس ۽ اتالو ٿي پوندو هو، مايوسي وٺ ويڙهيءَ جيان

وڪوڙي ويندي هيس. ڳالهائڻ لاءِ ڇپ چوريندو هو ته لفظ پر ڪري اڏامي ويندا هئس ۽ هو شڪايت ڀريل نيٽن سان ڏسڻ لڳندو هئس. جن نگاهن ئي نگاهن ۾ چوندو هجيس ”تون به!“.

تڏهن هي شرمندو ٿيندي، ڳرائڙي پائي چوندو هئس: ”يار ائين به سيريس ٿبو آهي ڇا؟“، مون ته مذاق پئي ڪئي توسان.“

”خير اٿ ته ڪينتين ۾ هلي ڇانهه پيارين.“

هو بيدليءَ سان اٿندو هو ته، هي ٻانهون ٻڌي چوندو هوس: ”يار هاڻي معاف به ڪر.“

موت ۾ هو او. ڪي چئي ڪلي پوندو هو ۽ ٻئي ڪلندا وڃي ڪينتين ۾ ويهندا هئا.

ائين ڪڏهن وري احمد چوندو هئس: ”ڏسجانءِ عابي! هڪ ڏينهن آئون سعودي وڃي اتان خوب ڪمائي توکي امير ٿي ڏيکاريندس. منهنجي پيرن هيٺان پوءِ ڪار هوندي. وڏو خوبصورت بنگلو هوندو، نوڪر ڇاڪر هوندا ۽ پوءِ عيش واري زندگي گذرندي ۽ آءٌ ساڙڻ لاءِ پنهنجي بنگلي تي توکي چوڪيدار ڪري رکندس.“

عابد وري چوڻ لڳندو هئس: ”مڙس آن لائون، تون سعودي وٺين ته سڄ اولهه مان اڀرندو.“

ائين جملن جي ڏي وٺ ٿيندي هئي ۽ اوچتو وري عابد ڳٺيڙي ٿي ويندو هو ۽ چوڻ لڳندو هئس: ”احمد! اسان جا خواب ڪڏهن به سچ ثابت ڪو نه ٿيندا. هتي هر امير، امير کان اميرتر ۽ هر غريب، غريب کان غريب تر ٿيندو آهي. احمد! جتي چور بازاری هجي ۽ رشوت خوري عروج تي هجي، اهڙي ديس ۾ اسان جا سڀنا ڪڏهن به ساڀيان جو روپ ڪو نه ماڻيندا. توکي پنهنجي بيمار ماءُ جي علاج ڪرائڻ واسطي ئي پئسا ڪونهن ته تون سعودي وڃي پئسا ڪمائي ڪيئن سگهندين؟ ۽ آئون، آئون وري ڪميشن جو امتحان ڏئي آفيسر ٿيڻ جا سڀنا پيو ڏسان. ڪجهه ڪو نه ٿيندو احمد! اسان ۽ اسان جا سڀنا ڪڏهن به

سايان ڪو نه مائيندا، ڪڏهن به نه”.

احمد وري همت ڏياريندي چوڻ لڳندو هئس: ”اڙي پاڙيا هيئر سان ئي همت هاري اٿئي! دنيا ۾ ٿيڻ لاءِ ڇا نه ٿو ٿئي. پاڻ کي سڳي زندگي گذارڻي آهي، ان لاءِ محنت به اوتري ڪرڻي آهي. همت، محنت ۽ عزم سان ناممڪن کي به ممڪن ۾ بدلائي سگهيو آهي. تون ڏسجانءِ پنهنجا سڀنا هڪ ڏينهن ساڀيا جو روپ ضرور مائيندا”. تنهن ڏهر هن جي چپن تي گگهم اونده ۾ پري کان ٻرندڙ ڏيئي جي لات جهڙي مُرڪ ڦهلجي ويندي هئي.

وقت ڪجهه اڳتي سرڪي ويو هو. احمد جي ماءُ ڊگهي بيماريءَ کان پوءِ فوت ٿي وئي هئي. عابد ڪميشن جي تياري ڪرڻ ۾ لڳي ويو هو، ۽ احمد پنهنجي جاءِ ڪپائي، پنهنجا ٻار ڪرائي جي جڳهه ۾ ڇڏي، پنهنجي نيشن ۾ سٺي مستقبل جا سڀنا سانڍي سعودي هليو ويو هو. وڃڻ وقت ٻنهي دوستن هڪ ٻئي سان عهد ڪيو هو ته هاڻي پاڻ ٻئي تڏهن ملنداسين جڏهن اسان ڪجهه بڻجي وينداسين.

هن جي خيالن کي بريبڪ تڏهن لڳي، جڏهن عابد ڊرائنگ روم ۾ گهڙي ڪنگهڪار ڪري، هن کي پاڻ ڏانهن متوجه ڪيو.

احمد تي اڃا تري نظر وجهندي عابد هن سان مخاطب ٿيو: ”آءُ توهان کي گهڻو وقت ڪو نه ڏٺي سگهندس. منهنجي مختيارڪار سان اپوائنٽمينٽ آهي، جلدي فرمايو آءُ توهان جي ڪهڙي خدمت ڪري سگهان ٿو؟“.

ٿري پيس سوٽ ۾ عابد احمد کي ڏاڍو وڻيو. هي عابد ڏانهن ڏسندي چوڻ لڳو: ”عابي! ڇا مون لاءِ به تو وٽ ٽائيم ڪونهي؟“.

پل ۾ سمجهي ورتائين ته مون سان ايڏي بي تڪلفيءَ سان مخاطب ٿيڻ وارو احمد کان سواءِ ٻيو ڪو به ٿي نه ٿو سگهي. هڪ لمحِي لاءِ چپن تي آيل مُرڪ کي منهن تي سختي آڻي لڪائي ڇڏيائين ۽ چوڻ لڳس: ”مسٽر پنهنجي اوقات ۾ رهو، اوهان کي جرئت ڪيئن ٿي مون سان ايڏي بي تڪلفيءَ سان پيش اچڻ جي“.

احمد مرڪندي چوڻ لڳس: ”عابي! آئون ٻيو ڪو به نه، پر تنهنجو دوست احمد آهيان، ڇا تون پنهنجي جگري يار احمد کي به ڪو نه ٿو سڃاڻين؟“.

”مسٽر پنهنجي زبان کي لغام ڏيو. ۽ مهرباني ڪري هتان نڪري وڃو. آءُ ڪنهن به احمد کي ڪو نه سڃاڻان.“.

احمد سراپا حيرت بنجي ويو. يقين ئي نه ٿي آيس ته ڪو عابد ائين به ٿي سگهي ٿو. عابد جي نيشن ۾ نهاريائين، جتي پري پري تائين اوڀرائي نظر آيس. گيت ڏئي آواز جي لرزس تي قابو پائڻ جي ڪوشش ڪندي احمد چوڻ لڳس: ”توهين نيڪ ٿا چئو، آئون شايد غلط جڳهه تي اچي ويو آهيان، منهنجو دوست عابد ته اهڙو قطعي نٿو ٿي سگهي“. هن منهن ڦيريو ۽ دروازي ڏانهن تڪڙيون وڪون ڪڻ لڳو.

جهت ۾ وڃي عابد ٻانهن مان ورتس: ”ڪاڏي ڪاڏي پنهنجي دوست عابد سان نه ملندؤ ڇا؟!“.

عابد کي ٿلهو ڏيندي چيائين: ”تون منهنجو دوست عابد ناهين، منهنجو دوست عابد ته اهڙو ٿي نه ٿو سگهي“.

”يار ايترو سيريٽس به ٿيو آهي ڇا؟!“. عابد ٻانهون ٻڌندي چيو.

اڪثر اهڙن موقعن تي پنهنجو چيل جملو، عابد جي واٽان ٻڌي ڪاوڙ ڪجهه ڊري ٿيس. منهن مٿي ڪندي عابد جي نيشن ۾ نهاريائين، جتي پاڻ لاءِ پيار جا اٿام ساگر چلندي نظر آيس. هن جي سموري ڪاوڙ ڪافور ٿي وئي ۽ عابد کي پاڪر ۾ پريندي چوڻ لڳس: ”ڌرو به ته نه بدليو آهين“.

”تون به ته اهو ساڳيو آهين“.

عابد بي. اي ڏانهن ڏسندي. جيڪو ٻنهي کي حيرت وڃان ڏسي رهيو هو، چيو: ”مختيار ڪار سان منهنجي اپوائٽمينٽ ڪينسل ڪرائي ڇڏ“.

”تمام ضروري اپوائٽمينٽ آهي سائين“.

”پر منهنجي دوست احمد کان وڌيڪ نه“.

هن وڌيڪ ڪجهه چوڻ چاهيو ته، عابد هٿ جي اشاري سان روڪيندي چيس: ”بس هاڻ تون وڃ ۽ چاچي رمضان کي هيڏانهن موڪل.“

”احمد ڇا پيئندين، ٿڌو يا چانهه؟“

”چانهن نيڪ رهندي.“

چاچو رمضان ادب سان هٿ ٻڌي اچي هنن آڏو بيٺو.

”چاچا! اسان کي ڪڙڪ چانهه ته پيار.“

”حاضر بابا!“ ۽ هو هليو ويو.

احمد مشڪندي عابد کي چوڻ لڳو: ”نيٺ پنهنجي مقصد ۾ ڪاميابي ماڻي.“

احمد! اراده مضبوط هجن، محنت ۽ لڳن سان سفر طئي ڪندو رهجي ته پوءِ سموريون رڪاوٽون دور ٿي وينديون آهن. ۽ انسان منزل کي وڃي رسندو آهي. ائين توڻي ته چيو هو نه؟“

”ها بلڪل.“

”تون ٻڌاءِ پياڙيا! ايترن سالن کان پوءِ مس مس چڪر لڳايو اٿئي. سعودي لڳئي يا نه؟“

”جنهن سان تو جهڙي دوست جون دعائون ڪئي هجن، ان کي سعودي نه لڳي، ائين به ٿي سگهي ٿو ڇا!“

”ڄڻو سٺو مال ٺاهي موٽيو آهين؟“

”بس رب جون ڪريائون آهن.“

”چاچو ٽراٽري ڏڪيندو ڪمري ۾ آيو. ڳالهين جو سلسلو ٿوري دير لاءِ رڪجي ويو.“

عابد چانهه ٺاهي احمد ڏانهن ڪپ وڌائيندي چوڻ لڳو: ”اڄ تون پنهنجي سعودي وڃ، سي رهن جي ڪهاڻي ٻڌاءِ.“

احمد چانهه جو ڪپ وٺي، ان مان سڀ پري چوڻ لڳو: ”منهنجي سعودي وڃڻ جي ڪهاڻيءَ جي ته توکي خبر آهي. باقي اتي رهڻ ۽ پيسي ڪمائڻ جي ڊگهي ڪهاڻي آهي. جيڪا پوءِ تفصيل سان ٻئي دفعي

ٻڌائيندو سانءَ. مختصرن ائين آهي ته شروع ۾ اتي وڃي چوڪيداري
 ڪيم. نوڪر ٿي رهيس ۽ مزدوري پڻ ڪيم. جڏهن ڪجهه پئسا گڏ
 ٿيا ته ڊرائيواري ڪم اچي وئي ۽ اتي ٽئڪسي هلائڻ لڳم. جنهن مان
 سٺي آمدني ٿيڻ لڳي. ائين پوءِ پئسا بچائيندو ويس ۽ پاڪستان مان
 ايندڙ ماڻهن کي پنهنجن پئسن مان ٽئڪسيون وٺي ڏيندو رهيس ۽ اتان
 منهنجي سٺي ڪميشن ٺهندي رهي. هاڻي جڏهن آءٌ سعودي مان موٽيو
 آهيان ته منهنجون اتي ٿيل ٽئڪسيون هيون، جيڪي ٻيا هلائيندا هئا. ان
 سان گڏ آءٌ پڻ ٽئڪسي هلائيندو هئس.

”تمام سنو، ان کي ئي ته ذهانت چئبو آهي.“

”تون ٻلا ٻڌاءِ پنهنجي ڪهاڻي.“

”منهنجي ڪهاڻي انتهائي مختصر آهي. تنهنجي وڃڻ کان پوءِ چار پنج
 سال سخت محنت ڪيم ۽ مقابلي جي امتحان ۾ وينس جتان پاس ٿي
 ويس ۽ هاڻي انڪم ٽئڪس کاتي ۾ سترهين گريڊ جو آفيسر آهيان.
 شادي ڪئي اٿم ۽ ماشاءِ الله هڪ پٽ جو پيءُ به آهيان.“

”حرامي مون کي شاديءَ جي دعوت به ڪو نه ڏني.“

”ڪيئن ڏيانءِ ها، پاڻ ٻنهي معاهدو نه ڪيو هو ته، هاڻ وري تڏهن
 ملنداسين، جڏهن ڪجهه بڻجي وينداسين. مون به هاڻي مس پير سنڀاليا
 آهن. سوچيم پئي ته هاڻ توسان رابطو ڪرڻ جي ڪوشش ڪجي ته
 ماڳهين تو اچي مون کي ڳولي لڌو آهي.“

”تنهنجو ننڍڙو ڪٿي آهي، ڏيکار نه مون کي.“

”ضرور ڏيکاريان، ها پر منهنجو ننڍڙو ۽ مائي مائٽن ڏانهن ڪراچي
 ويل آهن. هفتي کان پوءِ موٽندا ته توکي ضرور ڏيکاريندس.“

”پر سعودي ۾ مزو آيتي؟“

”الاڻي ڪهڙي مزي جي ڳالهه پيو ڪرين؟“

”جهر مزي جي آءٌ ڳالهه پيو ڪريان، تون به سمجهين پيو.“

”اڃا ته ان مزي جي ڳالهه پيو ڪرين، اهڙا ته ڪوڙ مزا ورتاسين.“

”پوءِ ڪل به ڪٿي“.

”يار پئسو هو ڄام، سو نه ڇڏيوسين ڪو ملڪ. آمريڪي، فرانسِي، جاپاني، انڊين، ايراني، فلسطيني، مصري ۽ لبنان کان وٺي انڊونيشيا سميت سڀني ملڪن جي عورتن سان سيڪس انجواءِ ڪيوسين.“

”پوءِ ڀلا ڪهڙي ملڪ جي عورتن مان وڌيڪ مزو آڻي ۽ اهر، ڪهه واقعو جيڪو وساري نه سگهيو هجين؟“.

”يار سڀني جو پنهنجو هڪ مزو، الڳ هڪڙي ٿيسٽ هئي. فلسطيني مايون قدر آور هيون ته آمريڪي ڪير جهڙيون اڇيون ۽ سونهن وري مصر جي عورتن کي هئي، تنهنڪري آءٌ توکي ڪنهن هڪ ملڪ جي عورتن بابت ڪا راءِ ڏئي نه ٿو سگهان. باقي اڻ وسرندڙ واقعي جي ڳالهه آهي ته اهڙا ڪئي واقعا آهن. توکي هڪڙو واقعو ٻڌايان ٿو.

هڪ لبناني عورت مون کي هٿ ڏئي ٽئڪسي بيهارڻ لاءِ چيو. مون جڏهن ٽئڪسي هن جي ڀر ۾ اچي بيهاري ته هوءَ پويون دروازو کولي ويهي رهي. مون چيو ڪاڏي هلاڻ چيائين اڳتي هل ته ٻڌايان ٿي. مون ايڪسيلٽر تي زور وڌائي ڪلچ تان پير ڪڍي ورتو. ٿورو اڳتي هلي هن پاڻ ئي بغير حجاب جي آفر ڪئي ته جي جڳهه اٿئي ته آءٌ توسان هلڻ لاءِ تيار آهيان ۽ توکان پنجاهه رپيا وٺندم.

آءٌ پنهنجي هڪ عرب دوست جي جاءِ تي هن کي وٺي ويڙ. مون مان هن کي ايترو ته مزو آيو جو هوءَ ٻئي ڏينهن پاڻهي ئي مون وٽ هلي آئي. مون کيس چيو اڄ منهنجو موڊ ڪونهي، ها البت تون سڀاڻي ساڳي ٽائيم تي رات جو اچي سگهين ٿي. آءٌ هتي ئي رهندو آهيان.

هن جو منهن لهي ويو ۽ چيائين اڄ آئون خوشيءَ سان آئي آهيان ۽ توکان پئسا ڪونه وٺنديس. مون هن کي پنهنجي ڳچيءَ ۾ پوندي ڏسي چيو پر اڄ منهنجو موڊ ڪونهي. هوءَ موڊ آف ڪري هلي وئي ته سوچيم جان ڇٽي. پر ٻئي ڏينهن ساڳئي ٽائيم تي هوءَ آئي ته مجبورن رات هن سان گذارڻي پئي. صبح جو سوير جڏهن هوءَ وڃڻ لڳي ته مون

هن کي 50 ريانلن پاران 100 ريلن کڍي ڏنا. ان ڪري جو هوءِ مون وٽ سڄي رات رهي هئي. پر منهنجي حيرت جي حد نه رهي جو هن منهنجي زوري پئسن ڏيڻ جي باوجود به پئسا مون کي موٽائي ڏنا. ائين پوءِ هوءِ اڪثر مون وٽ ايندي رهي. مون سان پنهنجي سڄي پيار جا قسم کڻندي رهي. مون کي شادي ڪرڻ لاءِ چوندي رهي. ۽ مون کي پاڪستان وٺي اچڻ لاءِ ايلاز ڪندي رهي. چوندا آهن جهوليءَ ۾ پائهي اچي پيل گلاب جو گل به پنهنجي اها حسيت وڃائي ويهندو آهي. ائين پوءِ جڏهن مون هن کي سختي سان ڀان دانهن اچڻ کان جهلي ڇڏيو ته پوءِ هوءِ وري مون وٽ نه آئي.

چند ساعتن جي خاموشيءَ کان پوءِ عابد وري هن کي چيو: ”چوندا آهن سعودي ۾ جيڪي اهو فعل ڪندي پڪڙيا ويندا آهن، انهن کي سنگسار ڪيو ويندو آهي. پوءِ به تون انهن ڪمن کان نه مڙئين؟“

”اهو پاڪستاني ڪهڙو جيڪو مڙي وڃي. زندگي ته انجواءِ ڪرڻ جو نانءُ آهي نه. پوءِ انجواءِ ڪندي موت اچي ته ڪهڙي پرواهه. بس اها سوچ ئي مڙڻ ڪو نه ڏيندي هئي.“

”پوءِ ڇا خيال آ، اڄ موڊ هجئي ته مال گهرائي وٺون.“
ها، ها ڇو نه. گهرجي مرغي به ڊال برابر لڳندي آهي. ٻن هفتن کان ڪا نئين ٽيسٽ ناهي ورتي.“

”پر هڪڙو پرابلم آهي.“
”ڪهڙو؟“

”ماڻي کي ڪيئن منهن ڏبو.“

”اڙي اها به ڪا پريشاني جي ڳالهه آهي. فون ڪري ٻڌائي ڇڏينس ته دوست دعوت جهلي، ات جي ماني جي ۽ توکي ڇڏي نه ٿو، تنهن ڪري مان رات گهر اچي نه سگهندس ۽ هوءِ پريشان نه ٿئي.“

تازو ملائيندي چويس ٿو: ”وڏو ڪو حرامي آهي.“
”پر اڄ مون تي ايڏو مهربان ڇو ٿي رهيو آهي؟!“

” ڪير ڪافر توتي مهربان ٿي رهيو آهي، منهنجي مائي کي مائٽن ڏي وٺي هفتو ٿي ويو آهي ۽ اڃان هفتو کن ڪو نه ايندي، جي اڃان چپ ڪري ويهان ته مري پوان.“

” چئبو ته پنهنجي پيٽ ۾ سور اٿئي؟“.

” ائين ئي سمجه ڪئي.“

” ته پوءِ گهراءِ مال.“

” ايڏو اتاولو ڇو پيو ٿين، رات ته ٿيڻ ڏي.“

” پر آرڊر ته ڏئي ڇڏ نه.“

” ها اجهو.“

عابد چاچي رمضان کي سڏ ڪري ٿو، جيڪو ڀڄڻ واري انداز ڪمري ۾ داخل ٿئي ٿو.

عابد چويس ٿو: ”چاچا! اڄ رات احمد اسان جو مهمان آهي سندس ماني وغيره جو سٺو بندوبست ٿيڻ کپي ۽ ها ڊرائيور کي چئو ته اسان لاءِ ٻن VIP پيسن جو بندوبست ڪري.

چاچو مشڪندي ٻاهر هليو وڃي ٿو.

” چڱو هاڻي تون پنهنجي گهرواري کي فون ڪري ڇڏ.“

” اجهو ڪري ٿو ونان.“

هو اٿيو ۽ فون نمبر ملائي گهرواري کي ٻڌايائين ته رات هي گهر اچي نه سگهندو، تنهنڪري هوءَ پريشان نه ٿئي.

رات پنهنجو ڪارو وڳو پهري چڪي هئي. آسمان جي سڀج تارن سان جرڪي رهي هئي. هنن آڏو ٽيبل تي وسڪيءَ جي بوتل کليل هئي. هي پيگ مٿان پيگ چاڙهي رهيا هئا. وسڪيءَ سان گڏ ڀڳل گوشت هنن کي وڌيڪ مزو ڏئي رهيو هو.

آواز جي لرزش تي قابو پاڻيندي احمد عابد کان پڇيو: ” قدرت جي هر شيءِ کان وڌيڪ خوبصورت تخليق ڪهڙي آهي؟“.

پيگ ۾ بچيل ڍڪ کي ڳيت ڏئي نڙيءَ کان هيٺ لاهيندي عابد چيو: ”

عورت. عورت ئي قدرت جي هر شيءِ کان وڌيڪ خوبصورت تخليق آهي.“
 ”پوءِ اڃان چو عورتون ڪو نه آيون آهن؟“. احمد ٻڳل گوشت جو
 ٽڪرو وات ۾ وجهي چاڙيندي چيو.“

”اچي وينديون، اچي وينديون. ٽڪڙ ڇا جي آ“. ان سمي ڊرائيور ڪمري
 ۾ داخل ٿيو ۽ عابد کي ٻڌايائين ته پيس اچي ويا آهن.

عابد خوش ٿيندي چيس: ”هڪ کي مهمانن واري ڪمري ۾ هلي
 ويهار ۽ ٻي کي مون واري ڪمري ۾ ڇڏي آ، پر خيال رکجانءِ مهمان
 وارو پيس وي آءِ پي هجي“.

هو هليو ويو ۽ ٿوري ئي دير ۾ موٽي اچي ٻڌايائين ته ٻنهي کي گهربل
 ڪمرن ۾ ويهاري آيو آهي.

عابد آتندي چيو: ”پوءِ دير ڇا جي آ، آءُ پنهنجي ڪمري ۾ هلاڻ ٿو ۽
 احمد کي پنهنجي ڪمري وٽ ڇڏي آ“.

احمد لڙڪڙائيندو نوڪر جي رهنمائيءَ ۾ پنهنجي ڪمري تائين پهتو.
 هينڊل گهمائي در کي ڌڪو ڏنائين ۽ ٻئي پل ڪمري اندر هو.

ڪمري ۾ گهڙڻ سان حواسن تي خوشبو ڇانئجي ويس.

هڪ ادا سان پر تي منهن ڪيو کليل وارن سان بيٺ تي هن کي ويٺل
 ڏٺائين. هن ڏانهن ويجهو ٿيندي ۽ پنهنجي آواز جي لرزش تي قابو پائيندي،
 هن تي جملو اڇلايائين: ”جانِ من! ايڏي بي نيازي به ٺيڪ ناهي.
 پنهنجو ديدار ته ڪراءِ“.


هن جيئن ئي منهن ڦيريو ۽ هن کي ڏٺائين ته هن جا سمورا نسا ڪافور
 ٿي ويا. پنهنجي پيرن هيٺان ڌرتيءَ کي ڪسڪندي ۽ پاڻ کي نهايت
 اونهن ڪاهين ۾ ڪرندي محسوس ڪيائين. يقين ئي نه ٿي آيس ته ائين
 به ٿي سگهي ٿو.

هن کي لڳو ته ڇهه سال مسلسل هن پئسو نه ڪمايو هجي بلڪه ڇهه
 سال مسلسل پنهنجي عزت وڃائي هجي. ان ڪري جو بيٺ تي ويٺل
 عورت ٻي ڪا به نه پر هن جي پنهنجي زال شڪيل هئي!.

ڪيفيتن جو آرٽسٽ مشتاق

ڪهاڻي سرچڻ جو فن، ڏاڍو اوکو آهي:

اهو فن ليکڪ جي ذهني سگهه جي آخري سرحد ڇهي ٿو. ڪهاڻيڪار کان وڌيڪ شايد ڪو ٻيو معاشرتي ۾ اعليٰ ذهن هجي، جنهن جي سوچڻ/پرجهڻ جي سگهه، زندگيءَ جي مڙني رخن جي صحيح وضاحت ڪري سگهي. ڪهاڻيڪار هڪ ئي وقت ٻوليءَ جو ماهر، ڪيفيتن جو آرٽسٽ ۽ نفسيات جو وڏو ڄاڻو هجي ٿو. ڇاڪاڻ ته ڪهاڻيءَ جي هر ڪردار جي پنهنجي ٻولي آهي ۽ هر ڪردار جو پنهنجو سماجي پس منظر آهي. ڪهاڻيڪار انهن سڀني ڪردارن جي مجموعي ڪيفيت کي، انهن جي فطري رنگ ۾ لفظن جي آڏاڻي تي اٿي ٿو. ڪهاڻيڪار انبوهه ذهن (ڪردارن) جو ميڙ ٿئي ٿو، جتي مختلف درجن جي سوچ هڪ ئي



وقت اچي ڪئي ٿي آهي ۽ مختلف ذهنن جي نفسيات اچي سهيڙي آهي. هاڻي اهي جڏهن انبوهه ذهن (ڪردار) پنهنجي راهه رهن ٿا ته ڪهاڻيڪار انهن سڀني سان، انهن جي پنهنجي نفسيات تحت Treatate ڪري ٿو ۽ ڪنهن به ڪردار کي پنهنجي فطري هلت کان ڌار نٿو ڪري. اهڙو اندازو/علم فطرت ڪهاڻيڪار کان سواءِ ٻئي ڪنهن کي نه ڏنو آهي، جو هو ڪردارن جي مزاج سان فطرت وانگر پيش اچي سگهي. مان مختصر اهو چوان ٿو ته: مٿيون خاصيتون اوهان کي مشتاق پرڳڙي جي تقريباً ڪهاڻين ۾ ملنديون.

معصوم بخاري

تهال گهر راءِ

پڙهندڙ نسل . پ ن

The Reading Generation

1960 جي ڏهاڪي ۾ عبدالله حسين ”اُداس نسلين“ نالي ڪتاب لکيو. 70 واري ڏهاڪي ۾ وري ماڻِڪَ ”لڙهندڙ نسل“ نالي ڪتاب لکي پنهنجي دورَ جي عڪاسي ڪرڻ جي ڪوشش ڪئي. امداد حُسينيءَ وري 70 واري ڏهاڪي ۾ ئي لکيو:
انڌي ماءُ جڻيندي آهي اونڌا سونڌا ٻارَ
ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي اُداس، لڙهندڙ، ڪڙهندڙ، ڪڙهندڙ، پرنڊڙ، چُرندڙ، ڪِرندڙ، اوسيئڙو ڪندڙ، پاڙي، ڪاڻو، ڀاڄوڪڙ، ڪاوڙيل ۽ وڙهندڙ نسلن سان منسوب ڪري سگهجي ٿو، پر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻ، ويجهڻ ۽ هِڪَ ٻئي کي گولي سَهڪاري تحريڪ جي رستي تي آڻڻ جي آسَ رکون ٿا.

پڙهندڙ نسل . پ ن The Reading Generation

پڙهندڙ نسل (پڻ) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پڪ ڄاڻو ته اهو ڪوڙو آهي. نه ئي وري پڻ جي نالي ڪي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پڪ ڄاڻو ته اهو به ڪوڙو آهي.

جهڙيءَ طرح وڻن جا پڻ ساوا، ڳاڙها، نيرا، پيلا يا ناسي هوندا آهن اهڙيءَ طرح پڙهندڙ نسل وارا پڻ به مختلف آهن ۽ هوندا. اهي ساڳئي ئي وقت اداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پڻ ڪا خصوصي ۽ تالي لڳل Exclusive Club نه آهي.

ڪوشش اها هوندي ته پڻ جا سڀ ڪم ڪار سهڪاري ۽ رضاڪار بنيادن تي ٿين، پر ممڪن آهي ته ڪي ڪم اجرتي بنيادن تي به ٿين. اهڙي حالت ۾ پڻ پاڻ هڪٻئي جي مدد ڪرڻ جي اصول هيٺ ڏي وٺ ڪندا ۽ غير تجارتي non-commercial رهندا. پڻن پاران ڪتابن کي ڊجيٽائيز digitize ڪرڻ جي عمل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيٽائيز ڪرڻ کان پوءِ اهم مرحلو ورهائڻ distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رڳو پڻن سان اُن جو ڪو به لاڳاپو نه هوندو.

پڙهندڙ نسل . پڻ The Reading Generation

پَننَ کي گليل اکرن ۾ صلاح ڏجي ٿي ته هو وس پٽاندڙ وڌ
 کان وڌ ڪتاب خريد ڪري ڪتابن جي ليگڱن، ڇپائيندڙن ۽
 ڇاپيندڙن کي همٿائين. پر ساڳئي وقت علم حاصل ڪرڻ ۽ ڄاڻ
 کي ڦهلائڻ جي ڪوشش دوران ڪنهن به رڪاوٽ کي نه مڃين.
 شيخ اياز علم، ڄاڻ، سمجھ ۽ ڏاهپ کي گيت، بيت، سٺ،
 پُڪار سان تشبيهه ڏيندي انهن سڀني کي بَم، گولين ۽ بارود
 جي مد مقابل بيهاريو آهي. اياز چوي ٿو ته:
 گيت به چڻ گوريلا آهن، جي ويريءَ تي وار ڪرن ٿا.

... ..

جئن جئن ڄاڙ وڌي ٿي جڳ ۾، هو ٻوليءَ جي آڙ ڇڻن ٿا؛
 ريتيءَ تي راتاها ڪن ٿا، موتي منجهه پهاڙ ڇڻن ٿا؛

... ..

ڪالهه هيا جي **سُرخ گُلن** جيئن، اڄڪلهه **نيلا پيلا** آهن؛
 گيت به چڻ گوريلا آهن.....

... ..

هي بيت اُتي، هي بَم- گولو،

جيڪي به ڪٿين، جيڪي به ڪٿين!

مون لاءِ ٻنهي ۾ فرق نه آ، هي بيت به بَم جو ساٿي آ،
 جنهن رڻ ۾ رات ڪيا راڙا، تنهن هڏ ۽ چم جو ساٿي آ -
 ان حساب سان اڻڄاڻائي کي پاڻ تي اهو سوچي مڙهڻ ته
 ”هاڻي ويڙهه ۽ عمل جو دور آهي، اُن ڪري پڙهڻ تي وقت نه
 وڃايو“ نادانيءَ جي نشاني آهي.

پڙهندڙ نسل . پ ن The Reading Generation

پَنَ جو پڙهڻ عام ڪتابي ڪيڙن وانگر رڳو نصابي ڪتابن تائين محدود نه هوندو. رڳو نصابي ڪتابن ۾ پاڻ کي قيد ڪري ڇڏڻ سان سماج ۽ سماجي حالتن تان نظر ڪڍي ويندي ۽ نتيجي طور سماجي ۽ حڪومتي پاليسيون policies اڻڄاڻن ۽ نادانن جي هٿن ۾ رهنديون. پَنَ نصابي ڪتابن سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ نسل جا پَنَ سڀني کي **ڇو، ڇا، ۽ ڪيئن** جهڙن سوالن کي هر بيان تي لاڳو ڪرڻ جي ڪوٺ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اڻٽر گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ
پهتو منهنجي من ۾ تنهنجي پَنَ پَنَ جو پڙلاءُ.“
- اياز (ڪلهي پاتم ڪينرو)

پڙهندڙ نسل - **پَنَ** The Reading Generation

سنڌ سلامت

www.sindhsalamat.com

سنڌ سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمايي جي حفاظت ڪئي آهي. سنڌ سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آڻي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سنڌ سلامت ڪتاب گهر“ ذريعي ئي ممڪن ٿي سگهيو. اميد ته سنڌ سلامت ڪتاب گهر ذريعي سموري دنيا ۾ موجود سنڌي نه صرف پر پور لاڀ حاصل ڪندا پر سنڌ سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

books.sindhsalamat.com

سنڌ سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>